

**ഗവർണ്ണറുടെ പ്രസംഗത്തിന് നന്ദിരേഖപ്പെടുത്തുന്ന
പ്രമേയത്തെക്കുറിച്ചുള്ള ചർച്ച**

ശ്രീ. എസ്. ശർമ്മ അവതരിപ്പിച്ച പ്രമേയം സംബന്ധിച്ച ചർച്ച (തുടർച്ച)

ശ്രീ. റ്റി. വി. രാജേഷ്: സർ, ഗവർണ്ണറുടെ പ്രസംഗത്തിന്

നന്ദിരേഖപ്പെടുത്തിക്കൊണ്ട് ശ്രീ. എസ്. ശർമ്മ അവതരിപ്പിച്ച പ്രമേയത്തെ ഞാൻ അംഗീകരിക്കുകയാണ്. കേരളത്തിൽ പിന്നറായി സർക്കാർ നടത്തിയിട്ടുള്ള നാലേമുക്കാൽ വർഷത്തെ ഭരണത്തിന് ജനങ്ങൾ നൽകിയ അംഗീകാരമാണ് കഴിഞ്ഞ പഞ്ചായത്ത് തെരഞ്ഞെടുപ്പിൽ എൽ.ഡി.എഫ്.-നണ്ടായിട്ടുള്ള ചരിത്ര വിജയം. ഇവിടെ യു.ഡി.എഫ്. എന്തെല്ലാം കള്ളപ്രചരണമാണ് അഴിച്ചവിട്ടത്? കോവിഡ് പ്രതിരോധത്തെപ്പോലും തകർക്കാൻ അവർ തെരുവിൽ നടത്തിയ പേജുതുക്കൾ നമ്മൾ കണ്ടതാണ്. കേരളത്തിലെ ജനങ്ങൾ അതെല്ലാം തിരിച്ചറിഞ്ഞ് യു.ഡി.എഫ്.-ന് നൽകിയ മറുപടിയാണ് ഈ പഞ്ചായത്ത് തെരഞ്ഞെടുപ്പ്.

ഒരിക്കലും നടക്കുകയില്ലെന്ന് കരുതിയ പദ്ധതികൾ,

അസാധ്യമാണെന്നുണ്ട് കഴിഞ്ഞ സർക്കാർ ഉപേക്ഷിച്ച പദ്ധതികൾ ഈ സർക്കാർ സമയബന്ധിതമായി നടപ്പിലാക്കിയിരിക്കുകയാണ്. ഗ്രീക്ക് പുരാണത്തിൽ ഹെർക്കുലീസിനെക്കുറിച്ച് പറയുന്നുണ്ട്. അസാധ്യവും അതികഠിനവുമായ 12 ദൗത്യങ്ങളാണ് അദ്ദേഹത്തിന് നിർവ്വഹിക്കാനുണ്ടായിരുന്നത്. ആ ദൗത്യങ്ങളാണ് ഹെർക്കുലീസ് അനായാസേന നിർവ്വഹിച്ചതെങ്കിൽ ഇവിടെ സഖാവ് പിണറായി വിജയൻ നൂറ് കണക്കിന് ദൗത്യങ്ങളാണ് പൂർത്തീകരിച്ച് വിജയശ്രീലാളിതനായി നിൽക്കുന്നത്. ധനകാര്യ വകുപ്പുമന്ത്രി കിഫ്ബിയിലൂടെ മാജിക് കാണിക്കുകയാണ്. ഇവിടെ കിഫ്ബിയെ എതിർക്കുന്നവർ ഓരോ മണ്ഡലത്തിലും പത്രങ്ങളിൽ പരസ്യം കൊടുക്കുകയാണ്. കിഫ്ബിയാണ് അവരുടെ ഏറ്റവും വലിയ തുറപ്പ് ചീട്ട്. വ്യവസായ വകുപ്പുമന്ത്രി കേരളത്തിലെ വ്യവസായ മേഖലയ്ക്ക് വസന്തകാലം സമ്മാനിച്ചു. കേരളത്തെ നിക്ഷേപ സൗഹൃദ സംസ്ഥാനമാക്കി മാറ്റി. പൊതുമേഖലയ്ക്ക് ഉയർത്തെഴുന്നേൽപ്പ് നൽകി. പൊതുമരാമത്ത് വകുപ്പ് നമുക്ക് ഡിസൈൻ റോഡുകൾ തന്നു. പൊളിയാത്ത

നിർമ്മാണമെന്നാണെന്ന് ഈ സർക്കാർ കേരളത്തിന് കാണിച്ചുതന്നു. തീരദേശത്തും മലയോരത്തും ഹൈവേ പദ്ധതി. തരിശ് രഹിത കേരളത്തിലൂടെ, പച്ചക്കറിക്ക് തറവില നിശ്ചയിച്ചതിലൂടെ, നെല്ലിന് റോയൽറ്റി നൽകിയതിലൂടെ, കൃഷി വകുപ്പ് എങ്ങനെ ഭരിക്കണമെന്ന് കൃഷി വകുപ്പുമന്ത്രി കേരളത്തിന് കാണിച്ചുകൊടുത്തു. ജലാശയങ്ങളുടെ വീണ്ടെടുപ്പിലൂടെ എല്ലാ വീടുകളിലും കുടിവെള്ളം എത്തിക്കുന്നതിലൂടെ ജലവിഭവ വകുപ്പ് എങ്ങനെ പ്രവർത്തിക്കണമെന്ന് കേരളത്തിലെ ജലവിഭവ വകുപ്പ് മാതൃക തീർത്തു. കേരളത്തിലെ ആരോഗ്യ മേഖല ഇന്ന് ലോകത്തിന്റെ നെറുകയിലെത്തിയിരിക്കുകയാണ്. ഇവിടെ ശ്രീ. വി. എം. സുധീരൻ മുതൽ ശ്രീ. രാഹുൽ ഗാന്ധി വരെ കേരളത്തിന്റെ ആരോഗ്യമേഖലയെ പ്രകീർത്തിക്കുന്നു. കേന്ദ്ര ആരോഗ്യ മന്ത്രാലയം മുതൽ ഐക്യരാഷ്ട്രസഭ വരെ കേരളത്തിലെ ആരോഗ്യ മേഖലയെ പ്രശംസിച്ചുകൊണ്ട് സംസാരിക്കുന്നു. വിദ്യാഭ്യാസം സ്മാർട്ടായിരിക്കുന്നു. തീർത്താൽ തീരാത്ത കുരുക്കഴിച്ച് ലക്ഷക്കണക്കിന് ആളുകൾക്ക് പട്ടയം കൊടുത്ത് കേരളത്തിലെ റവന്യൂ വകുപ്പ് തിളങ്ങി നിൽക്കുകയാണ്. രണ്ടര ലക്ഷം വീടുകൾ നിർമ്മിച്ചുനൽകി.

അന്തിയുറങ്ങാൻ വീടില്ലാത്തവർക്ക് വീടെന്ന സ്വപ്നം സാക്ഷാത്കരിച്ച് പഞ്ചായത്ത് വകുപ്പുമന്ത്രി രാജ്യത്തിന് മാതൃകയായി. നമ്മുടെ രാജ്യത്ത് ആദ്യമായി സഹകരണ മേഖലയിൽ ഒരു കേരള ബാങ്കുണ്ടാക്കി. ഈ കാലഘട്ടത്തിൽ സഹകരണ മേഖലയെ എങ്ങനെ ഉപയോഗപ്പെടുത്തണമെന്നതിന് കേരളത്തിലെ സഹകരണ വകുപ്പ് മാതൃകയായിരിക്കുന്നു.

തുറമുഖ വകുപ്പ് - വിഴിഞ്ഞം തുറമുഖ നിർമ്മാണത്തിന്റെ ആദ്യഘട്ടം പൂർത്തീകരിക്കാൻ പോകുന്നു. വൈദ്യുതി മേഖല - വൈദ്യുതി വകുപ്പുമന്ത്രിയെ സംബന്ധിച്ചിടത്തോളം ശ്രീ. തിരുവഞ്ചൂർ രാധാകൃഷ്ണനോട് വലിയ നന്ദിയുണ്ട്. കാരണം ശ്രീ. എം. എം. മണി എന്ന രാഷ്ട്രീയനേതാവിന്റെ കഴിവെന്താണെന്ന് കേരളത്തിന് കാണിച്ചുകൊടുക്കാൻ അവസരം നൽകിയത് ശ്രീ. തിരുവഞ്ചൂർ രാധാകൃഷ്ണനാണ്. അദ്ദേഹത്തോട് പ്രത്യേക നന്ദിയുണ്ട്. കള്ളക്കേസിൽ കുടുക്കി അദ്ദേഹത്തെ രണ്ട് മാസക്കാലം കുമിളിയിലെ ജയിലിൽ അടച്ച ശ്രീ. തിരുവഞ്ചൂർ രാധാകൃഷ്ണനും യു.ഡി.എഫ്. ഭരണവും എന്തൊക്കെ പറഞ്ഞ് അദ്ദേഹത്തെ ആക്ഷേപിച്ചു. നാലേമുക്കാൽ വർഷം തുടർച്ചയായി കേന്ദ്രത്തിന്റെ

അവാർഡ്, പവർ കട്ടിലാത്ത സംസ്ഥാനമാക്കി കേരളത്തെ മാറ്റി. ഇവിടെ സോളാർ ബോട്ടം ഇലക്ട്രിക് വാഹനങ്ങളും വരുന്നു. ട്രാൻസ്പോർട്ട് വകുപ്പിനെ അന്തർദ്ദേശീയ നിലവാരത്തിലേയ്ക്കുയർത്തി. അതിഥി

തൊഴിലാളികൾക്കുപോലും മികച്ച താമസ സൗകര്യമൊരുക്കി. "അപ്നാ ഘർ, അതിഥി ദേവോ ഭവഃ" എന്ന് നടപ്പിലാക്കി കാണിച്ചുകൊടുത്തു തൊഴിൽ വകുപ്പുമന്ത്രി. സംതൃപ്തമായ തീരദേശ മേഖല സൃഷ്ടിച്ച് കേരളത്തിലെ മത്സ്യവകുപ്പും തീരദേശ വകുപ്പും മാതൃകയായി. ക്ഷീരരംഗത്ത് സ്വയംപര്യാപ്ത തീർത്ത് ക്ഷീരവകുപ്പ് നമ്മുടെ രാജ്യത്തിന് മാതൃക തീർത്തു. ദുരിതകാലത്ത് ഇടർച്ചയായി ഭക്ഷ്യകിറ്റ് നൽകി സിവിൽ സപ്ലൈസ് വകുപ്പ് ഏറ്റവും മികച്ച പ്രകടനം കാഴ്ചവച്ചു.

ഇന്നലെ ഇവിടെ സംസാരിച്ചപ്പോൾ പലരും അഴിമതിയെക്കുറിച്ച് പറഞ്ഞു. ആരാണ് അഴിമതിയെക്കുറിച്ച് പറയുന്നത്? യു.ഡി.എഫ്. അംഗങ്ങൾ. കേരളത്തിൽ 140 എം.എൽ.എ.-മാരും ഒരു നോമിനേറ്റഡ് എം.എൽ.എ.-യുമുണ്ട്. അപ്പുറത്തുള്ള രണ്ട് എം.എൽ.എ.-മാർ ജയിലിലാണ്. അതിലൊരാൾ ഉപാധികളോടെ കഴിഞ്ഞ ദിവസം പുറത്തിറങ്ങി. അഴിമതിയെക്കുറിച്ച് പറയാൻ

പ്രതിപക്ഷത്തിന് എന്തവകാശമാണുള്ളത്? ശ്രീ. വി. കെ. ഇബ്രാഹിം കുഞ്ഞ് ജയിലിൽ പോയതെന്തിനാണ്? കമ്പിയും സിമന്റുമില്ലാതെ പാലം പണിതതിന്റെ പേരിലാണ് അദ്ദേഹം ജയിലിൽ പോയത്. അദ്ദേഹത്തെ അറസ്റ്റ് ചെയ്തപ്പോൾ അത് രാഷ്ട്രീയ പകപോക്കലാണെന്ന് പറയുകയാണ്. അത് രാഷ്ട്രീയ പക പോക്കലാണോ? നിങ്ങൾ വിശദീകരിക്കണം. ഇപ്പോൾ എത്ര പേർക്കെതിരായിട്ടാണ് കേസുള്ളത്? കഴിഞ്ഞ നിയമസഭയിൽ ഗർജ്ജിക്കുന്ന ഒരു സിംഹമുണ്ടായിരുന്നു. ഇപ്പോൾ അദ്ദേഹത്തെക്കുറിച്ച് പറയുന്നത് ശരിയല്ല. കഴിഞ്ഞ തെരഞ്ഞെടുപ്പിൽ അദ്ദേഹത്തെ കണ്ടിട്ടേയില്ല. പോസ്റ്റുമാനെ കാണാനില്ല എന്നൊരു സിനിമയുണ്ട്, അതുപോലെയാണിത്. വയനാട് നിന്നുവന്ന് കണ്ണൂരിൽ മത്സരിച്ച് ജയിച്ച എം.എൽ.എ.-യെ എങ്ങും കണ്ടില്ലല്ലോ; അദ്ദേഹം എന്തൊക്കെയായിരുന്നു? അഴിമതിക്കെതിരെ എന്തൊരു ഗീർവാണമടിയായിരുന്നു. ഇപ്പോൾ എന്താണ് അവസ്ഥയെന്നറിയാമോ? അദ്ദേഹം പത്ത് ലക്ഷം രൂപ ലോണെടുത്ത് 6000 സ്ക്വയർഫീറ്റിന്റെ വീട് വെച്ചിരിക്കുകയാണ്. വരുമാനം ചോദിക്കുമ്പോൾ അന്വേഷണ ഏജൻസിയുടെ മുന്നിൽ അദ്ദേഹം കിതയ്ക്കുകയാണ്;

വിയർക്കുകയാണ്. അദ്ദേഹം മറുപടി പറയണ്ടേ? എനിക്ക് ഇഞ്ചിക്യൂഷിയുണ്ടെന്ന് അദ്ദേഹം പറയുകയാണ്. ഇഞ്ചിക്യൂഷിയിലൂടെയാണ് ഈ പണമുണ്ടാക്കിയതെന്നാണ് പറയുന്നത്. ഏതായാലും എനിക്ക് ബഹുമാനപ്പെട്ട സ്പീക്കറോട് വിനീതമായ ഒരഭ്യർത്ഥനയുണ്ട്. നമ്മുടെ രാജ്യത്തെ കർഷകർ മുഴുവൻ പ്രതിസന്ധിയിലാണ്. അവർ ആത്മഹത്യയിലേയ്ക്ക് നീങ്ങുകയാണ്. അതുകൊണ്ട് ഇഞ്ചിക്യൂഷി നടത്തി വിജയിപ്പിച്ച് കോടിപതിയായി മാറിയ ശ്രീ. കെ. എം. ഷാജിയെ തകരുന്ന കാർഷിക മേഖലയുടെ വിജയിക്കുന്ന പ്രതീകമായി, ബ്രാൻഡ് അംബാസിഡറാക്കി മാറ്റാൻ കേന്ദ്ര കൃഷി വകുപ്പിന് ബഹുമാനപ്പെട്ട അങ്ങ് നിർദ്ദേശം കൊടുക്കണമെന്ന് ഞാൻ പറയുകയാണ്. ഇവിടെ പ്രതിപക്ഷത്ത് പുറകിലിരിക്കുന്ന 149 കേസുകളുടെ ഒരു എം.എൽ.എ. ഇല്ലേ? സെഞ്ചറിയല്ല. സെഞ്ചറി കഴിഞ്ഞ കേസുകൾ. എന്നിട്ടും ഉളുപ്പില്ലാതെ, ലജ്ജയില്ലാതെ, നാണമില്ലാതെ അഴിമതിയെക്കുറിച്ച് പറയുകയാണ്.

മഞ്ചേശ്വരം എം.എൽ.എ-യുടെ പേരിലുള്ള കേസ് എന്താണ്?

മണലാരണ്യത്തിൽ പോയി വിയർപ്പൊഴുക്കി സമ്പാദിച്ച പണം ജീവിതത്തിന്റെ സായന്തനത്തിൽ തങ്ങൾക്ക് ഒരു മുതൽക്കൂട്ടാകുമെന്ന്

കുരുതി എം.എൽ.എ-യുടെ വാക്കുവിശ്വസിച്ചു, എം.എൽ.എ-യുടെ പ്രലോഭനത്തിൽ വീണ് അദ്ദേഹത്തിന്റെ ജില്ലാ സ്കീമിൽ 150 കോടി രൂപ നിക്ഷേപിച്ചു. പരാതി കൊടുത്തവർ മുസ്ലീം ലീഗുകാർ ആണ്. ലീഗ് നേതൃത്വം ഇടപെട്ടു; കമ്മീഷനെ വെച്ചു; മധ്യസ്ഥനെ വെച്ചു; ഇപ്പോൾ മധ്യസ്ഥനെ കാണാനില്ല. ലീഗ് നേതൃത്വം ഇത് പൊളിഞ്ഞുപോയ ബിസിനസ്സാണെന്ന് പറയുകയാണ്. എനിക്ക് പറയാനുള്ള കാര്യം, അത് പൊളിഞ്ഞുപോയ ബിസിനസ്സല്ല, യഥാർത്ഥത്തിൽ പൊളിക്കാൻവേണ്ടി ഇടങ്ങിയ ബിസിനസ്സാണെന്നാണ്. അന്യന്റെ പണമെടുത്ത് കൊള്ളയടിക്കാൻ ലീഗിന്റെ എം.എൽ.എ-യ്ക്ക് പ്രത്യേകമായ അവകാശമുണ്ടോ? അങ്ങനെയുണ്ടെങ്കിൽ നിങ്ങൾ മറുപടി പറയണം. ഇവിടെ ഈ അഴിമതിക്കെതിരെ ഉറഞ്ഞുതുളളുന്ന ചിലർ തൃക്കാക്കര എം.എൽ.എ, എം. സി. കമറുദ്ദീന്റെ കാര്യം അറിഞ്ഞിട്ടേയില്ല. എന്നാൽ തൃത്താല എം.എൽ.എ-യ്ക്ക് അദ്ദേഹം 916 ആണെന്ന ഒരു തെറ്റിദ്ധാരണയുണ്ട്. അദ്ദേഹം ഇതിനെക്കുറിച്ച് ഒരക്ഷരം പ്രതികരിച്ചിട്ടില്ല.

ഞാൻ ചോദിക്കട്ടെ, ഈ ബിസിനസ്സ് പൊളിഞ്ഞത് എന്തുകൊണ്ടാണ്; ഇത് പൊളിയാൻ വേണ്ടി തുടങ്ങിയൊരു ബിസിനസ്സാണ്. ലീഗിന്റെ പ്രമാണിമാർ അവിടെ ഇരിക്കുന്നുണ്ടല്ലോ; ഞാൻ ചോദിക്കട്ടെ, കമറൂട്ടിന്റെ ജില്ലരിയല്ലാതെ ഈ കാലഘട്ടത്തിൽ പുതിയ ഒരു ജില്ലരിയുടെ പേര് പറയാമോ? സ്വർണ്ണത്തിന്റെ വില വാണപോലെ ഉയരുകയാണ്. പുതിയ ഒരു ജില്ലരിയുടെ പേരുപറയാൻ ഞാൻ ലീഗ് എം.എൽ.എ-മാരെ വെല്ലുവിളിക്കുകയാണ്. ജില്ലരി പൊളിഞ്ഞതിനെപ്പറ്റി ഇപ്പോൾ ന്യായീകരിക്കുകയാണ്. മുസ്ലീം ലീഗിന്റെ അഖിലേന്ത്യാ ജനറൽ സെക്രട്ടറിയുടെ മകന്റെ പേരിൽ 200 കോടി രൂപയുടെ തട്ടിപ്പ്; സംസ്ഥാന സെക്രട്ടറി, മാറാട് കേസിൽ പ്രതിസ്ഥാനത്ത് നിൽക്കുന്ന മറ്റൊരു ജനറൽ സെക്രട്ടറിയുടെ പേരിൽ അടുത്ത കേസും വന്നിരിക്കുന്നു. എവിടെ തട്ടിപ്പുണ്ടോ അവിടെ ലീഗുണ്ടെന്ന സ്ഥിതി നിങ്ങൾക്ക് ഭ്രഷണമല്ലെന്ന കാര്യം നിങ്ങൾ മനസ്സിലാക്കണം. ഇത് തട്ടിപ്പിന്റെ പരമ്പരയാണ്. ലീഗിന്റെ ആളുകളോട് എനിക്ക് പറയാനുള്ളത്, ബാലഗംഗാധര തിലകൻ

പറഞ്ഞതുപോലെ 'തട്ടിപ്പ് ജന്മാവകാശമാണ് ' എന്നുകരുതിപ്പോയാൽ അപകടത്തിൽപ്പെടും എന്നുമാത്രമാണ്. ഇന്നലെ അടിയന്തരപ്രമേയത്തിനിടയിൽ ചില വിശദീകരണങ്ങൾ കേട്ടു. ബഹുമാനപ്പെട്ട ജെയിംസ് മാത്യു, ഇവിടെ ബെർമിംഗ്ഹാമിൽ പോയി പണം പിരിച്ചതിനെക്കുറിച്ച് വിശദീകരിച്ചു. XXXXXX+ അതിന്റെ വീഡിയോ ഇവിടെ വെച്ചിട്ടുണ്ട്, പുറത്തുവന്നു കഴിഞ്ഞിട്ടുണ്ട്. ഞാൻ ചോദിക്കട്ടെ, അദ്ദേഹത്തിന് എഫ്.സി.ആർ. (Foreign Contribution (Regulation) Act) ആക്ട് എന്താണെന്ന് അറിയില്ലേ? ഞാൻ വഴങ്ങാം, പക്ഷെ എനിക്ക് സമയം തരണം.

ശ്രീ. വി. ഡി. സതീശൻ: സർ, പോയിന്റ് ഓഫ് ഓർഡർ....

ബഹുമാനപ്പെട്ട മെമ്പർ ഇവിടെ പ്രസംഗിച്ചപ്പോൾ അടിസ്ഥാനരഹിതമായ ഒരു ആക്ഷേപം സഭയിൽ ഉന്നയിച്ചിരിക്കുകയാണ്. XXXXXX+ അതിൽ അസൂയപ്പെടേണ്ട കാര്യമില്ല രാജേഷ്. അതിലെ സത്യം കോട്ടിട്ട്

+ സഭാധ്യക്ഷന്റെ ഉത്തരവിൻ പ്രകാരം (ഫയൽ നം.1091/ഇ.ബി./നി.സെ. തീയതി 13-01-2021) രേഖയിൽനിന്നും നീക്കം ചെയ്തു.

നിൽക്കുകയാണെന്ന് മാത്രമേയുള്ളൂ. XXXXXXXX⁺ നമ്മുടെ റസീലിയൻസ് മോഡൽ എന്താണെന്ന് ചോദ്യം വന്നപ്പോൾ ഞാൻ പറഞ്ഞു, ഒരു കുടുംബം മറ്റൊരു കുടുംബത്തെ സഹായിക്കുന്നു. സഹായിക്കാൻ വരുന്ന ആളുകൾ വരുമ്പോൾ, പല രീതിയിലുള്ള ആ മോഡലിനെ വിശദീകരിച്ചതല്ലാതെ, XXXXXXXX⁺ അങ്ങ് അതെടുത്ത് പരിശോധിച്ചാൽ ഞാൻ ചോദിച്ചിട്ടുണ്ടോ ഇല്ലയോ എന്ന് അറിയാം. എല്ലാ ദിവസവും വന്ന് ആരോപണം നടത്തുകയാണ്. ഞങ്ങളാരും മാരുതി കാനിൽ കുതിരയെ കൊണ്ടുവന്നിട്ട് അതിന്റെ കണക്കെഴുതി വാങ്ങിയിട്ടില്ല.

മി. സ്പീക്കർ: അത് പരിശോധിക്കാം. പരിശോധിച്ച് നടപടി സ്വീകരിക്കാം.

ശ്രീ. എം. സ്വരാജ്: സർ, പോയിന്റ് ഓഫ് ഓർഡർ... കഴിഞ്ഞ ദിവസങ്ങളിൽ ഈ വിഷയം സഭയുടെ മുമ്പാകെ വന്നപ്പോഴും ബഹുമാന്യനായ പറവൂർ അംഗം വീട് നിർമ്മിച്ചനൽകിയ

+ സഭാധ്യക്ഷന്റെ ഉത്തരവിൻ പ്രകാരം (ഫയൽ നം.1091/ഇ.ബി./നി.സെ. തീയതി 13-01-2021) രേഖയിൽനിന്നും നീക്കം ചെയ്തു.
+

സഹൃദയരെക്കുറിച്ചുള്ള ആ പദ്ധതിയാണ് പറഞ്ഞത്. എന്നാൽ ഇവിടെ കല്യാശ്ശേരി അംഗം പ്രസംഗിച്ചപ്പോൾ സൂചിപ്പിച്ചതുപോലെ അന്ന് നിയമസഭയുടെ മേശപ്പുറത്തുവെച്ച XXXX⁺ തയ്യാർ മെഷീൻ വാങ്ങി ജീവനോപാധിയായി കൊടുക്കാമെന്ന് വളരെ വ്യക്തമായി പറഞ്ഞിട്ടുണ്ട്. ചെയർ ഇത് പരിശോധിക്കണം. സഭയെ ആകമാനം വീണ്ടും വീണ്ടും തെറ്റിദ്ധരിപ്പിക്കുന്ന ഈ പ്രവണത ഉചിതമല്ല. ചെയർ ഇത് പരിശോധിക്കണമെന്ന് അഭ്യർത്ഥിക്കുന്നു.

മി. സ്പീക്കർ: അത് പരിശോധിക്കാം.

ശ്രീ. വി. ഡി. സതീശൻ: സർ, പോയിന്റ് ഓഫ് ഓർഡർ.... ഇത് ആവർത്തിച്ചാവർത്തിച്ച് പറഞ്ഞാൽ അത് സത്യമാകില്ല. XXXXX⁺ ആരുടെയെങ്കിലും കയ്യിൽ നിന്ന് പണം വാങ്ങിയിട്ടുണ്ടെങ്കിലോ ഞാൻ സഭയിൽ വന്ന് പരസ്യമായി മാപ്പ് പറയാൻ തയ്യാറാണ്. അനാവശ്യം പറഞ്ഞുകൊണ്ടിരിക്കുകയാണ്. ഇംഗ്ലീഷ് അറിയാവുന്ന ആരോടെങ്കിലും

+
+ സഭാഭ്യക്ഷന്റെ ഉത്തരവിൻ പ്രകാരം (ഫയൽ നം.1091/ഇ.ബി./നി.സെ. തീയതി 13-01-2021) രേഖയിൽനിന്നും നീക്കം ചെയ്തു.

അതിന്റെ അർത്ഥമെന്താണെന്ന് ചോദിക്കണം.

മി. സ്പീക്കർ: അത് പരിശോധിക്കാമെന്ന് പറഞ്ഞു. ഇനി ഇരിക്കൂ.

ശ്രീ. റ്റി. വി. രാജേഷ്: സർ, എന്റെ 7 മിനിട്ടാണ് നഷ്ടമായത്.

എന്റെ ചോദ്യങ്ങൾക്ക് മറുപടി പറയാൻ അദ്ദേഹത്തിന് കഴിവുണ്ടെങ്കിൽ അദ്ദേഹത്തിന് നിയമസഭയുടെ പുറത്തുപറയാം, പത്രക്കാർ ഇവിടെയുണ്ട്, വേണമെങ്കിൽ പത്രസമ്മേളനം വിളിച്ച് പറയാം. ഏതായാലും സ്വരാജ് വെല്ലുവിളി നടത്തിയിട്ടുണ്ട്. XXXXXX⁺

മി. സ്പീക്കർ: ആണാണെങ്കിലും പെണ്ണാണെങ്കിലും

ഏറ്റെടുക്കണം.....

ശ്രീ. റ്റി. വി. രാജേഷ്: സർ, എന്റെ കയ്യിലുള്ളത് എഫ്.സി.ആർ.

ആകൃതാണ്. ആണിനെ ആണെന്നല്ലാതെ പെണ്ണെന്ന് പറയാൻ സാധിക്കുമോ? ഞാൻ കെ. എം. ഷാജി പറയുന്നതുപോലെ സ്ത്രീവിരുദ്ധ പരാമർശം നടത്തിയിട്ടില്ല. എനിക്ക് സമയം തരണം. എനിക്ക്

പ്രൊട്ടക്ഷൻ വേണം. എന്റെ 7 മിനിട്ട് തരണം. (.....ബഹളം....)

⁺ സഭാധ്യക്ഷന്റെ ഉത്തരവിൻ പ്രകാരം (ഫയൽ നം.1091/ഇ.ബി./നി.സെ. തീയതി 13-01-2021) രേഖയിൽനിന്നും നീക്കം ചെയ്തു.

മി. സ്പീക്കർ: ചെയർ പറഞ്ഞല്ലോ. ചെയർ കമന്റ് ചെയ്തല്ലോ, അവിടെയിരിക്കൂ.....

ശ്രീ. റ്റി. വി. രാജേഷ്: സർ, ഇത് പ്രമാദമായ കാര്യമാണ്. എന്റെ കയ്യിൽ എഫ്.സി.ആർ. ആകൂണ്ട്. ഞാൻ അത് വായിക്കാം. (.....ബഹളം....) എഫ്.സി.ആർ. ആകൂ

CHAPTER II

REGULATION OF FOREIGN CONTRIBUTION AND FOREIGN HOSPITALITY

3(1) No foreign contribution shall be accepted by any- അതിൽ പറയുന്നുണ്ട്,

(d) member of any Legislature;

സ്വീകരിക്കാൻ പാടില്ലെന്നാണ്. ഇദ്ദേഹം എന്താണ് ചെയ്തത്. XXXXX+ ഇനി അദ്ദേഹത്തോടുള്ള എന്റെ ചോദ്യം, എന്റെ അക്കൗണ്ടിലേയ്ക്ക് പണം വന്നിട്ടില്ലായെന്ന് അദ്ദേഹം പറഞ്ഞു. എല്ലാവരും അങ്ങനെയേ പറയൂ. അത്യാവശ്യ ഘട്ടത്തിൽ എല്ലാവരും അങ്ങനെയേ പറയൂ; അത് സെൽഫ്

+ സഭാധ്യക്ഷന്റെ ഉത്തരവിൻ പ്രകാരം (ഫയൽ നം.1091/ഇ.ബി./നി.സെ. തീയതി 13-01-2021) രേഖയിൽനിന്നും നീക്കം ചെയ്തു.

ഡിഫൻസാണ്. എന്റെ ചോദ്യത്തിന് അദ്ദേഹം മറുപടി പറയണം. അദ്ദേഹം പറഞ്ഞു, 200 വീടുകൾ വച്ചുകൊടുത്തു. എവിടെനിന്നാണ്, പുറത്തു നിന്ന് പണം വന്നിട്ട്. ഞങ്ങൾ 140 എം.എൽ.എ-മാരുണ്ട്. കൂടാതെ ഒരു നോമിനേറ്റഡ് എം.എൽ.എ.യുമുണ്ട്. അങ്ങനെയൊന്നെങ്കിൽ എല്ലാവർക്കും കിട്ടണ്ടേ. അങ്ങ് അവിടെ പോയി ജീവനോപാധിയെക്കുറിച്ച് പറഞ്ഞ് പണം ചോദിച്ചു. ജീവനോപാധിയുടെ പേരിൽ തയ്യൽ മെഷീൻ പറവൂരിൽ ആർക്കെങ്കിലും വാങ്ങിക്കൊടുത്തോയെന്ന് എനിക്കറിയില്ല. അത് അദ്ദേഹം വിശദീകരിക്കുമെന്നാണ് ഞാൻ കരുതുന്നത്. എന്റെ ചോദ്യം, ഒരു വീടിന് 5 ലക്ഷം രൂപ വച്ച് കണക്കാക്കിയാൽ.... 200 വീടുകൾ വച്ചുകൊടുത്തുവെന്ന് അദ്ദേഹം ഇവിടെ വീമ്പുപറഞ്ഞു. നല്ല കാര്യമാണ്. ഈ പറയുന്ന എഫ്.സി.ആർ. ആക്ടിന്റെ വയലേഷനാണിത്. വയലേഷൻ ഒരു എം.എൽ.എ.യെ മാത്രം except ചെയ്തുകൊടുക്കില്ല. ആരുടെ അക്കൗണ്ടിലാണ് പണം വന്നത്; ഈ പണം എങ്ങനെയാണ് ചെലവഴിച്ചത്; ആരാണ് ഈ പദ്ധതി കോ-ഓർഡിനേറ്റ് ചെയ്തത്;

ആരാണ് ഈ വീടുകളുടെ കരാർ എടുത്തത്; ഒരു കരാറുകാരനാണോ പല കരാറുകാരനോ; ആരാണ് അങ്ങയുടെ ഈ പദ്ധതിക്ക് മേൽനോട്ടം വഹിച്ചത്; ആരാണ് ഗുണഭോക്താക്കളെ തിരഞ്ഞെടുത്തത്; ലൈഫ് പദ്ധതി പ്രകാരമാണോ ഗുണഭോക്താക്കളെ തിരഞ്ഞെടുത്തത്; എന്താണ് ഇതിന്റെ മെക്കാനിസം? ഇതെല്ലാം ഉയരുന്ന സ്വാഭാവികമായ സംശയങ്ങളാണ്. ഈ സംശയത്തിന് ന്യായമായും മറുപടി പറയാനുള്ള ചുമതല നിങ്ങൾക്കുണ്ട്. നിങ്ങൾ പറഞ്ഞതുകൊണ്ട് സംശയം മാറില്ല.

നിങ്ങൾ പറയുന്നത് എല്ലാവരും വിശ്വസിക്കണമെന്ന് പറയുന്നതിൽ എന്ത് ന്യായമാണുള്ളത്? അതുസംബന്ധിച്ച് നിങ്ങൾ മറുപടി പറയണം. എനിക്കെതിരെ ഒരു കേസ്സിലെണ്ണം സി.ബി.ഐ. കേസ്സിന്റെ കാര്യമൊക്കെ നിങ്ങൾ ഇന്നലെ സഭയിൽ പറഞ്ഞു. യഥാർത്ഥത്തിൽ നിങ്ങൾ സഭയെ തെറ്റിദ്ധരിപ്പിക്കുകയാണ് ചെയ്തത്. ഒരു ആക്ഷൻ കമ്മിറ്റി ആദ്യം സി.ബി.ഐ. കോടതിയിൽ പരാതികൊടുത്തു. സി.ബി.ഐ. അത് പരിശോധിക്കാൻ സ്റ്റേറ്റ് ഇൻലിജൻസിന് കൈമാറി. ആരോപണ വിധേയൻ ഒരു സിറ്റിംഗ് എം.എൽ.എ. ആയതുകൊണ്ട് ബഹുമാനപ്പെട്ട സ്പീക്കറോട് അനുമതി

ആവശ്യപ്പെട്ടു. അതിൽ കൂടുതൽ വിശദാംശങ്ങൾ ആവശ്യപ്പെട്ട് ബഹുമാനപ്പെട്ട സ്പീക്കർ വിജിലൻസിന് കത്ത് നൽകിയിരിക്കുകയാണ്. ഈ ഘട്ടത്തിലാണ് വീണ്ടും സി.ബി.ഐ. അന്വേഷണം ആവശ്യപ്പെട്ടുകൊണ്ട് ആക്ഷൻ കൗൺസിലുകാർ ഹൈക്കോടതിയിൽ പോകുന്നത്. ഇത് വിജിലൻസിന്റെ പരിഗണനയിലുള്ള ഒരു കേസാണെന്ന് വിജിലൻസിന്റെ അഭിഭാഷകൻ കോടതിയെ അറിയിച്ചപ്പോൾ ഈയൊരു ഘട്ടത്തിൽ സി.ബി.ഐ. അന്വേഷിക്കണമെന്ന് ആവശ്യപ്പെടുന്നത് immature ആണെന്നാണ് കോടതി പറഞ്ഞത്. അതിന്റെ അടിസ്ഥാനം കേസ് തള്ളിയെന്നല്ല, കേസില്ലയെന്നല്ല. നിങ്ങൾ തെറ്റിദ്ധരിക്കരുത്. എഫ്.സി.ആർ. ആക്ടിലെ 3(1)(d) പ്രകാരം നിങ്ങൾ ഗുരുതരമായ നിയമലംഘനം നടത്തിയിട്ടുണ്ട്. രണ്ടാമത്തെ കാര്യം, ഒരു കോടി രൂപയിൽ കൂടുതൽ പുറത്തുനിന്നും ഒരു നിയമസഭാംഗം സ്വീകരിച്ചാൽ..... അത് നിയമസഭാംഗമാകാം, candidate for election ആകാം correspondent ആകാം columnist ആകാം cartoonist ആകാം Judge ആകാം Government Servant ആകാം employee of any corporation or any other body controlled or owned by the Government ആകാം member of

any Legislature ആകാം Political party or office-bearer thereof ആരുമാകാം. ഈ പറയുന്നവരൊക്കെയാകാം. ഇതുസംബന്ധിച്ച് ബഹുമാനപ്പെട്ട സ്പീക്കർ വിശദാംശം ചോദിച്ചിരിക്കുകയാണ്. കേസ് പോയിട്ടില്ല. ഇക്കാര്യത്തിൽ ഗുരുതരമായ Foreign Contribution (Regulation) Act-ന്റെ വയലേഷൻ ഉണ്ടായിട്ടുണ്ട്. ബഹുമാനപ്പെട്ട മുഖ്യമന്ത്രി ഗൾഫിൽ പോയി. മുഖ്യമന്ത്രിയും മന്ത്രിമാരും കേന്ദ്രസർക്കാരിന്റെ അനവാദം ചോദിച്ചു, മന്ത്രിമാർക്ക് അനുമതി കൊടുത്തില്ല. കാരണം പ്രളയക്കെടുതിയുണ്ടായി. ഐക്യരാഷ്ട്രസഭ 32,000 കോടി രൂപയുടെ നഷ്ടം കണക്കാക്കിയ സാഹചര്യത്തിൽ തകർന്നുകിടക്കുന്ന കേരളത്തെ എങ്ങനെയെങ്കിലും നേരെയാക്കിയെടുക്കാൻ ലോകത്തിന്റെ സഹായം ആവശ്യപ്പെടാൻ മന്ത്രിസഭ തീരുമാനിച്ചു. പക്ഷേ കേന്ദ്രം അവിടെ മറ്റുകാര്യങ്ങളിലേതുപോലെ പകപോക്കൽ നിലപാട് സ്വീകരിച്ചു. ബഹുമാനപ്പെട്ട മുഖ്യമന്ത്രിക്കുമാത്രമാണ് അനവാദം കിട്ടിയത്. മുഖ്യമന്ത്രി യു.എ.ഇ.-ൽ പോയി. അത് മുൻകൂർ അനുമതി വാങ്ങിയിട്ടാണെന്ന് നിങ്ങൾ മനസ്സിലാക്കണം. ശ്രീ. വി. ഡി. സതീശൻ എം.എൽ.എ. ഇവിടെ വിശദീകരിക്കേണ്ടത്, Birmingham-ൽ പോയി പണം

ചോദിച്ചത് കേന്ദ്രഗവൺമെന്റിന്റെ അനുമതിയോടെയാണോ? അത് വിശദീകരിക്കണം. അത് വിശദീകരിക്കാനുള്ള തന്റേടം കാണിക്കാതെ, ആർജ്ജവം കാണിക്കാതെ, നട്ടെല്ലു കാണിക്കാതെ വായ്ക്കു തോന്നുന്നത് കോതയ്ക്ക് പാട്ട് എന്നുപറയുന്നതുപോലെ അംഗീകരിച്ചുനൽകാൻ..... ഞങ്ങൾ വന്നത് ജനങ്ങൾ തെരഞ്ഞെടുത്തിട്ടാണെന്നത് നിങ്ങൾ മനസ്സിലാക്കണം. ഇതിന് നിങ്ങൾ കൃത്യമായ വിശദീകരണം നൽകണം. അതുകൊണ്ടുതന്നെ വലിയ മേനിയൊന്നും നടിക്കേണ്ട. വിദേശയാത്ര, പണപ്പിരിവ്, ബിനാമി ഇടപാട് തുടങ്ങിയവയെല്ലാം വൈകാതെ തെളിയും. രാഷ്ട്രീയത്തിലെ വിശുദ്ധനാണെന്ന് കരുതുന്ന പലരും വെറും കള്ളനാണയങ്ങളാണെന്ന് തിരിച്ചറിയാൻ പോകുകയാണ്. അതുകൊണ്ട് അന്വേഷണമൊന്നും ഒഴിവാക്കിയിട്ടില്ല. അന്വേഷണം കൃത്യമായി നടക്കുമെന്ന കാര്യം നിങ്ങൾ മനസ്സിലാക്കണം.

ബി.ജെ.പി.-കോൺഗ്രസ് അപ്രഖ്യാപിത ധാരണയെക്കുറിച്ച് ഇവിടെ ചിലർ പറഞ്ഞു, അപ്രഖ്യാപിത ധാരണയല്ലേ ഇവിടെയുള്ളത്. കോൺഗ്രസ് ജയിച്ചിട്ടെന്താണ് കാര്യം? ശ്രീ. കെ. എൻ. എ. ഖാദർ പ്രസംഗിച്ചപ്പോൾ

കോൺഗ്രസ് വിമുക്ത ഭാരതത്തെക്കുറിച്ച് പറഞ്ഞു. കോൺഗ്രസ് ഇല്ലാതാകണമെന്നും കോൺഗ്രസ് നശിക്കണമെന്നും ആഗ്രഹിക്കുന്നവരല്ല ഞങ്ങൾ. പക്ഷേ കോൺഗ്രസ്സിന് സ്വയം തോന്നാതെ ഞങ്ങൾക്ക് എന്ത് ചെയ്യാൻ കഴിയും.....

ശ്രീ. വി. ഡി. സതീശൻ: സർ, പോയിന്റ് ഓഫ് ഓർഡർ.....

Shri T. V. Rajesh: Sir, Let me complete. എന്നെ ബ്രേക്ക് ചെയ്യിക്കുകയെന്നതാണ് ആവശ്യം. ഞാൻ പ്രധാന പോയിന്റിലേയ്ക്ക് കടക്കുകയാണ്.

മി. സ്പീക്കർ: ശ്രീ. റ്റി. വി. രാജേഷിന്റെ പ്രസംഗം കഴിഞ്ഞിട്ട് സമയം അനുവദിച്ചാൽ പോരേ?

ശ്രീ. റ്റി. വി. രാജേഷ്: സമയം അനുവദിക്കുമ്പോൾ ഇക്കാര്യം അദ്ദേഹം വിശദീകരിക്കട്ടെ. ഒരു എം.എൽ.എ.യുടെ സ്ഥാനം മാനിച്ച് അദ്ദേഹം മണിമണിപോലെ ഉത്തരം പറയട്ടെ. XXXXX⁺ അതിന്റെ ആവശ്യമൊന്നുമില്ല. അദ്ദേഹത്തിന് കാര്യങ്ങൾ പറയാൻ കഴിയുമെങ്കിൽ, അദ്ദേഹത്തിനുമുന്നിൽ കൃത്യമായ തെളിവുകളുണ്ടെങ്കിൽ മണിമണിപോലെ പറയണം, ഞാൻ

⁺ സഭാധ്യക്ഷന്റെ നിർദ്ദേശ പ്രകാരം രേഖയിൽനിന്നും നീക്കം ചെയ്തു.

അദ്ദേഹത്തെ വെല്ലുവിളിക്കുകയാണ്.

ഇവിടെ കോൺഗ്രസ്സിനെ എന്തിനാണ് ജയിപ്പിക്കുന്നത്? കർഷകസമരം, 2019-ലെ കോൺഗ്രസ്സിന്റെ മാനിഫെസ്റ്റോയുടെ 17-ാമത്തെ പേജിലെ 11-ാമത്തെ ഐറ്റം പ്രതിപക്ഷത്തെ ചില ആളുകൾ വായിക്കണം. ഇവിടെ പ്രമേയം അവതരിപ്പിക്കുമ്പോൾ ശ്രീ. കെ. സി. ജോസഫ് എഴുന്നേറ്റുനിന്ന് ബഹുമാനപ്പെട്ട അംഗം എന്തേ അങ്ങനെ പറഞ്ഞില്ല..... ഇങ്ങനെ പറഞ്ഞില്ല എന്ന് പറഞ്ഞില്ലേ? 2019-ലെ നിങ്ങളുടെ മാനിഫെസ്റ്റോയിൽ എന്താ പറഞ്ഞത്, 17-ാമത്തെ പേജിലെ 11-ാമത്തെ ഐറ്റം, Agricultural produce free from all restriction. ഈ നയം ആരുടേതാണ്? ബി.ജെ.പി. കൊണ്ടുവന്ന മൂന്ന് നിയമങ്ങൾ ആരുടെ നിയമമാണ്? നിങ്ങളുടെ നിയമമാണ്, നിങ്ങൾ കൊണ്ടുവന്ന നിയമമാണ്. ഇതൊക്കെ ജനങ്ങൾ മനസ്സിലാക്കുന്നുണ്ട്. ഇവിടെ എന്തൊക്കെയാണ് നടന്നത്; സമാനതകളില്ലാത്ത സംഘടിതമായ, അങ്ങേയറ്റം ശ്ലേഷ്മയായ നിങ്ങളുടെ നെറികേടുകളെ ജനം തള്ളിക്കളഞ്ഞ്, ഇടതുപക്ഷം തെളിഞ്ഞു നിൽക്കുകയാണ്.

മി. സ്പീക്കർ: പ്ലീസ്.....കൺക്ലൂഡ് ചെയ്യൂ.

ശ്രീ. ടി. വി. രാജേഷ്: സർ, ഞങ്ങൾ വിജയത്തിൽ അഹങ്കരിക്കില്ല.

വിനയാന്വിതരായി ഞങ്ങളുടെ ഉത്തരവാദിത്വം നിർവ്വഹിക്കും. 2016-നേക്കാൾ കൂടുതൽ സീറ്റും വോട്ടും നേടിയെടുത്ത് ഞങ്ങൾ 2021-ൽ തിരിച്ചുവരും. നിങ്ങൾക്ക് നിരാശരാകേണ്ടിവരുമെന്നു മാത്രം പറഞ്ഞുകൊണ്ട് ശ്രീ. എസ്. ശർമ്മ അവതരിപ്പിച്ച പ്രമേയത്തെ ഞാൻ പിന്തുണയ്ക്കുന്നു.

ശ്രീ. വി. ഡി. സതീശൻ: സർ, ഒരു അഴിമതി ആരോപണം

നിയമസഭയിൽ, ഫ്ലോറിൽ ഉന്നയിക്കുമ്പോൾ ബഹുമാനപ്പെട്ട സ്പീക്കറെ മുൻകൂട്ടി എഴുതി അറിയിക്കണം. അതിന്റെ കോപ്പി നാച്വറൽ ജസ്റ്റിസ് എന്ന രീതിയിൽ ആരോപണവിധേയനായ എം.എൽ.എ.യ്ക്ക് കൊടുക്കണം. ഈ നടപടിക്രമം പാലിച്ചാണോ ബഹുമാനപ്പെട്ട എം.എൽ.എ. അഴിമതി ആരോപണം ഉന്നയിക്കുന്നത്?

മി. സ്പീക്കർ: അദ്ദേഹം എഴുതി നൽകിയിട്ടില്ല.

ശ്രീ. വി. ഡി. സതീശൻ: സർ, ബഹുമാനപ്പെട്ട സ്പീക്കറെ മുൻകൂട്ടി

അറിയിക്കാതെ നിയമസഭയിൽ ഒരംഗത്തിനെതിരെ അഴിമതി ആരോപണം ഉന്നയിക്കുമ്പോൾ അത് രേഖയിലുണ്ടാകാമോ? അങ്ങ് പരിശോധിക്കണം.

മി. സ്പീക്കർ: അത് പരിശോധിക്കാം.

ശ്രീ. വി. ഡി. സതീശൻ: സർ, വായ്പ തോന്നുന്നത് കോതയ്ക്ക് പാട്ട് എന്നൊക്കെ പറഞ്ഞു. ഇങ്ങനെയാണോ പറയേണ്ടത്; നിയമസഭയിൽ ഒരു നടപടിക്രമമില്ലേ; ഇവിടെ ചന്തയിൽ സംസാരിക്കുന്നതുപോലെ, നടപടിക്രമങ്ങൾ പാലിക്കാതെ സംസാരിക്കാമോ? അങ്ങ് ഇത് പരിശോധിക്കണം. അങ്ങേയ്ക്ക് മുൻകൂട്ടി എഴുതിത്തരാതെ ഉന്നയിച്ച ഈ ആരോപണം സഭയുടെ രേഖയിലുണ്ടാകാൻ പാടില്ലെന്ന് ഞാൻ അഭ്യർത്ഥിക്കുന്നു. അതേ അവസരത്തിൽ എനിക്ക് വ്യക്തിപരമായ വിശദീകരണം നൽകുന്നതിനുള്ള സമയം അനുവദിക്കണമെന്ന് അഭ്യർത്ഥിക്കുന്നു?

മി. സ്പീക്കർ: സമയം അനുവദിക്കാം.

ശ്രീ. എം. സ്വരാജ്: സർ, പോയിന്റ് ഓഫ് ഓർഡർ....അവിശ്വാസ പ്രമേയ ചർച്ചയിൽ തളിപ്പറമ്പ് അംഗം പറഞ്ഞ കാര്യത്തെ സംബന്ധിച്ച് അദ്ദേഹം വിശദീകരിച്ചതാണ്. അതെങ്ങനെ പുതിയ അഴിമതിയാരോപണമാകും. ഇത് സഭയെ തെറ്റിദ്ധരിപ്പിക്കുകയാണ്. അങ്ങ് പരിശോധിച്ച് തീരുമാനമെടുക്കണം.

മി. സ്പീക്കർ: അത് പരിശോധിക്കാം.

ശ്രീമതി ഷാനിമോൾ ഉസ്മാൻ: സർ, പോയിന്റ് ഓഫ് ഓർഡർ....

കേരളത്തിലെ പൊതുസമൂഹത്തിന്റെ പത്തരമാറ്റ് തങ്കത്തിന്റെ തിളക്കമുള്ള ശ്രീ. വി. ഡി. സതീശനെതിരെ അഭിപ്രായം പറയുമ്പോൾ സി.പി.ഐ.(എം)-ന്റെ സാധാരണനിലയിൽ ഉന്നയിക്കുന്ന ഒരു മുദ്രാവാക്യമുണ്ട്. XXXXXXXX⁺ അത് സഭ്യമല്ലാത്ത വർത്തമാനമാണ്.

മി. സ്പീക്കർ: അത് പരിശോധിക്കാം.

ശ്രീ. എം. സ്വരാജ്: സർ, ഇക്കാര്യത്തിൽ ആണാണെങ്കിലും

പെണ്ണാണെങ്കിലും എന്താണ് വ്യത്യാസം.

ശ്രീ. പി. ടി. തോമസ്: സർ, പോയിന്റ് ഓഫ് ഓർഡർ....., ഇവിടെ ഒരംഗം

സംസാരിച്ചുകൊണ്ടിരുന്നപ്പോൾ യാതൊരു ചട്ടവും പാലിക്കാതെ

ശ്രീ. വി. ഡി. സതീശനെതിരെ ആരോപണം ഉന്നയിച്ചു. ഇത്

എഴുതിതന്നിട്ടില്ലെന്ന് അങ്ങ് പറഞ്ഞു. ശ്രീ. വി. ഡി. സതീശനെ വളഞ്ഞിട്ട്

ആക്രമിക്കാമെന്ന് നിങ്ങൾ ധരിക്കണ്ട.

⁺ സഭാധ്യക്ഷന്റെ ഉത്തരവിൻ പ്രകാരം (ഫയൽ നം.1091/ഇ.ബി./നി.സെ. തീയതി 13-01-2021) രേഖയിൽനിന്നും നീക്കം ചെയ്തു.

മി. സ്പീക്കർ: ഇതാണോ ക്രമപ്രശ്നം. അത് സംബന്ധിച്ച്

ശ്രീ. വി. ഡി. സതീശൻ തന്നെ പറഞ്ഞല്ലോ?

ശ്രീ. പി. ടി. തോമസ്: സർ, ചെയർമാൻ നീതിമാനാണെങ്കിൽ അത് രേഖയിൽനിന്നും പിൻവലിക്കണം.

മി. സ്പീക്കർ: അത് പരിശോധിക്കാം. അതുമായി ബന്ധപ്പെട്ട് ഇനി തർക്കം വേണ്ട.....(ബഹളം).....

ശ്രീ. എം. ഉമ്മർ: സർ, പോയിന്റ് ഓഫ് ഓർഡർ.... ശ്രീ. റ്റി. വി. രാജേഷ് സംസാരിച്ചപ്പോൾ XXXXXXXX+

മി. സ്പീക്കർ: അൺപാർലമെന്ററിയായ ഒന്നുതന്നെ രേഖയിലുണ്ടാകില്ല.

ശ്രീ. എൽദോസ് പി. കുനപ്പിള്ളി: ബഹുമാനപ്പെട്ട സ്പീക്കർ, ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന ഈ പ്രമേയത്തിനോട് ഞാൻ വിയോജിപ്പ് രേഖപ്പെടുത്തുകയാണ്. ഇന്ന് രാവിലെ ഇവിടെയെത്തിയപ്പോൾ മുഖ്യമന്ത്രി എന്തെങ്കിലുമൊരു മധുരം നൽകുമെന്ന് ഞാൻ പ്രതീക്ഷിച്ചു. കാരണം സുന്ദരിയും സുമുഖിയുമായ ഒരു വയസ് പൂർത്തിയാകുന്ന നമ്മുടെ ഹെലികോപ്റ്ററിന്റെ ഒന്നാമത്തെ ജന്മദിനമാണ് ഇന്ന്.

+ സഭാദ്ധ്യക്ഷന്റെ നിർദ്ദേശ പ്രകാരം രേഖയിൽനിന്നും നീക്കം ചെയ്തു.

അതുകൊണ്ട് ഞാൻ Happy Birthday to CM's Copter, May God Bless You എന്നുമാത്രമാണ് ഈ അവസരത്തിൽ പറയാനുള്ളത്. ഒരു പണിയുമില്ലാത്ത ഈ ഹെലികോപ്റ്ററിന് ഒരു മാസം ഒരു കോടി എഴുപത് ലക്ഷം രൂപ വാടക കൊടുത്തുകൊണ്ടിരിക്കുകയാണ്. ഒരു വർഷം ഇരുപതു കോടി നാൽപ്പത്തിയേഴ് ലക്ഷം രൂപ വാടക കൊടുത്തുകഴിഞ്ഞു. ഞാൻ ഇവിടെ സൂചിപ്പിക്കുന്നത്, ബഹുമാനപ്പെട്ട ശ്രീ. റ്റി. വി. രാജേഷ് ഒരു സംസ്കാരവുമില്ലാതെ നിയമസഭയിൽ പാവപ്പെട്ടവന് 200-ഓളം വീട് കൊടുത്ത, ഒരു മികച്ച ജനപ്രതിനിധിയായ ഒരാൾക്കെതിരെ വളരെ മോശമായ രീതിയിൽ ഗവൺമെന്റിന്റെ നേട്ടങ്ങൾ എടുത്തുകാണിച്ചുകൊണ്ട് പ്രസംഗിച്ചപ്പോൾ ഞാൻ ഒന്ന് ചോദിക്കട്ടെ, എങ്ങനെ ഇദ്ദേഹത്തിന് ഒരു ഉളുപ്പുമില്ലാതെ സംസാരിക്കാൻ കഴിഞ്ഞു? ഇത്രയേറെ അഴിമതിയിൽ കുളിച്ചനിൽക്കുന്ന, സ്വജനപക്ഷപാതത്തിൽ മുങ്ങിനിൽക്കുന്ന, പിൻവാതിൽ നിയമനങ്ങൾ മാത്രം നടത്തുന്ന നാലേമുക്കാൽ വർഷംകൊണ്ട് ജനങ്ങളിൽനിന്നും അകന്നുപോയ, പിടിപ്പുകേടിന്റെ പര്യായമായി മാറിയ ഈ ഗവൺമെന്റിനെ പ്രകീർത്തിച്ചുകൊണ്ട് അദ്ദേഹം പറയുന്നതുകേട്ടാൽ ഈ ഗവൺമെന്റ് 916 സ്വർണ്ണത്തിളക്കത്തിലാണെന്ന് തോന്നിപ്പോകും.

സ്വർണ്ണത്തിളക്കമുണ്ടെന്ന് ഞങ്ങൾക്കറിയാം കാരണം, മുഖ്യമന്ത്രിയുടെ ഓഫീസുവരെ സ്വർണ്ണക്കുള്ളക്കടത്തുകാരുടെ താവളമായി മാറിയെന്നുള്ളതാണ് സത്യം. ഇവിടെ 20.47 കോടി രൂപയാണ് ഹെലികോപ്റ്ററിന് വാടകയായി നൽകിയത്. വേണമെങ്കിൽ ലൈഫ് മിഷനിൽ 510 വീട് നിർമ്മിച്ച് കൊടുക്കുമായിരുന്നു. ഇവിടെ ഒരുപക്ഷെ, ഇത്രയേറെ അഴിമതിയിൽ കുളിച്ചുനിൽക്കുന്ന മറ്റൊരു ഗവൺമെന്റിനെ കേരളം കണ്ടിട്ടില്ല. ബഹുമാനപ്പെട്ട ശ്രീ. റ്റി. വി. രാജേഷ് പറഞ്ഞു, ശ്രീ. വി. കെ. ഇബ്രാഹിം കുഞ്ഞ് ജയിലിൽ ആയിരുന്നു പുറത്തുവന്നു എന്നൊക്കെ. പാലാരിവട്ടം പാലം അഴിമതിയുമായി ബന്ധപ്പെട്ട് നിങ്ങൾ കേസെടുത്തു. ഇപ്പോഴത്തെ പൊതുമരാമത്തുവകുപ്പുമന്ത്രി ബഹുമാനപ്പെട്ട ശ്രീ. ജി. സുധാകരൻ അദ്ദേഹം ഒരിക്കൽ ചോദിച്ചത് നിങ്ങൾ കേട്ടുകാണാം. കഴിഞ്ഞ യു.ഡി.എഫ്. ഗവൺമെന്റിന്റെ കാലഘട്ടത്തിൽ 245 പാലം പണിതു. ഒരു പാലം ക്രമക്കേടുണ്ടായി. ബഹുമാനപ്പെട്ട മന്ത്രി ശ്രീ. ജി. സുധാകരൻ ഇവിടെയില്ല, അദ്ദേഹം പാലം നിർമ്മിക്കാൻ ഇൻസ്പെക്ഷൻ പോയിരിക്കുകയാണോ? അങ്ങനെ നിങ്ങൾ കരുതുന്നുണ്ടോ? ബഹുമാനപ്പെട്ട മന്ത്രിമാരാനോ ഓരോ സ്ഥലങ്ങളിലും നിർമ്മാണപ്രവൃത്തികൾ

നടത്തിക്കൊണ്ടിരിക്കുന്നത്? അതിനാണ് ചീഫ് എഞ്ചിനീയർമാർ മുതൽ താഴെത്തട്ടിലുള്ള ഉദ്യോഗസ്ഥന്മാർ, അതിനാണ് കരാറുകാരൻ, അതിന് നേതൃത്വം കൊടുക്കുന്ന ആളുകളും. ഇവിടെ രാഷ്ട്രീയ പ്രേരിതമായി ബഹുമാനപ്പെട്ട ശ്രീ. വി. കെ. ഇബ്രാഹിം കുഞ്ഞിനെ മോശമായി ചിത്രീകരിക്കാൻ വേണ്ടി നിങ്ങൾ കേസെടുത്ത് അകത്താക്കിയെന്നതുകൊണ്ടൊന്നും കേരളത്തിലെ ജനങ്ങൾ ശ്രീ. വി. കെ. ഇബ്രാഹിം കുഞ്ഞിനെ മോശമായി കാണുകയോ തെറ്റായി കാണുകയോ ചെയ്യുന്നില്ല എന്ന കാര്യംകൂടി ഞാൻ ഇവിടെ സൂചിപ്പിക്കുകയാണ്.

ഇവിടെ നിങ്ങളുടെ ഗവൺമെന്റ് ജനിക്കാൻ പോകുന്ന ഒരു കുഞ്ഞിനുപോലും 90,000 രൂപയുടെ കടബാധ്യത സമ്മാനിക്കുന്ന ഗവൺമെന്റാണ് ഇവിടെ ഭരണം നടത്തുന്നത്. നമുക്കറിയാം ഈ ഗവൺമെന്റിന്റെ ആറാമത്തെ നയപ്രഖ്യാപന പ്രസംഗമാണ് നടന്നത്. ഈ നയപ്രഖ്യാപന പ്രസംഗങ്ങൾ എല്ലാം പരിശോധിച്ചാൽ വെറുതെ സ്വപ്നങ്ങൾ മാത്രമല്ലാതെ മറ്റൊന്നും നിങ്ങൾ സമ്മാനിച്ചിട്ടില്ലായെന്നുള്ളത് അറിയാം. എന്താണ് സ്വപ്നം? സ്വപ്നമെന്ന് പറയുന്നത്, ഉറക്കത്തിൽ വരുന്ന അനുഭൂതികളും

ചിന്തകളുമാണ് സ്വപ്നങ്ങൾ എന്നറിയപ്പെടുന്നത്. ആഴമുള്ള നല്ല ഉറക്കത്തിൽ തലച്ചോർ പൂർണ്ണമായും പ്രവർത്തനരഹിതമാകുന്നു. അതുകൊണ്ട് മാനസിക പ്രവർത്തനങ്ങൾ അല്ലെങ്കിൽ മനസ്സിന്റെ പിരിമുറുക്കം സ്വപ്നം കാണുന്നതിലൂടെ അപ്രത്യക്ഷമാകുന്നു. ഇവിടെ ഈ ഗവൺമെന്റിന്റെ ഒരു സ്വപ്നവും യാഥാർത്ഥ്യമാക്കുവാൻ നിങ്ങൾക്ക് കഴിഞ്ഞിട്ടില്ലെന്നുള്ളതാണ് സത്യം. ഇവിടെ സ്വപ്ന മാത്രമാണുള്ളത്, ഒരു സ്വപ്നവുമില്ല. അഴിമതിയും ധൂർത്തും സ്വജനപക്ഷപാതവും മുഖമുദ്രയാക്കിയ ഈ ഗവൺമെന്റിന് മുന്നിൽ അകാലത്തിൽ പൊലിഞ്ഞുപോയ പ്രശസ്തനായ കവി അനിൽ പനച്ചുരാന്റെ 'ചോര വീണ മണ്ണിൽ നിന്നും'.. എന്ന് തുടങ്ങുന്ന കവിതയുടെ നാല് വരികൾ ഞാൻ നിങ്ങൾക്കുവേണ്ടി സമർപ്പിക്കുമ്പോൾ അനിൽ പനച്ചുരാനോടുള്ള ആദരവും അദ്ദേഹത്തിന്റെ ആത്മാവിന് നിത്യശാന്തിയുണ്ടാകണമേയെന്ന പ്രാർത്ഥനയും ഞാൻ നിങ്ങളുടെ മുമ്പിൽ വെയ്ക്കുകയാണ്. അനിൽ പനച്ചുരാൻ പാടി:-

'സ്താരകം തുറന്നുവരും വീറുകൊണ്ടു വാക്കുകൾ

ചോദ്യമായി വന്നലച്ചു നിങ്ങൾ കാലിടറിയോ'

നിങ്ങൾ കാലിടറിയോ? ഇവിടെ ലാൽസലാം ലാൽസലാമെന്ന് ഞാൻ പറയുന്നില്ല, പക്ഷെ നിങ്ങളുടെ പ്രവർത്തനങ്ങളിൽ വലിയ കാലിടറലുകളുണ്ടായി. മുഖ്യമന്ത്രിയുടെ 'നാം മുന്നോട്ട്' എന്ന പരിപാടിയെക്കുറിച്ച് പിന്നാമ്പുറത്ത് പറയുന്നതെന്താണെന്ന് അറിയാമോ? നാം കടം കയറി പിന്നോട്ട് എന്നാണ്. നാം മുന്നോട്ടെന്ന പരിപാടി കൊണ്ട് ആർക്കാണ് ഗുണമുണ്ടായത്? പാർട്ടി ചാനലായ കൈരളിക്ക് 37 ലക്ഷം രൂപ കിട്ടി. ഇതുവരെ ചെലവായത് 12.5 കോടി രൂപയാണ്. എന്ത് പ്രയോജനമാണ് ഈ പദ്ധതിയുമായി ബന്ധപ്പെട്ടുണ്ടായത്? ഇപ്പോൾ മുഖ്യമന്ത്രിയെ കണ്ടാൽ മൂന്നുവരുന്നതായി കാണുന്നു. ഇപ്പോൾ അദ്ദേഹം ചിരിക്കാറില്ല, മുഖമൊക്കെ ക്ഷീണിച്ച് അവശനായ രീതിയിൽ അദ്ദേഹത്തിന്റെ മുഖത്തുനിന്നും ആ പ്രസരിപ്പ് നഷ്ടപ്പെട്ട് പോയിരിക്കുന്നു. കാരണമെന്തെന്നാൽ 2016-ലെ ഇലക്ഷനിൽ ശ്രീ. വി. എസ്. അച്യുതാനന്ദനെ മുമ്പിൽനിർത്തിക്കൊണ്ട് നിങ്ങൾ ഇലക്ഷനെ നേരിട്ടു. ഒടുവിൽ അദ്ദേഹത്തെ മാറ്റിക്കൊണ്ട് പിൻവാതിലിലൂടെ കയറിവന്ന ആളാണ് ഇന്നത്തെ മുഖ്യമന്ത്രിയെന്നുള്ളതുകൊണ്ടുതന്നെ ലക്ഷക്കണക്കിന് വരുന്ന യുവാക്കൾക്ക് പി.എസ്.സി.-യിലൂടെ നിയമനം

നൽകാതെ, പിൻവാതിൽ നിയമനം നടത്തിക്കൊണ്ട് നിങ്ങൾ മുന്നോട്ടു പോകുന്നുവെന്നുള്ളത് മുഖ്യമന്ത്രിതന്നെ പിൻവാതിലിലൂടെ വന്ന ആളാണ് എന്നുള്ളതുകൊണ്ടാണ്. എന്തുകൊണ്ട് അദ്ദേഹത്തിന്റെ മുഖത്തെ പ്രസരിപ്പ് നഷ്ടപ്പെട്ടു പോയി? അദ്ദേഹത്തിന്റെ ഏറ്റവുമടുത്ത ആളായിരുന്നു പ്രിൻസിപ്പൽ സെക്രട്ടറി ശിവശങ്കരൻ, അദ്ദേഹമിന്ന് ജയിലിൽ ഉണ്ടാകുന്നതുകൊണ്ടിരിക്കുകയാണ്. ഇവിടെ പത്താം ക്ലാസ് യോഗ്യതപോലുമില്ലാത്ത സ്വപ്ന സുരേഷ് എന്നൊരാൾക്ക് 3.18 ലക്ഷം രൂപ മാസം നിങ്ങൾ കൊടുത്തില്ലേ? യുവാക്കൾക്കുവേണ്ടി രാജേഷ് അതിനെ ചോദ്യം ചെയ്യണമായിരുന്നു. സ്വർണ്ണക്കള്ളടത്തിൽ പിടിച്ചില്ലായിരുന്നെങ്കിൽ പ്രിയപ്പെട്ട രാജേഷ്, ഇന്നവർ സ്പെസ് പാർക്കിന്റെ എം.ഡി.യായി നമ്മളെ മുന്നോട്ട് നയിച്ചേനെ എന്ന കാര്യത്തിൽ എന്തെങ്കിലും സംശയം രാജേഷിനുണ്ടോ? പ്രിയപ്പെട്ട ശ്രീ. ടി. വി. രാജേഷ്, 37 വർഷം സി.പി.ഐ. (എം)-ന്റെ നിഴലായുണ്ടായിരുന്ന അഡീഷണൽ പ്രൈവറ്റ് സെക്രട്ടറി രവീന്ദ്രൻ ഇപ്പോൾ ജയിലിൽ പോകാൻ പോകുകയാണ്. ഇന്ന് പത്രം വായിച്ചപ്പോൾ എനിക്ക് വളരെ ഇഷ്ടപ്പെട്ട ഒരു സംഭവമുണ്ടായി. ജയിലിൽ ലൂക്കി മാറ്റാൻ

പോകുന്നു. ഭൗസരും ബെർമുഡയും ബനിയനും കൊടുക്കുന്നു. ബഹുമാനപ്പെട്ട മന്ത്രിമാരെ, നിങ്ങളുടെ ആശയം നല്ലതാണ്. നിങ്ങൾക്ക് ലൂകിയോട് എന്തോ എതിർപ്പ് തോന്നി തുടങ്ങിയിട്ടുണ്ട്. നല്ലതാണ്, ബെർമുഡയുടെയും ബനിയന്റേയും ഒരു സെറ്റ് ഇപ്പോഴെ വാങ്ങി വയ്ക്കുന്നത് വളരെ നന്നായിരിക്കും. ഇവിടെ നിങ്ങളുടെ അഡീഷണൽ പ്രൈവറ്റ് സെക്രട്ടറി രവീന്ദ്രൻ ജയിലിൽ പോകാൻ വേണ്ടി കുപ്പായം തുന്നിക്കൊണ്ടിരിക്കുന്നുവെന്ന കാര്യംകൂടി ഞാൻ സൂചിപ്പിക്കുകയാണ്. മറ്റ് ചില സംഭവങ്ങളൊക്കെയുണ്ടെങ്കിലും ചെയറിനോടുള്ള ആദരവുകൊണ്ട് അതിലേയ്ക്കൊന്നും ഞാൻ കടന്നുപോകുന്നില്ല.

നിങ്ങൾ മുമ്പോട്ടുവെച്ച ഒരു മുദ്രാവാക്യമുണ്ട്, എൽ.ഡി.എഫ്. വരും എല്ലാം ശരിയാകുമെന്ന്. പ്രിയപ്പെട്ട സ്പീക്കർ, എൽ.ഡി.എഫ്. വന്നു എല്ലാം ശരിയായി. ആർക്കാണ് ശരിയായത്? ഈ മുദ്രാവാക്യം തയ്യാറാക്കിയ കമ്പനിയായ മൈത്രി ഏജൻസീസ്, അവർക്ക് എല്ലാം ശരിയായി കോടികളുടെ പരസ്യം നിങ്ങൾ അവർക്ക് കൊടുത്തു. XXXXXX⁺ പ്രിയപ്പെട്ട തോറ്റ എം.പി. സമ്പത്ത്, നിങ്ങൾക്ക് എന്താണ് ജോലി? 25 ലക്ഷം രൂപ നിങ്ങൾ പട്ടടിച്ചില്ലേ? ഇവിടെ നിങ്ങളുടെ ജോലിയെന്താണ്? ഡൽഹിയിൽ ഒരു പണിയുമില്ല. ആറ് മണിമുതൽ

+ സഭാധ്യക്ഷന്റെ ഉത്തരവിൻ പ്രകാരം (ഫയൽ നം.1091/ഇ.ബി./നി.സെ. തീയതി 13-01-2021) രേഖയിൽനിന്നും നീക്കം ചെയ്തു.

ആറ് മണിവരെ വഴുതക്കാട്ടുള്ള അദ്ദേഹത്തിന്റെ കുടുംബത്ത് കിടന്നുറങ്ങുകയാണ്. ചാടി എണീറ്റ് ചാനലിലേയ്ക്ക് ഒറ്റ പോക്കാണ് അതിന് റി.എ.യും വാങ്ങും. 25 ലക്ഷം രൂപയാണ് നിങ്ങൾ പട്ടിപ്പിച്ചത്. മുഖ്യമന്ത്രിയുടെ ലെയ്സൻ ഓഫീസറായ പ്രിയപ്പെട്ട വേലപ്പൻ നായർ, 75 വയസ്സുള്ള വന്ദ്യവയോധികനാണ്. അദ്ദേഹത്തിന്റെ ശമ്പളം ഒരു ലക്ഷത്തി പതിനായിരം രൂപ. അദ്ദേഹമാണ് ഏറ്റവും ജീനിയസ്. ഒരു മാസം പതിനാലായിരം രൂപയുടെ പുസ്തകമാണ് വായിക്കുന്നത്. കഴിഞ്ഞ വർഷം 1,68,000 രൂപയുടെ പുസ്തകം വാങ്ങി. ലോകത്ത് ഏറ്റവും കൂടുതൽ പുസ്തകം വാങ്ങിയ റെക്കോർഡ് ഗിന്നസ് ബുക്കിൽ... വേണമെങ്കിൽ വേലപ്പൻ നായരെ ചേർക്കാം.

മി. സ്ലീക്കർ: പ്ലീസ് കൺക്ലൂഡ് ചെയ്യൂ.....

ശ്രീ. എൽദോസ് പി. കുനപ്പിള്ളിൽ: സർ, പക്ഷെ വേലപ്പൻ നായർ എന്ന പേര് മാത്രമേയുള്ളൂ, ഒരു വേലയും അദ്ദേഹത്തിന്റെ കൈവശമില്ല. ഈ ലോകത്ത് ഏറ്റവും നല്ല പി.ആർ. വർക്കുള്ള ടീമുണ്ട്. അത് ശ്രീമതി കെ. കെ. ശൈലജ ടീച്ചറുടെ പി.ആർ. വർക്കാണ്. ഒരുപക്ഷെ, ശൈലജ ടീച്ചറുടെ പി. ആർ. വർക്ക് ഇവരെയൊന്ന് സഹായിച്ചാൽ ഒരു സംശയവും വേണ്ട

വേലപ്പൻ നായർക്ക് ഗിന്നസ് ബുക്കിൽ കയറാൻ കഴിയുമെന്ന കാര്യംകൂടി ഞാൻ സൂചിപ്പിക്കുകയാണ്. ഞാൻ വളരെ ശാന്തനായും പ്രകോപനമുണ്ടാക്കാതെയും സംസാരിക്കുമ്പോൾ....

മി. സ്പീക്കർ: അങ്ങ് കൺക്ലൂഡ് ചെയ്യൂ.... അങ്ങയുടെ സമയം കഴിഞ്ഞു.

ശ്രീ. എൽദോസ് പി. കുനപ്പിള്ളി: സർ, ഒന്നോ രണ്ടോ മിനിട്ട് എനിക്ക് നൽകുന്നത് അങ്ങേയ്ക്കു കൂടി നന്നായിരിക്കുമെന്ന കാര്യംകൂടി ഇവിടെ സൂചിപ്പിക്കുകയാണ്. കിൻഫ്രയിൽ എത്രമാത്രം അഴിമതിയുണ്ടായി? കിൻഫ്രാ ജൂനിയർ മാനേജർ, കോ-ഓർഡിനേറ്ററായി ശ്രീ. പി. കെ. ശശിയുടെ മകൻ രാഗിലിനെയല്ലേ നിയമിച്ചത്? ആവശ്യമായ പ്രവൃത്തി പരിചയമുണ്ടോ? അസിസ്റ്റന്റ് മാനേജർ, കോ-ഓർഡിനേറ്റർ ശ്രീ. ഇ. പി. ജയരാജന്റെ അടുപ്പക്കാരന്റെ മകൻ, നിഖിലല്ലേ അവിടെ യോഗ്യതയില്ലാതെ ജോലിയിൽ പ്രവേശിച്ചത്. ഡെപ്യൂട്ടി മാനേജർ തസ്തികയിൽ റിയാബിന്റെ ചെയർമാനും സി.പി.ഐ.(എം)കാരൻ പ്രത്യേകിച്ച് ശ്രീ. പിണറായി വിജയൻ വൈദ്യുതി മന്ത്രിയായിരുന്നപ്പോൾ അഡീഷണൽ പ്രൈവറ്റ് സെക്രട്ടറിയായിരുന്ന ശശിധരൻ നായരുടെ മകളുടെ ഭർത്താവ് രാഹുലനെയല്ലേ നിയമിച്ചത്?

മി. സ്പീക്കർ: പരിശോധിച്ച് ആവശ്യമായ നടപടി സ്വീകരിക്കാം.+

ശ്രീ. എൽദോസ് പി. കുനപ്പിള്ളിൽ: സർ, സഭയിൽ ഇല്ലാത്ത സ്വപ്ന

സുരേഷിനെക്കുറിച്ച് പറഞ്ഞതിൽ നിങ്ങളുടെ ആക്ഷേപം എനിക്ക് മനസ്സിലാക്കാൻ കഴിയുന്നുണ്ട്. എൽ.ഡി.എഫ്. കൺവീനർ

ശ്രീ. എ. വിജയരാഘവന്റെ ഭാര്യയെ തൃശ്ശൂർ കേരളവർമ്മ കോളേജിൽ നിങ്ങൾ നിയമിച്ചില്ലേ;

മി. സ്പീക്കർ: എന്തെങ്കിലും ആരോപണങ്ങൾ ഉന്നയിക്കാനുണ്ടെങ്കിൽ അങ്ങേയ്ക്ക് എഴുതി നൽകാവുന്നതാണ്. അങ്ങേയ്ക്ക് അനുവദിച്ച സമയം കഴിഞ്ഞു. പ്ലീസ് കൺക്ലഡ്.

ശ്രീ. എൽദോസ് പി. കുനപ്പിള്ളിൽ: സർ, ഒരു ആരോപണത്തിനും ഞാൻ മുതിരുന്നില്ല. കേരളത്തിലെ മുഴുവൻ ജനങ്ങൾക്കും സഭയിൽ വന്നിരിക്കാൻ സാധിക്കുമോ; ഈ നിയമസഭയ്ക്കുള്ളിൽ കേരളത്തിലെ മുഴുവൻ ജനങ്ങളും വന്നിരിക്കുമോ; ആരോപണങ്ങൾ ശരിയല്ലെങ്കിൽ നിങ്ങൾ തെളിയിക്കൂ എന്നുമാത്രം ഞാൻ സൂചിപ്പിക്കുന്നു. എന്തായാലും ഇവിടത്തെ....

+ ബഹുമാനപ്പെട്ട സ്പീക്കറുടെ ഉത്തരവുപ്രകാരം (ഫയൽ നം. 1092/ഇ.ബി/2021/നി.സെ. തീയതി 14.01.2021) സഭാ രേഖകളിൽ നിന്നും നീക്കം ചെയ്തു.

(..മൈക്ക് ഓഫ്..)

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, പോയിന്റ് ഓഫ് ഓർഡർ.

മി. സ്പീക്കർ: എന്താണ് പോയിന്റ് ഓഫ് ഓർഡർ ഉന്നയിക്കുവാനുള്ളത്?

ശ്രീ. വി. എസ്. സുനിൽ കുമാർ: സർ, നിയമസഭയിൽ പ്രസംഗിക്കാനുള്ള എല്ലാ അധികാരങ്ങളും അവകാശങ്ങളും ബഹുമാനപ്പെട്ട അംഗത്തിനുണ്ട്. പക്ഷേ, വളരെ ഗുരുതരമായ ആരോപണങ്ങൾ ഉന്നയിക്കുമ്പോൾ അക്കാര്യം മുൻകൂട്ടി എഴുതി നൽകിയിട്ടാവണം ഉന്നയിക്കേണ്ടത്.

മി. സ്പീക്കർ: അദ്ദേഹം അത്തരത്തിൽ എഴുതി നൽകിയിട്ടില്ല. എഴുതി തരാതെ ആരോപണങ്ങൾ ഉന്നയിക്കുന്നത് ശരിയല്ല.

ശ്രീ. വി. എസ്. സുനിൽ കുമാർ: സർ, ഇവിടെ മറുപടി പറയാൻ ഇല്ലാത്ത ആളുകളെക്കുറിച്ച് സഭയ്ക്കു കത്ത് ആരോപണം ഉന്നയിക്കാൻ പാടില്ല. അത് ശരിയായ നടപടിയല്ല. അതുസംബന്ധിച്ച് അങ്ങ് റൂളിംഗ് നൽകണം.

മി. സ്പീക്കർ: വീട്ടിലിരിക്കുന്നവരെക്കുറിച്ചും ഭാര്യമാരെ കുറിച്ചുമൊക്കെയുള്ള കമന്റുകൾ ഒഴിവാക്കുന്നതാണ് ഉചിതം.

ശ്രീ. മുല്ലക്കര രത്നാകരൻ: സർ, ബഹുമാനപ്പെട്ട ഗവർണ്ണറുടെ പ്രസംഗത്തിന് നന്ദി രേഖപ്പെടുത്തിക്കൊണ്ട് ശ്രീ. എസ്. ശർമ്മ അവതരിപ്പിച്ച നന്ദി പ്രമേയത്തെ ഞാൻ പിന്തുണയ്ക്കുകയാണ്.

ന്യായമായ തരത്തിൽ ജനങ്ങളോട് ഒരു ഭരണകൂടം എങ്ങനെ പെരുമാറുന്നു എന്നതിന്റെ നിദർശനമാണ് ഒരു നയം. അങ്ങനെയൊന്നിയിൽ എൽ.ഡി.എഫ്.-ന്റെ നയം, വേദനിക്കുന്ന മനുഷ്യരോട് ഏറ്റവും അടുത്തുനിൽക്കുന്ന, കാവലാകുന്ന നാലേമുക്കാൽ വർഷങ്ങളാണ് കേരളത്തിൽ കഴിഞ്ഞുപോയത്. അതുകൊണ്ടുതന്നെ ആ നയം ന്യായമാണ്. പ്രത്യേകിച്ചു, ന്യായമല്ലാത്ത കാര്യങ്ങൾ ജനങ്ങളുടെ മുമ്പിൽ ചെയ്തുകൊണ്ടിരിക്കുന്ന ഒരു കേന്ദ്ര സർക്കാരുള്ളപ്പോൾ, ന്യായമായ കാര്യങ്ങൾ ജനങ്ങൾക്കുവേണ്ടി ചെയ്യുന്നൊരു സംസ്ഥാന ഗവൺമെന്റ് ജനങ്ങളുടെ ഗവൺമെന്റ് എന്നു പറയാവുന്ന ഇന്ത്യയിലെ ഏക ഗവൺമെന്റ് കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റാണ്. ആ ഗവൺമെന്റിന്റെ നയത്തെയാണ് ഈ കേരളനിയമസഭയും കേരളത്തിലെ ജനങ്ങളും ഇന്ത്യയിലെ ജനങ്ങളും. ഇന്ത്യയിലെ ജനങ്ങൾക്ക് ഇവിടെവന്ന് പിന്തുണയ്ക്കാൻ സാധിക്കില്ല, ഒരു

പ്രതീക്ഷയോടെ പിന്തുണയ്ക്കുന്നത്. ഏത് ഗവൺമെന്റിനേയും പ്രതിപക്ഷത്തിനോ ജനങ്ങൾക്കോ വിമർശിക്കാനോ നിരൂപണബുദ്ധ്യ കാണാനോ ഒക്കെയുള്ള അവകാശം ജനാധിപത്യത്തിലുണ്ട്. അംഗീകരിക്കാനും എതിർക്കാനുമൊക്കെ സ്വാതന്ത്ര്യം തരുന്ന സൗന്ദര്യമുള്ള മഹത്തായ സംവിധാനമാണ് ജനാധിപത്യം. അതുകൊണ്ട് വിമർശനങ്ങളെ വിമർശനബുദ്ധ്യതന്നെ ഉൾക്കൊണ്ട് പോകുന്ന ഒരു സർക്കാരാണ് കഴിഞ്ഞ നാലേമുക്കാൽ വർഷമായി കേരളത്തിലുള്ളത്. ഭരണകൂടം പ്രകടിപ്പിച്ചിട്ടുള്ള അഭിപ്രായങ്ങൾ, ഞാൻ അതിനെക്കുറിച്ചെല്ലാം പറഞ്ഞുപോകുകല്ല. അതിന് സമയവുമില്ല. പക്ഷേ ഒരുകാര്യം ഞാൻ എല്ലാവരോടും പറയുന്നത്, നമ്മുടെ മുന്നിൽ ഇന്ത്യയിലെ ജനങ്ങൾ ഇന്ന് നേരിടുന്ന പ്രശ്നങ്ങളും ലോകത്തിലെ ജനങ്ങൾ നേരിടുന്ന പ്രശ്നങ്ങളുമായി ബന്ധപ്പെട്ട് ധാരാളം അഭിപ്രായങ്ങൾ വന്നുകൊണ്ടിരിക്കുകയാണ്. അതിൽ ഒരു അഭിപ്രായം, കഴിഞ്ഞ രണ്ടാഴ്ച മുൻപ് ലോകത്തിലെതന്നെ ആരോഗ്യമേഖലയിലെ പ്രമുഖനായൊരു ഗവേഷകൻ പറഞ്ഞത്, 'ലോകത്തിലെ മനുഷ്യന്റെ ആരോഗ്യപരമായ കാലം കഴിഞ്ഞു' എന്നാണ്. 'കൊവിഡ്' വൈറസ് പോയാലും നമ്മെ ഏതെങ്കിലും രോഗം

പിതൃസ്മരണകോണ്ടേയിരിക്കും' എന്നാണ്. 'ഒരു രോഗകാലത്തേക്ക് ലോകം മാറുന്നു' എന്നാണ്. അങ്ങനെയാണെങ്കിൽ നമുക്ക് ലോകത്ത് നമ്മുടെ ജീവിതം പലതരത്തിൽ ക്രമീകരിക്കപ്പെടേണ്ടിവരും. പ്രകൃതിയുമായും കാലവർഷവുമായും ബന്ധപ്പെട്ട്, കാലാവസ്ഥയും കാലവർഷവുമെല്ലാം ബന്ധപ്പെട്ട്... കഴിഞ്ഞ 21 വർഷത്തിനിടയ്ക്ക് ആദ്യമായിട്ടാണ് ജനവരി മാസത്തിൽ ഇതുപോലെ മഴ പെയ്യുന്നത്. കാലം മാറുകയാണ്. നമ്മുടെ സൂര്യകൾ തുറന്നില്ല. തിയേറ്ററുകൾ ഇന്നോ നാളെയോ തുറക്കുമെന്ന് പറയുന്നു. അതായത് ലോകത്ത് മുഴുവൻ സംഭവിച്ചുകൊണ്ടിരിക്കുന്ന ഒരു കാര്യത്തിൽ ലോകത്തിലെ ഗവേഷകരെല്ലാം ഇതിനെ നേരിടാൻ തക്കതരത്തിൽ നമ്മൾ നമ്മുടെ ജീവിതത്തെ, നമ്മുടെ കൂട്ടായ്മയെ, നമ്മുടെ ബന്ധങ്ങളെ, നമ്മുടെ സ്വഭാവത്തെ, നമ്മളും പ്രകൃതിയും തമ്മിലുള്ള ബന്ധത്തെയെല്ലാം പുതിയ തരത്തിൽ നിർവ്വചിക്കണമെന്ന് പറഞ്ഞുകൊണ്ടിരിക്കുമ്പോൾ അത് ചർച്ച ചെയ്യാൻകൂടി നമുക്ക് ബാധ്യതയുണ്ട്. നമ്മുടെ വീടുകൾ, ബന്ധങ്ങൾ, കൂട്ടായ്മകൾ, നമ്മുടെ നിയമസഭയുടെ പ്രവർത്തനംതന്നെ ഭാവിയിൽ ഇങ്ങനെ ആയിരിക്കണം. ഈ കാലത്തിനും കാലാവസ്ഥയ്ക്കും രോഗാവസ്ഥയ്ക്കും അല്ലെങ്കിൽ അതിനെ സമീപിക്കാൻ

തക്കതരത്തിൽ കുറച്ചുകൂടി നമ്മൾ മാറേണ്ടതുണ്ടോ; അത്തരം ഗൗരവതരമായ കാര്യങ്ങൾ ചർച്ച ചെയ്യുമ്പോൾ തീർച്ചയായും ആരോപണ പ്രത്യാരോപണങ്ങളുടെ അന്തരീക്ഷത്തിൽനിന്നും മറികടക്കാൻ നമുക്ക് കഴിയണം. കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റിനെ ലോകം പിന്തുണയ്ക്കുന്നതും ഇന്ത്യ പിന്തുണയ്ക്കുന്നതും ഒരു കാര്യത്തിലാണ്. നമ്മുടെ ബഹുമാനപ്പെട്ട പ്രധാനമന്ത്രിയും കൊവിഡ് കാലത്തെ നേരിടാൻ ശ്രമിച്ച അദ്ദേഹം ജനങ്ങളോട് ആദ്യം പറഞ്ഞത്, ഒരു അന്ധവിശ്വാസംപോലെ വൈകിട്ട് 9 മണി നേരത്ത് നിങ്ങളൊന്ന് പാട്ടു കൊട്ടാനാണ്. പ്രധാനമന്ത്രി പറഞ്ഞതുകൊണ്ട് കൊട്ടുന്നതുകൊണ്ട് കുഴപ്പമില്ല. ഇന്ത്യൻ പ്രധാനമന്ത്രി നമ്മുടെയും പ്രധാനമന്ത്രിയാണ്. തെരഞ്ഞെടുക്കപ്പെട്ട് കഴിഞ്ഞാൽ അദ്ദേഹം ഇന്ത്യയുടെ പ്രധാനമന്ത്രിയാണ്. അതുകൊണ്ട് കേരളത്തിലെ മുഖ്യമന്ത്രിയും ഒരു പത്രസമ്മേളനത്തിൽ ചോദ്യം ചോദിച്ചപ്പോൾ പറഞ്ഞത്, 'അദ്ദേഹം പ്രധാനമന്ത്രി ആയതുകൊണ്ട് പറഞ്ഞത് അനുസരിക്കുന്നതുകൊണ്ട് കുഴപ്പമില്ല' എന്നാണ്. പക്ഷേ പ്രശ്നം, കേരളത്തിലെ മുഖ്യമന്ത്രി ജനങ്ങളോട് വീട്ടിൽ ഇരിക്കാൻ പറഞ്ഞു. നിങ്ങൾ റോഡിൽ ഇറങ്ങേണ്ട എന്നുപറഞ്ഞു. കൂട്ടം കൂടേണ്ട

എന്നുപറഞ്ഞു. ആർഭാടങ്ങൾ കുറയ്ക്കാൻ പറഞ്ഞു. ഇന്ത്യൻ പ്രധാനമന്ത്രി പാട്ടുകൊട്ടാൻ പറഞ്ഞപ്പോൾ കേരളത്തിലെ മുഖ്യമന്ത്രി വീട്ടിൽ ഇരിക്കുന്നവർ അത്താഴത്തിന് വെള്ളം അനത്തിയാൽ അരികൂടി വീട്ടിൽ കൊടുത്തു. ഇന്ത്യയിൽ ഇവിടെ ഇത് കൊടുത്തതിനുശേഷമാണ്.... കോൺഗ്രസ്സിലെ സ്റ്റേഹിതന്മാർക്ക് അറിയാം. കോൺഗ്രസ് ഭരിക്കുന്ന സംസ്ഥാനങ്ങളുമുണ്ട്. അവിടെയും പിന്നെ കൊടുത്തു. പക്ഷേ ആദ്യം കൊടുത്തത് കേരളത്തിലാണ്. കേരളത്തിലെ ഗവൺമെന്റ് വീട്ടിൽ ഇരിക്കാൻ പറയുക മാത്രമല്ല, വീട്ടിൽ ഇരിക്കുന്നവർ അത്യാവശ്യം പട്ടിണി കിടക്കരുതെന്ന്, അവരുടെ ആഹാരം മുടങ്ങരുതെന്ന്, അവരുടെ ജീവിതത്തിൽ ഉണ്ടാകുന്ന വിഷമങ്ങളിൽ ഒരു സർക്കാർ പങ്കുചേരണമെന്ന്, തീർച്ചയായും ഇന്ത്യയിൽ ആദ്യം പ്രഖ്യാപിച്ച ഗവൺമെന്റ് കേരള ഗവൺമെന്റാണ്. കേരള ഗവൺമെന്റ് അത് പ്രഖ്യാപിക്കുക മാത്രമല്ല ചെയ്തു. ഓൺലൈൻ വിദ്യാഭ്യാസം ഇന്ത്യയിൽ ഇതുപോലെ മറ്റ് ഗവൺമെന്റുകൾക്കൊന്നും നടത്താൻ സാധിക്കില്ല. കാരണം, സാങ്കേതികവിദ്യയുടെ മികവ് മിക്കവാറും വീടുകളിൽ, കുട്ടികളിലുള്ളത് ഇവിടെയാണ്. കൊവിഡ് കാലത്ത് എല്ലായിടത്തും ഒരു മാതൃകയായി മാറാൻ

കഴിഞ്ഞു. അമേരിക്കയിലെ ഗവേഷകർ, യു.എൻ.-ലെ ഗവേഷകർപോലും കേരളം ഒരു മാതൃകയാണെന്ന് പറഞ്ഞു. കേരളം സമ്പൂർണ്ണമായ തരത്തിൽ മാനവികതയുള്ള സംസ്ഥാനമാണെന്ന് പറഞ്ഞു. അത് ഗവൺമെന്റ് മാത്രം ചെയ്തല്ല. ഇവിടെ ബിരിയാണി വിറ്റുമാത്രം, അതിൽ മുഖ്യ പങ്കെടുത്തത് AIYF, DYFI ഒക്കെയാണ്, 17 കോടി രൂപയിലധികമാണ് മുഖ്യമന്ത്രിയുടെ ദുരിതാശ്വാസനിധിയിലേക്ക് കൊടുത്തത്. അതായത്, കേരളത്തിലെ ജനം മുഴുവൻ പലതരത്തിൽ സഹകരിക്കുകയായിരുന്നു. പങ്കാളിത്തം വഹിക്കുകയായിരുന്നു, പങ്കുചേരുകയായിരുന്നു, ഇല്ലാത്തവന്റെ പ്രശ്നങ്ങൾ മനസ്സിലാക്കുകയായിരുന്നു. അതായത്, കേരളത്തിൽ ഞാൻ മനസ്സിലാക്കുന്നത്, കമ്മ്യൂണിസ്റ്റും കോൺഗ്രസ്സും എൽ.ഡി.എഫ്.-ഉം യു.ഡി.എഫ്.-ഉം ഹിന്ദുവും മുസൽമാനും എല്ലാവരുമൊന്നിച്ച് ഓരോരുത്തരും ഭരണകൂടത്തിന്റെ ഭാഗമായി. ഓരോരുത്തരും ഈ സമൂഹത്തിൽ നിന്റെ വേദന എന്റെകൂടി വേദനയാണെന്ന് തിരിച്ചറിയുകയായിരുന്നു. ആ തിരിച്ചറിവിന്റെ അടിസ്ഥാനത്തിൽ മുന്നോട്ട് പോകുന്നതാണ് ഒരു നയമെന്ന് പറയുന്നത്. നയം ന്യായമാകണം. ന്യായമായ തരത്തിൽ വേണ്ടത് ആർക്കെന്ന് കരുതാൻ കഴിയണം. അപ്പോൾ അവിടെ

സംഭവിച്ചതെന്താണ്; കൊവിഡ് കാലത്ത് പാർലമെന്റിനെപ്പോലും നോക്കുകുത്തി ആക്കിക്കൊണ്ട് അവിടെയും മൂന്ന് ബില്ലുകൾ കാർഷിക മേഖലയുമായി ബന്ധപ്പെട്ടുകൊണ്ട് ഉണ്ടാക്കി. ഇന്ത്യൻ കർഷകന് ആശങ്കയെടുത്ത് ഡൽഹിയിൽ... ഡൽഹിയിലെ മഞ്ഞിന് ഒരു കൂട്ടർക്കുമാത്രം ഇപ്പോൾ തണുപ്പില്ല. അത് ഇന്ത്യയിലെ കർഷകരാണ്. അവന്റെ മനസ്സിന്റെ ചൂടിൽ ഒരു ഗവൺമെന്റ് കൊണ്ടുവന്ന ബില്ലിനെതിരെ അവൻ റോഡിൽ കിടക്കുകയാണ്. അവൻ ഗാന്ധിയൻ സമരമാണ് നടത്തുന്നത്. അവൻ കൊണ്ടുവരുന്നത് ട്രാക്ടറിൽ ഗോതമ്പുപൊടിയും എണ്ണയുമാണ്. അത് വഴിയിൽ ചൂട്ടനിൽക്കുമ്പോൾ, ശ്രീ. നരേന്ദ്ര മോദിയുടെ പോലീസുകാർ..... ഇവർ വന്നുനിന്ന് ബഹളം ഉണ്ടാക്കിയാൽ തല്ലാൻ നിൽക്കുന്ന ഈ പോലീസുകാർക്ക് ആഹാരം കൊടുക്കുന്നത് ഈ കർഷകരാണ്. അവർ ചൂട്ടെടുക്കുന്ന ചപ്പാത്തി ഇവർക്കുകൂടി കൊടുക്കുകയാണ്. അവരുടെ ഉള്ളിലാണ് ഗാന്ധി ജീവിക്കുന്നത്. അവരുടെ പ്രവൃത്തിയിലാണ് ഗാന്ധി ജീവിക്കുന്നത്. അപ്പോഴാണ് ശ്രീ. നരേന്ദ്ര മോദിയുടെ ഗവൺമെന്റ് ഗ്യാളിയറിൽ ഗോഡ്സേയ്ക്കുവേണ്ടി ഒരു ഗവേഷണ കേന്ദ്രം ഉണ്ടാക്കുന്നത്. ഇതിന്റെ വൈരുദ്ധ്യം ഇന്ത്യ മനസ്സിലാക്കണം.

കേരളത്തിലെ കോൺഗ്രസ്സും യു.ഡി.എഫ്.-ഉം എല്ലാം മനസ്സിലാക്കണം. എൽ.ഡി.എഫ്.-ഉം മനസ്സിലാക്കണം. പതുക്കെപ്പതുക്കെ പെട്രോളിന്റെ വില കൂട്ടിയാൽ വില കൂട്ടുന്നതിനെതിരെ സമരം ചെയ്യാൻ പറ്റില്ല. പതുക്കെപ്പതുക്കെ വേദനിച്ചാൽ വേദന എന്താണെന്ന് നമുക്ക് തിരിച്ചറിയാൻ പറ്റാതെ വരും. അങ്ങനെയൊരു അവസ്ഥയിൽ രാജ്യത്തെ എത്തിച്ച് പ്രതികരണമില്ലാത്ത ഒരു മാനസികാവസ്ഥ രാജ്യത്ത് സൃഷ്ടിച്ച്... ഗോഡ്സെയുടെ പേരിൽ ഒരു ഗവേഷണ കേന്ദ്രം ഉണ്ടാക്കുന്നതിലെ തെറ്റ് എന്താണെന്നുവെച്ചാൽ.... ഗ്യാളിയറിൽ ഉണ്ടാക്കുന്നതിന്റെ കാര്യമായി പറയുന്നത്, അവിടെനിന്നാണ് മഹാത്മാഗാന്ധിയെ വെടിവെച്ച് കൊല്ലാനുള്ള ബെരേറ്റ തോക്ക് ഗോഡ്സെ വാങ്ങുന്നത്. മഹാത്മാ ഗാന്ധിയെ വധിക്കാൻ ഉപയോഗിച്ച തോക്ക് കൊടുത്ത ഇടം മഹത്തായ ഇടമാണ്. അപ്പോൾ ആ തോക്ക് മഹത്തായ ഒന്നാകും. അപ്പോൾ മഹാത്മാഗാന്ധി ഏറ്റവും വെറുക്കപ്പെട്ട ഒരാളാകണം. ഗോഡ്സെ ഏറ്റവും ആരാധിക്കുന്ന ഒരാളാകണം. ആ തോക്ക് ആരാധിക്കുന്ന ഒരാളാകണം. പതുക്കെപ്പതുക്കെ മഹാത്മാഗാന്ധി ഒരു തെറ്റാകണം. ഗോഡ്സെ ഒരു ശരിയാകണം. അങ്ങനെയൊരു മാനസികാവസ്ഥയിലേക്ക് രാജ്യത്തെ

കൊണ്ടുപോകുമ്പോഴാണ് അതിന്റെ പ്രതികരണത്തിൽ കേരളത്തിലും അവർ കൊണ്ടുവരുന്നത്. ഇവിടെയും വേവുമോ എന്ന് നോക്കുകയാണ്.

തിരുവനന്തപുരത്തുള്ള രാജീവ്ഗാന്ധി ഇൻസ്റ്റിറ്റ്യൂട്ട് ഓഫ് ബയോടെക്നോളജിക്ക് ഗോൾവാൾക്കറുടെ പേര് ഇടുന്നത്. സ്വാതന്ത്ര്യത്തിന് മുമ്പുള്ളതെല്ലാം മഹത്വം, സ്വാതന്ത്ര്യത്തിനുശേഷമുള്ള ജനാധിപത്യവും മതേതരത്വവും എല്ലാം മോശം എന്നുപറയുന്ന ഒന്ന് ഇവിടെ വരുമ്പോഴാണ് സത്യത്തിൽ ഈ ഗവൺമെന്റിനോട്, മുഖ്യമന്ത്രിയോടായാലും എല്ലാപേരോടും ഞാൻ പറയുന്നു, നമ്മളിൽ നിന്ന് ഒരു സമ്മർദ്ദമുണ്ടാകണം അങ്ങനെ ഒന്നിന്, അതിന്റെ സെക്കന്റ് ക്യാമ്പസ്സിന് ഇവിടെ ഗോൾവാൾക്കറുടെ പേര് ഇടാൻ പാടില്ല. ഈ കേരളത്തിന്റെ അഭിമാനമായ, കേരളത്തിന്റെ നവോത്ഥാന നായകനായ, ശാസ്ത്രജ്ഞനായ, ഡോക്ടറായ, ഡോക്ടർ പൽപ്പവിന്റെ പേര് ആ സെക്കന്റ് ക്യാമ്പസ്സിന് ഇടണം. അത് കേരളത്തിന്റെ അഭിപ്രായമാകണം, കേരളത്തിന്റെ സന്ദേശമാകണം. നമുക്ക് പേര് ഇല്ലാത്തതുകൊണ്ട് മഹാരാഷ്ട്രയിൽനിന്നും ജനിച്ച വളർന്നവന്, രാജ്യത്തെ ഭിന്നിപ്പിക്കാൻ ശ്രമിച്ച, ഒരാളുടെ പേര് ഇവിടെ വേണ്ട. ഗ്വാളിയറിൽ പ്രതിഷേധിക്കാനുള്ള കരുത്ത്

കോൺഗ്രസ്സിനണ്ടെന്നാണ് ഞാൻ മനസ്സിലാക്കുന്നത്. പക്ഷെ പ്രതിഷേധം ഉണ്ടാകുന്നില്ല. ഗ്യാളിയർ കുടുംബത്തിലെ രാജകുമാരൻ ബി.ജെ.പി.-യിലേക്ക് പോയെങ്കിലും കോൺഗ്രസ്സിന് അവിടെ അത്യാവശ്യം കുറച്ച് ആളുകളുണ്ട്. ഞാൻ പറയുന്നത് എവിടെയും അത്തരം പ്രതിഷേധങ്ങൾ വരണം. ഒരു രാജ്യത്തിന്റെ ശരികൾ തെറ്റാകാൻ പാടില്ല. ചരിത്രത്തിനാണ് ഏറ്റവും വലിയ ചാരിത്ര്യമുള്ളത്. ചരിത്രത്തിന്റെ ചാരിത്ര്യം നഷ്ടപ്പെട്ടാൽ, ചരിത്രം അപമാനിക്കപ്പെട്ടാൽ, ചരിത്രം ക്രൂരമായ ബലാത്സംഗത്തിനിരയായാൽ, ആ ബലാത്സംഗത്തിനിരയാക്കുന്ന ഒന്നാമത്തെ മനുഷ്യൻ ചരിത്രത്തിൽ മഹാത്മാ ഗാന്ധിയായാൽ പിന്നെ നമുക്ക് ജീവിതമില്ല. പിന്നെ ഇന്ത്യക്ക് അഭിമാനിക്കാൻ ഒന്നുമില്ല. പിതാവിനെ തൊട്ടുകളിക്കുമ്പോഴെങ്കിലും ഒരു രാജ്യത്തെ ജനത ഒന്നായി എതിർക്കാൻ പഠിക്കണം. ചരിത്രത്തിന്റെ ചാരിത്ര്യം സംരക്ഷിക്കണം, ചരിത്രം അപമാനിക്കപ്പെടാൻ പാടില്ല, പ്രത്യേകിച്ച് ഗാന്ധിജിയുടെ പേരിൽ. അങ്ങനെ അപമാനിക്കപ്പെടാൻ ശ്രമിക്കുമ്പോൾ, വധിച്ചവൻ ശരിയാണെന്ന് പറയുമ്പോൾ, അവന്റെ മഹത്വം ഘോഷിക്കാൻ ശ്രമിക്കുമ്പോൾ, അതിനുവേണ്ടി പഠനം നടത്താൻ ഒരു ഗവേഷണ സ്ഥാപനം രാജ്യത്ത് ഉണ്ടാകുമ്പോൾ, രാജ്യം

എതിർക്കണം. രാജ്യത്തെ യുവത്വം എതിർക്കണം, ഈ രാജ്യം നാളെ നിലനിൽക്കണമെന്ന് ആഗ്രഹിക്കുന്നവർ എതിർക്കണം. ഇത് രണ്ടും രണ്ടായിട്ട് നോക്കുമ്പോഴാണ്, ഒന്ന് വലതുഭാഗത്തേക്ക് ചരിത്രത്തെ കൊണ്ടുപോകാൻ നോക്കുന്നു, മറ്റെന്ന് ഇന്ത്യയിലെ ഏറ്റവും ദരിദ്രനായ അത്യാവശ്യം ആശങ്കയുള്ള, രാജ്യത്തെ തീറ്റിപ്പോറ്റുന്ന കർഷകൻ ഡൽഹിക്ക് ചുറ്റിലും മഞ്ഞുകൊണ്ട് ദിവസങ്ങളായി കിടക്കുന്നു. അവൻ മരിച്ചു വീഴുന്നു, അവർ ഏറ്റുവാങ്ങുന്ന ഒരു മുദ്രാവാക്യം മഹാത്മാഗാന്ധിയുടെ മുദ്രാവാക്യമാണ്. മഹാത്മാഗാന്ധി പറഞ്ഞത് 'Do or Die' എന്നാണ്. ഈ കർഷകരും പറയുന്നത് ഒന്നുകിൽ ഞങ്ങൾ ജയിച്ച് തിരിച്ചുപോകും, ഇല്ലെങ്കിൽ ഞങ്ങൾ മരിച്ചുവീഴും. അങ്ങനെ ജയിച്ച് തിരിച്ചുപോകാൻ, അല്ലെങ്കിൽ മരിച്ചുവീഴാൻ നിൽക്കുന്ന ആ കർഷകരോടൊപ്പം ഇന്ത്യ നിൽക്കണം. അവർക്ക് ജയിക്കാൻ പറ്റും. കാരണം അവർക്ക് നഷ്ടപ്പെടാൻ ഒന്നുമില്ല. അവർക്ക് ആത്മാഭിമാനമുണ്ട്, അവർക്ക് അന്തസ്സുണ്ട്, അവർ ഒരു കോർപ്പറേറ്റുകൾക്ക് മുമ്പിലും അടിയറ വയ്ക്കാൻ തയ്യാറല്ല. അവർ ഗോതമ്പും അല്ലെങ്കിൽ പാടങ്ങളുമല്ല, അവരുടെ അന്തസ്സാണ്. അത് ഇന്ത്യൻ കർഷകന്റെ അന്തസ്സ് മാത്രമല്ല, ഇന്ത്യയുടെ

അന്തസ്സാണ്, മഹാത്മാഗാന്ധിയുടെ അന്തസ്സാണ്, രാഷ്ട്രപിതാവിന്റെ അന്തസ്സാണ്, അതിന് ഈ സഭ ഒരുമിച്ച് ഒരു പ്രമേയം പാസ്സാക്കി. ആ പ്രമേയം പാസ്സാക്കിയ സഭ തീർച്ചയായിട്ടും അവർക്ക് കൂടുതൽ കൂടുതൽ പിന്തുണ കൊടുക്കണം. ഇടതുപക്ഷ മതേതരത്വ ജനാധിപത്യ പ്രസ്ഥാനങ്ങളെല്ലാം അവർക്ക് പിന്തുണ കൊടുക്കണം.

മുഖ്യമന്ത്രിയുടെ സാന്നിധ്യം ഇല്ലെങ്കിലും അദ്ദേഹത്തിന്റെ സഭ ആയതുകൊണ്ട് സഭാ നാമന്റെ സാന്നിധ്യത്തിൽ ഒരു കാര്യംകൂടി പറയാനാണ്. അത് ശംഖുമുഖത്തെ സാഗരകന്യകയെന്ന ശ്രീ. കാനായി കുഞ്ഞിരാമന്റെ പ്രതിമയുമായി ബന്ധപ്പെട്ടാണ്. ഞാൻ അദ്ദേഹത്തോട് സംസാരിച്ചു. ശ്രീ. കാനായി കുഞ്ഞിരാമനും കുറച്ച് ശില്പികളും എന്നെ വന്ന് കണ്ടിരുന്നു. ശംഖുമുഖത്ത് വേണ്ടത് ആ കടലിന്റെ ഭംഗിയും കടൽ തരുന്ന സന്ദേശവും, അത് ഉൾക്കൊള്ളുന്ന ദർശനവും, കാത്തു സൂക്ഷിക്കുന്നൊരു പ്രതിമയാണ് ശ്രീ. കാനായി നിർമ്മിച്ച സാഗരകന്യകയെന്ന പ്രതിമ. അതിന്റെയടുത്ത് ഒരു ഹെലികോപ്റ്റർ വച്ചിട്ടുണ്ട്. അത് മാറ്റണമെന്ന ആവശ്യം. ഒരു സർഗ്ഗപ്രതിഭയുടെ നിദർശനമായ ഒരു ദർശനം നമുക്ക് കണ്ടെടുക്കാൻ കഴിയുന്ന

സാഗരകന്യകയെന്ന ശില്പത്തിനു മുന്നിലുള്ള ആ ഹെലികോപ്റ്റർ എടുത്തുമാറ്റി, ഹെലികോപ്റ്റർ വേറെ എവിടെയെങ്കിലും വയ്ക്കണം. അതിന്റെ ഭംഗികൂടി സംരക്ഷിക്കപ്പെടണമെന്ന കേരളത്തിന്റെ, കലാ ലോകത്തിന്റെ പ്രത്യേകിച്ച് ശില്പകലാ ലോകത്തിന്റെ ആവശ്യം കൂടി ഈ സഭയ്ക്ക് മുൻപിൽ അവതരിപ്പിച്ചുകൊണ്ട്, ഈ നന്ദിപ്രമേയത്തെ പിന്തുണച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. മഞ്ഞളാംകുഴി അലി: സർ, ഞാൻ ഈ നന്ദിപ്രമേയത്തെ എതിർക്കുന്നു. പ്രഖ്യാപനം ഒന്ന് പ്രവർത്തനം മറ്റൊന്ന്. കഴിഞ്ഞ പ്രാവശ്യം ഇതേരീതിയിൽ മോഹന വാഴാനങ്ങൾ ധാരാളം ഉണ്ടായിരുന്നുവെങ്കിലും സംഭവിച്ചത് എന്താണ്; സ്വർണ്ണക്കളകടത്ത്, ഡോളർ കടത്ത്, ലൈഫ് തട്ടിപ്പ്, പിൻവാതിൽ നിയമനം, സ്പിംഗ്ലർ, ബ്ലബറി, മാർക്ക് ദാനം ഇതൊക്കെയല്ലേ? എങ്ങനെയാണ് ഇതിനെ പിന്താങ്ങുക. കേരള മോഡൽ എന്നത് ലോക പ്രശസ്തമായ ഒരു പദമാണ്. അതിന്റെ അടിത്തറ മതസൗഹാർദ്ദമാണ്, കുറച്ചുവോട്ടിനുവേണ്ടി അതിന്റെ കടക്കൽ കത്തിവയ്ക്കുന്ന ഓരോരോ പ്രവർത്തനങ്ങളാണ് ഇപ്പോൾ സി.പി.ഐ. (എം)

നമ്മുടെ കേരളത്തിൽ നടത്തിക്കൊണ്ടിരിക്കുന്നത്. മുസ്ലീം മതസംഘടനകൾക്കെതിരെയും അതുപോലെ മുസ്ലീം ലീഗിനെതിരെയുമുള്ള സി.പി.ഐ.(എം) നേതാക്കളുടെ പ്രസ്താവനകൾ മറ്റ് മതവിഭാഗങ്ങൾക്കിടയിൽ ഇവരെപ്പറ്റി എന്തെങ്കിലും ആശങ്ക സൃഷ്ടിക്കാൻ കഴിയുമോയെന്ന് നോക്കാൻ വേണ്ടി മാത്രമാണ്. ഈ തദ്ദേശസ്വയംഭരണ തെരഞ്ഞെടുപ്പിൽ സി.പി.ഐ.(എം)-ന് നേരിയ നേട്ടമുണ്ടായെന്നത് ഞങ്ങൾ സമ്മതിക്കുന്നു. വോട്ടിന്റെ കണക്ക് ഞാൻ ഇപ്പോൾ പറയുന്നില്ല, കൃത്യമായ വർഗ്ഗീയ ധ്രുവീകരണം കൊണ്ടുമാത്രമാണ് അവർക്ക് ഇത് നേടാൻ കഴിഞ്ഞത്. അതല്ലാതെ അവരുടെ ഭരണനേട്ടമോ, എൽ.ഡി.എഫ്.-ന്റെ രാഷ്ട്രീയ നിലപാടുകളുടെ വ്യക്തതയോ, കൃത്യതയോ, സ്വീകാര്യതയോ ഒന്നുമല്ല ഈ സാങ്കേതിക നേട്ടം ഉണ്ടാക്കിക്കൊടുത്തത്. ഇത് വർത്തമാനകാല രാഷ്ട്രീയ-സാമൂഹിക സമവാക്യങ്ങളെ ചേരുംപടി ചേർക്കാനുള്ള രസതന്ത്രം അല്ലെങ്കിൽ സോഷ്യൽ എഞ്ചിനീയറിംഗ് സ്കിൽ ആണ്. ഇത് എൽ.ഡി.എഫ്. നേതാക്കന്മാരുടെ കഴിവ് അല്ല. ആണെങ്കിൽ ഭരണരംഗത്തും കഴിഞ്ഞ പാർലമെന്റ് ഇലക്ഷൻ കാലഘട്ടത്തിലുമൊക്കെ ഇത് കാണേണ്ടതായിരുന്നു, ഉറപ്പായിട്ടും പർച്ചേസ്ഡ്

സ്കിൽ ആണ്. സി.പി.ഐ.(എം) നേതാക്കന്മാരുടെ ബോധപൂർവ്വമായ പ്രസ്താവനകളൊക്കെ ജനങ്ങളെ വേർതിരിച്ച്, അവരുടെ ജാതിയും മതവും ചർച്ച ചെയ്യുകയെന്നുള്ള ഫാസിസ്റ്റ് തന്ത്രത്തിന്റെ വേറൊരു രൂപമാണ്. ബി.ജെ.പി.-യെക്കാളും നല്ല രീതിയിൽ അത് നടപ്പിലാക്കാൻ കഴിയുമോയെന്നാണ് സി.പി.ഐ.(എം) ഇപ്പോൾ നോക്കുന്നത്. ഇത് തികച്ചും വർഗ്ഗീയത തന്നെയാണ്. സി.പി.ഐ.(എം) പുതിയൊരു അടവു നയത്തിന്റെ പഠിപ്പുരയിലാണ്, കോൺഗ്രസ്സിനെ ഇല്ലായ്മചെയ്ത് പകരം ആ സ്ഥാനത്ത് ബി.ജെ.പി.-യെ കൊണ്ടെത്തിക്കുക, എന്നിട്ട് കുറച്ചുകാലം തുടർച്ചയായി ഭരിക്കുക. പ്രതിപക്ഷത്ത് കോൺഗ്രസ്സിനെക്കാൾ ലീഗാണ് വലിയ പാർട്ടിയെന്നൊക്കെ പറയുന്നത് ഈ അടവുനയത്തിന്റെ ഭാഗം തന്നെയാണ്. ഈ വാദം ബി.ജെ.പി.ക്ക് ഗുണകരമാകുമെന്നും അതുവഴി കേരളത്തിൽ നിന്ന് കോൺഗ്രസ്സിനെ ഇല്ലായ്മ ചെയ്യുമെന്നുമുള്ള ആ കണക്കുകൂട്ടലിലാണ് സി.പി.ഐ.(എം). ഇത് കേരളത്തിനോട് ചെയ്യുന്ന ഏറ്റവും വലിയ പാതകമാണ്. ഒരിക്കലും ചരിത്രം നിങ്ങൾക്ക് മാപ്പ് നൽകില്ല, എന്ത് അടവുനയത്തിനും തയ്യാറുള്ള പാർട്ടിയാണ് ബി.ജെ.പി. അവർ ആരുമായും

നീക്കപോക്കണ്ടാക്കും. കേരളത്തിലും അതുപോലെ ഇന്ത്യയിലും കോൺഗ്രസ്സാണ് ഏറ്റവും വലിയ ശത്രു. എല്ലാ ജാതിമത വിഭാഗങ്ങളേയും ഉൾക്കൊള്ളുന്ന കോൺഗ്രസ്സിനെ ദുർബലമാക്കിയാൽ ഇവിടെ വർഗ്ഗീയ ധ്രുവീകരണം സംഭവിക്കുമെന്ന് ബി.ജെ.പി. കണക്കുകൂട്ടുന്നു. തുടർഭരണത്തിനുവേണ്ടി അടുത്ത നിയമസഭാ തെരഞ്ഞെടുപ്പിൽ അധർമ്മികമായ ഈ അടവു നയത്തിന് സി.പി.ഐ.(എം) രഹസ്യമായി പ്ലാൻ ചെയ്യുമോ എന്ന് നമ്മൾ ഭയക്കണം. സി.പി.ഐ. (എം) തുടർഭരണത്തിനുവേണ്ടി മാത്രമാണ് നിലനിൽക്കുന്നത് കാരണം അവർക്കെതിരെ ധാരാളം കേസുകൾ ഉയർന്നുവന്നിട്ടുണ്ട്. സെക്രട്ടേറിയറ്റിൽ സി.ഐ.എ. ഒഴികെയുള്ള എല്ലാ അന്വേഷണ ഉദ്യോഗസ്ഥരും കയറി ഇറങ്ങുകയാണ്. പ്രിൻസിപ്പൽ സെക്രട്ടറി ജയിലിൽ, മന്ത്രിമാരെ ചോദ്യം ചെയ്യുന്നു, അവരുടെ സ്റ്റാഫിനെ ചോദ്യം ചെയ്യുന്നു, ഇത് നല്ല രീതിയിൽ പരിഹരിക്കണമെങ്കിൽ ഭരണത്തുടർച്ച അനിവാര്യമാണ്. അതല്ലെങ്കിൽ സംഗതികൾ ആകെ കഴപ്പത്തിലാകും, അത് അവർക്ക് ഉറപ്പാണ്. അതുകൊണ്ട് ഒരു കാലത്ത് ഭരണത്തേക്കാൾ വലുത് പ്രത്യയശാസ്ത്രവും മൂല്യങ്ങളുമാണെന്ന്

കരുതിയിരുന്ന സി.പി.ഐ.(എം) അധികാരത്തിന്റെ ശീതളമായയിൽ നിന്നും പുറത്ത് വരാൻ തയ്യാറല്ല. എന്ത് വിട്ടുവീഴ്ചയും അഭിമന്യുവിനെ കൊന്ന എസ്.ഡി.പി.ഐ.-യുമായും, അതുപോലെ ബദ്ധശത്രുവായ ആർ.എസ്.എസ്.-യുമായും പലസമരങ്ങളിലും പരസ്യമായ കൂട്ടുകെട്ട് പഞ്ചായത്ത് തെരഞ്ഞെടുപ്പിൽ നമ്മൾ കണ്ടതാണ്. എന്റെ മണ്ഡലത്തിൽ വരെ എസ്.ഡി.പി.ഐ.-യുമായി കൂട്ടുകെട്ടുണ്ടായി. 40 വർഷത്തിനുശേഷം ഏലംകുളം പഞ്ചായത്തിൽ ചരിത്രത്തിൽ ആദ്യമായി ഞങ്ങളാണ് ഇപ്പോൾ ഭരിക്കുന്നത്. ഏലംകുളം പഞ്ചായത്ത് പ്രിയങ്കരനായ ഇ.എം.എസ്സിന്റേതാണ്. ഞങ്ങളൊക്കെ ബഹുമാനിക്കുന്ന നേതാവാണ്. അദ്ദേഹത്തിന്റെ ആ പഞ്ചായത്ത് ഞങ്ങളാണ് ഇപ്പോൾ ഭരിക്കുന്നത്. അവിടെ നിങ്ങൾക്ക് എസ്.ഡി.പി.ഐ.-യുമായി കൂട്ടുകെട്ടുണ്ടായിരുന്നു എന്നിട്ടും ഞങ്ങളാണ് ഭരിക്കുന്നത്.

നോട്ടെണ്ണുന്ന മെഷീൻ ഉണ്ടായിരുന്നെന്ന് പറഞ്ഞിരുന്ന കേരള കോൺഗ്രസിനെ ഒരു മടിയുംകൂടാതെ മുന്നണിയിൽ എടുത്തത് ഭരണത്തുടർച്ച ആഗ്രഹിച്ചുമാത്രമാണ്. മൂല്യങ്ങളല്ല, ഭരണത്തുടർച്ചയാണ് വലുതെന്ന നിലയിലേയ്ക്ക് സി.പി.ഐ.(എം) എത്തിയിരിക്കുന്നുവെന്ന് വളരെ

സങ്കടകരമായ സ്ഥിതിയാണ്. പ്രത്യയശാസ്ത്രങ്ങൾക്കുവേണ്ടിയും മൂല്യങ്ങൾക്കുവേണ്ടിയും ഭരണം പോലും ഉപേക്ഷിക്കാൻ തയ്യാറായ പഴയ സി.പി.ഐ. (എം.)-ഉം അതിന്റെ നേതാക്കളും ഇന്നില്ല. കേസുകളിൽ നിന്നും രക്ഷപ്പെടുന്നതിനായി കേന്ദ്രസർക്കാരിന് അടിയറവ് പറയുന്ന നയമാണ് ഈയടുത്തകാലത്ത് സി.പി.ഐ.(എം) നടത്തുന്നത്. ബി.ജെ.പി സർക്കാരിന്റെ ധാരാളം ജനദ്രോഹ നടപടികളുണ്ട്. ഇപ്പോൾ അവസാനമായി സ്റ്റേ ചെയ്യപ്പെട്ട കാർഷിക കരിനിയമങ്ങൾക്കെതിരെപ്പോലും അതിശക്തമായ പ്രതിഷേധങ്ങളാണ് പ്രതിപക്ഷം സംഘടിപ്പിച്ചതെങ്കിൽ ഭരണപക്ഷത്തുനിന്നും വഴിപാടുപോലുള്ള പ്രതിഷേധങ്ങൾ മാത്രമാണുണ്ടായത്. കേന്ദ്രനിയമത്തെ മറികടക്കാനുള്ള ആത്മാർത്ഥതയുണ്ടായിരുന്നെങ്കിൽ ഈ നിയമസഭയിൽ ഇതുസംബന്ധിച്ച് ഒരു നിയമം എന്തുകൊണ്ട് പാസാക്കിയില്ല? അത്തരത്തിൽ കേന്ദ്ര വിരോധമുണ്ടാക്കേണ്ട എന്നതാണ് അവരുടെ നിലപാട്. കേന്ദ്രം പിണങ്ങിയാൽ ആവശ്യം പോലെ പണം കടംവാങ്ങാൻ കഴിയില്ല, നേതാക്കന്മാരുടെ പേരിലുള്ള കേസുകൾ പെട്ടെന്നുതന്നെ തീർപ്പാക്കും, പിന്നെ നമ്മൾ വല്ലാത്ത ബുദ്ധിമുട്ടിലേയ്ക്ക് പോകും. അതുകൊണ്ടാക്കേയാണ് അവർ

മെല്ലെപോയ്ക്കൊണ്ടിരിക്കുന്നത്. മുൻകാലങ്ങളിൽ ബി.ജെ.പി. സർക്കാരിനെ എതിർക്കുമ്പോൾ സി.പി.ഐ.(എം)-ന് ഉണ്ടായിരുന്ന വീറുംവാശിയും എവിടെപ്പോയി? അന്നത് വളരെ വലിയതോതിൽ ഉണ്ടായിരുന്നു. അടുത്തുവരുന്ന നിയമസഭാ തെരഞ്ഞെടുപ്പിന്റെ പശ്ചാത്തലത്തിലാണ് നമ്മൾ ഇത്തരം കാര്യങ്ങളെ നോക്കിക്കാണേണ്ടത്. സി.പി.ഐ.(എം)-ന് പത്ത് വർഷം കഴിഞ്ഞെ ബുദ്ധി ഉദിക്കുകയെന്ന് ബഹുമാനപ്പെട്ട എം.വി. രാഘവൻ പണ്ട് പറയാറുണ്ടായിരുന്നു. അത് ശരിയല്ലേ! ബംഗാളിൽ ഇപ്പോൾ ശ്രീ. രാഹുൽ ഗാന്ധിയുടെ കൈകൾ കോർത്തുപിടിച്ചുകൊണ്ട് നടക്കുന്നത് ശ്രീ. സീതാറാം യെച്ചൂരിയാണ്. പത്ത് വർഷംമുമ്പ് കോൺഗ്രസുമായി കൂട്ടുകൂടാനുള്ള ഈ ബുദ്ധി നിങ്ങൾക്ക് തോന്നിയിരുന്നെങ്കിൽ 35 വർഷം ഭരിച്ച ബംഗാളിൽ നിങ്ങളുടെ അവസ്ഥ ഇങ്ങനെയാകുമായിരുന്നോ; 35 വർഷം ഭരിച്ച ബംഗാളിൽ ഇന്ന് സി.പി.ഐ.(എം.) എവിടെയാണുള്ളത്? അതുപോലെ ബി.ജെ.പി.യുടെ സഹായത്തോടെ കോൺഗ്രസിനെയും ലീഗിനെയും അസ്ഥിരപ്പെടുത്താൻ നിങ്ങൾ ശ്രമിച്ചാൽ, ബംഗാളിലെ അവസ്ഥ ഭാവിയിൽ കേരളത്തിലും നിങ്ങൾക്കുണ്ടാകുമെന്ന് ഞങ്ങൾ സംശയിക്കുന്നു.

ഈയടുത്തകാലത്തായി ലീഗിനെപ്പറ്റി ഇല്ലാത്ത കാര്യങ്ങൾ പ്രചരിപ്പിക്കുന്നതിൽ സി.പി.ഐ.(എം) നേതാക്കൾ മത്സരിക്കുകയാണ്. ബഹുമാനപ്പെട്ട മുഖ്യമന്ത്രി പറയുന്നത് മുസ്ലീം ലീഗാണ് യു.ഡി.എഫ്.-നെ നിയന്ത്രിക്കുന്നതെന്നാണ്. മനസിൽ വർഗ്ഗീയതയുള്ളതുകൊണ്ടാണ് 'സമസ്ത' മുഖ്യമന്ത്രിക്കെതിരെ പ്രതികരിച്ചതെന്ന് മറ്റൊരാൾ പറയുന്നു. ഇതെല്ലാം വിശദീകരിക്കാനായി മലപ്പുറത്ത് പത്രസമ്മേളനം വിളിച്ചു പാർട്ടി സെക്രട്ടറി മുസ്ലീം ലീഗിനെതിരെ വളരെ വൃത്തികെട്ട രൂപത്തിലുള്ള വർഗ്ഗീയ ആരോപണമാണ് ഉന്നയിച്ചത്. മുസ്ലീം ലീഗ് എന്ന പാർട്ടി വലുപ്പത്തിൽ കേരളത്തിലെ രാഷ്ട്രീയ പാർട്ടികളിൽ മൂന്നാമതാണെങ്കിലും വർഷങ്ങളായി കേരളത്തിലെ ഡ്രൈവിംഗ് ഫോഴ്സാണ്. 1957-ലെ വിമോചന സമരം, 1960-കളുടെ അവസാനത്തിൽ കേരളം രാഷ്ട്രീയ അസ്ഥിരതയിൽ ആടിയുലഞ്ഞപ്പോൾ അച്യുതമേനോനെ മുഖ്യമന്ത്രിയാക്കി മൂന്നിരട്ടി രാഷ്ട്രീയത്തിന് പുതിയ മുഖം കൊടുത്തത്, തുടങ്ങിയ കാര്യങ്ങളിലൊക്കെ വളരെ വലിയ പങ്കാണ് മുസ്ലീം ലീഗ് വഹിച്ചത്. ബാബറി മസ്ജിദ് തകർന്നപ്പോൾ കേരളത്തിന്റെ മതസൗഹാർദ്ദ പാരമ്പര്യം അരക്കിട്ടുറപ്പിക്കാൻ ലീഗ്

ആത്മാർത്ഥമായി പ്രവർത്തിച്ചു. ശ്രീമാൻ എ. കെ. ആന്റണിക്ക് മുഖ്യമന്ത്രിയാകാൻവേണ്ടി തിരൂരങ്ങാടിയെന്ന മുസ്ലീം ലീഗിന്റെ കോട്ട വിട്ടുകൊടുത്തു. ഒരു ഘട്ടത്തിലും മുസ്ലീം ലീഗ് അനർഹമായത് ഒന്നുംതന്നെ നേടിയിട്ടില്ല. വിട്ടുവീഴ്ചയോടെയും സൗഹാർദ്ദപരമായും മതനിരപേക്ഷത നിലനിർത്താനാണ് ലീഗ് എന്നും ശ്രമിച്ചത്. അതറിയാൻ ഈ കൊവിഡ് കാലത്തെ കാര്യം മാത്രമെടുത്താൽ മതിയാകും. ധാരാളം ആളുകൾ കൊവിഡ് മഹാമാരി മൂലം മരണമടഞ്ഞു. നാനാജാതിമതസ്ഥരായ അവരുടെ മൃതദേഹങ്ങൾ അടക്കം ചെയ്യുന്നതിനായി മുമ്പിലുണ്ടായിരുന്നത് യൂത്ത് ലീഗിന്റെ 'വൈറ്റ് ഗാർഡ്സ്' മാത്രമായിരുന്നു. ഈ കാര്യം നമ്മൾ എല്ലാ സ്ഥലങ്ങളിലും കണ്ടതാണ്. പ്രവാസികൾ വിഷമം അനുഭവിച്ചപ്പോഴെല്ലാം അവരുടെ ജാതിയും മതവും വേർതിരിച്ചല്ല കെ.എം.സി.സി. സഹായമെത്തിച്ചത്. വിദേശ രാജ്യങ്ങളിലെയും ഇന്ത്യയിലെത്തന്നെയും ഭരണാധികാരികൾ പലകാര്യങ്ങൾക്കായും ആശ്രയിച്ചത് കെ.എം.സി.സി.-യെയായിരുന്നു. ഇത്തരം സന്ദർഭങ്ങളിൽ കോടിക്കണക്കിന് രൂപയാണ് അവർ പിരിവെടുത്ത് ചെലവഴിച്ചത്. ഇപ്പോഴും അവർ അത് തുടർന്നുകൊണ്ടിരിക്കുകയാണ്.

'ബൈത്തു റഹ്മ (Baithu Rahma)' എന്ന ലീഗിന്റെ ഭവന നിർമ്മാണ പദ്ധതിപ്രകാരം മൂവായിരത്തിലധികം ഭവനങ്ങളാണ് നിർമ്മനരായ നാനാജാതിമതസ്ഥർക്ക് നിർമ്മിച്ചു നൽകിയത്. അത് നൽകാനുള്ള മാനദണ്ഡം ജാതിയോ, മതമോ, രാഷ്ട്രീയമോ ആയിരുന്നില്ല. ഇങ്ങനെയെല്ലാം ചെയ്യുന്ന മുസ്ലീം ലീഗിന്റെ പേരിലാണ് നിങ്ങൾ വർഗ്ഗീയത ആരോപിക്കുന്നത്. മുസ്ലീം നാമധാരികളായ നേതാക്കൾ അധികാരത്തിന്റെ ഉന്നതപദവികളിൽ എത്തുന്നതിന് മതേതര ഇന്ത്യതന്നെ വലിയ മാതൃക സൃഷ്ടിച്ചതാണ്. ഡോ. എ. പി. ജെ. അബ്ദുൾ കലാം, സക്കീർ ഹുസൈൻ, ഫക്രുദ്ദീൻ അലി അഹമ്മദ് എന്നിവരൊക്കെ അധികാരത്തിന്റെ ഉന്നതപദവികളിലേയ്ക്ക് എത്തിയവരും മതേതരത്വത്തിന്റെ കാവലാളുകളായി പ്രവർത്തിച്ചവരുമാണ്. മുസ്ലീം ലീഗ് യു.ഡി.എഫ്.-ലെ രണ്ടാം കക്ഷിയായതിനാൽ അതിന്റേതായ ഒരു അധികാര പങ്കാളിത്തം ഉണ്ടായിരിക്കുകയും ചെയ്യും. അതിൽ ആരും വേവലാതി കൊള്ളേണ്ട കാര്യമില്ല. ഇപ്പോൾ ഈ പുകമറ സൃഷ്ടിക്കുന്നത് ഞങ്ങളുടെ അഖിലേന്ത്യാ ജനറൽ സെക്രട്ടറി ശ്രീ. കുഞ്ഞാലിക്കുട്ടി സാഹിബ് കേരളത്തിലേയ്ക്ക് വരുന്നതുമായി ബന്ധപ്പെട്ടാണ്. അദ്ദേഹത്തിന്റെ സേവനം

കേരളത്തിൽ ആവശ്യമാണെന്ന് ആദരണീയനായ പാണക്കാട് ഹൈദരലി ശിഹാബ് തങ്ങൾക്ക് തോന്നിയതുകൊണ്ടാണ് കേരളത്തിലേയ്ക്ക് മടങ്ങിവരാൻ പറഞ്ഞത്. അതിനെപ്പറ്റി എന്തെല്ലാമാണ് നിങ്ങൾ പറഞ്ഞുണ്ടാക്കിയത്? മുഖ്യമന്ത്രിയാവാനാണ് ശ്രീ. കെ. കുഞ്ഞാലിക്കുട്ടി ഇവിടെ വരുന്നതെന്ന് പറഞ്ഞു. മുസ്ലീം ലീഗ് മത്സരിക്കുന്ന എല്ലാ മണ്ഡലങ്ങളിലും വിജയിച്ചാൽപ്പോലും അതിന് കഴിയില്ലെന്ന് എല്ലാവർക്കുമറിയാം. ഇനി അഥവാ യു.ഡി.എഫ്. അദ്ദേഹത്തെ മുഖ്യമന്ത്രിയാക്കിയാൽ എന്താണ് കഴപ്പം? മുഖ് മഹാനായ സി. എച്ച്. മുഹമ്മദ് കോയ ഇവിടെ മുഖ്യമന്ത്രിയായിട്ടില്ലേ; കെ. അറുക്കാദർക്കുട്ടി നഹ ഇവിടെ ഉപമുഖ്യമന്ത്രിയായിട്ടില്ലേ; ആ അവസരങ്ങളിൽ എന്തെങ്കിലും വർഗ്ഗീയത ഇവിടെ ഉണ്ടായോ; അവർക്കെതിരെ എന്തെങ്കിലും തരത്തിലുള്ള വർഗ്ഗീയത ആർക്കെങ്കിലും പറയാൻ സാധിക്കുമോ? ... (ബഹളം)... മുഖ്യമന്ത്രി കസേരയിൽ ആർക്കും ഇരിക്കാനുള്ള അവകാശമുണ്ട്, ശ്രീ. കെ. കുഞ്ഞാലിക്കുട്ടിയായാലും ശ്രീമാൻ എ. കെ. ആന്റണി, ശ്രീ. രമേശ് ചെന്നിത്തല, ശ്രീ. ഉമ്മൻചാണ്ടി എന്നിവരിലാരായാലും അവിടെ ആ കസേരയിൽ ഞങ്ങൾ തന്നെയായിരിക്കും ഇരിക്കുക എന്നുകൂടി

ഞാനിവിടെ പറയുകയാണ്. അന്നൊന്നുമില്ലാതിരുന്ന വാദം ഇപ്പോഴെങ്ങനെയുണ്ടായി? ബി.ജെ.പി.-യെ സഹായിക്കാൻ വേണ്ടി മാത്രമാണിത്. ലീഗിന്റെ രാഷ്ട്രീയം നേരെ വാ നേരെ പോ എന്നുള്ളതാണ്, അതല്ലാതെ മറ്റൊന്നുമില്ല, കേരളത്തിലെ ജനങ്ങൾക്ക് മുഴുവനും ഇതറിയാം. അടുത്ത നിയമസഭാ തിരഞ്ഞെടുപ്പുകമ്പോഴേയ്ക്കും നമ്മുടെ നാട്ടുകാരെ പല തട്ടുകളിലാക്കി എങ്ങനെ കുറച്ച് വോട്ടുണ്ടാക്കാമെന്നാണ് സി.പി.ഐ. (എം) നോക്കുന്നത്.

ശ്രീ. പി. ടി. തോമസ്: ബഹുമാനപ്പെട്ട അംഗം മുസ്ലീം ലീഗിന്റെ മതേതര നിലപാടുകളെ ഉയർത്തിക്കാണിക്കുകയാണല്ലോ. കേരളത്തിൽ കപ്രസിദ്ധമായ തലശ്ശേരി കലാപം ഉണ്ടാകാനുള്ള കാരണങ്ങളുടെ അടിസ്ഥാന കാരണം അന്ന് സി. എച്ച്. മുഹമ്മദ്കോയ ആഭ്യന്തര മന്ത്രിയായപ്പോൾ സി.പി.ഐ.യ്ക്കടക്കം എതിരായി സി.പി.ഐ.(എം) അഴിച്ചുവിട്ട വർഗ്ഗീയ കാർഡിന്റെ അനന്തര ഫലമായിരുന്നുവെന്നുള്ള കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. മഞ്ഞളാംകുഴി അലി: സർ, അങ്ങ് ഇക്കാര്യം ഒരിക്കൽ ഈ നിയമസഭയിൽത്തന്നെ പറഞ്ഞതാണ്, അന്ന് ആ കാര്യം സൂചിപ്പിച്ച പുസ്തകം

ചൂണ്ടിക്കാണിച്ചിരുന്നു. അതിനുശേഷം ഞാൻ ആ പുസ്തകം പരതിയെടുത്ത് വായിച്ചു. വളരെ കൃത്യമായി അങ്ങ് പറഞ്ഞതിനോട് ഞാൻ യോജിക്കുകയാണ്.

അടുത്ത നിയമസഭാ തിരഞ്ഞെടുപ്പുകമ്പോഴേക്കും നാട്ടുകാരെ എങ്ങനെയെങ്കിലും പല തട്ടുകളിലാക്കി കുറച്ച് വോട്ട് എങ്ങനെയുണ്ടാക്കാമെന്നാണ് സി.പി.ഐ.(എം) നോക്കുന്നത്. ഭിന്നിക്കാനും ഭിന്നിപ്പിക്കാനും വളരെ എളുപ്പമാണ്. പക്ഷേ തൊട്ടടുത്തുള്ള നിയമസഭാ തിരഞ്ഞെടുപ്പുവരെ മാത്രമല്ല നമ്മുടെ ജീവിതം എന്നോർക്കണം. തിരഞ്ഞെടുപ്പുകൾ വരും പോകും, അതിനപ്പുറം നമ്മുടെ മക്കൾക്ക് സമാധാനത്തോടെ ഇവിടെ ജീവിക്കണം. അതിനായി വർഗ്ഗീയ വിദ്വേഷമില്ലാത്ത, വിഭാഗീയതയില്ലാത്ത സാമൂഹ്യ സമ്പ്രദായം നിലനിൽക്കണം. അതിന് പോറലേൽപ്പിക്കുന്ന യാതൊന്നിനെയും കേരള സമൂഹം പിന്തുണയ്ക്കില്ല. തുടർഭരണമെന്നത് നിങ്ങളുടെ ഒരു വ്യായാമം മാത്രമാണ്, അതൊരിക്കലും നടക്കാൻ പോകുന്നില്ല. ഇതിനേക്കാൾ ഭൂരിപക്ഷത്തിൽ തിരിച്ചുവരുന്നത് നിങ്ങൾ ഇപ്പോൾ പറയുന്നുണ്ടാകാം, വെയിറ്റ് ആന്റ് സി. രണ്ടുമൂന്ന് മാസമേയുള്ളൂ, ഒരു സംശയവുമില്ല, യു.ഡി.എഫ്.

വളരെ വലിയ ഭൂരിപക്ഷത്തോടുകൂടി അധികാരത്തിൽ വരും. ഞാൻ ഈ നന്ദി പ്രമേയത്തെ എതിർക്കുന്നു.

ശ്രീ. എം. നൗഷാദ്: സർ, നയപ്രഖ്യാപനത്തിന്മേലുള്ള ഈ നന്ദിപ്രമേയത്തെ ഞാൻ പിന്തുണയ്ക്കുകയാണ്. കേരളത്തിന്റെ ഉജ്വലമായ ഉയിർത്തെഴുന്നേൽപ്പിനെ ചരിത്രപരമായി അടയാളപ്പെടുത്തിയ നയപ്രഖ്യാപന പ്രസംഗമാണ് ഇവിടെ നടന്നത്. ഈ നയപ്രഖ്യാപനം കൊവിഡ് മഹാമാരിക്കാലത്ത് കേരളം ലോകത്തോട് വിളിച്ചുപറയുന്ന വിജയഗാഥയാണ്. പ്രതിസന്ധികളുടെ അപായച്ചൂഴികളിൽ നിന്നും എങ്ങനെയാണ് ഒരു ജനകീയ സർക്കാർ നാടിനെ ഉണർച്ചിന്റെ ഉത്തുംഗതകളിലേയ്ക്ക് വിളിച്ചുണർത്തുന്നതെന്ന് ലോകത്തിന് കാണിച്ചുകൊടുത്ത പാഠപുസ്തകമാണ് ഈ നയപ്രഖ്യാപന പ്രസംഗം. കഴിഞ്ഞ നാലേമുക്കാൽ വർഷക്കാലമായി കേരളം ഭരിച്ചുകൊണ്ടിരിക്കുന്ന സഖാവ് പിണറായി വിജയന്റെ നേതൃത്വത്തിലുള്ള ഇടതുപക്ഷ ജനാധിപത്യ മുന്നണി ഗവൺമെന്റ് നടപ്പാക്കിയ ജനക്ഷേമ-വികസന-സേവന പ്രവർത്തനങ്ങൾക്ക് ജനങ്ങൾ നൽകിയ അംഗീകാരമാണ് കഴിഞ്ഞ തെരഞ്ഞെടുപ്പുകളിൽ, അത് പഞ്ചായത്ത് തെരഞ്ഞെടുപ്പുകളിൽ

മാത്രമല്ല, കഴിഞ്ഞ കാലങ്ങളിൽ നടന്ന തെരഞ്ഞെടുപ്പുകളിലൊക്കെ കേരളത്തിലെ ജനങ്ങൾ ഇടതുപക്ഷ ജനാധിപത്യ മുന്നണിയെ പിന്തുണയ്ക്കാൻ തയ്യാറായത്. ഈ നാലേമുക്കാൽ വർഷക്കാലവും കേരളത്തിലെ ജനങ്ങളെ മറന്നുകൊണ്ട്, ഭരണത്തിന് ഇടക്കോലിട്ട് നണപ്രചാരങ്ങൾ നടത്തി ഭരണപ്രവർത്തനങ്ങളെ പ്രതിരോധിച്ച്, ജനങ്ങൾക്ക് ബുദ്ധിമുട്ടുണ്ടാക്കുന്ന പ്രവർത്തനങ്ങളാണ് പ്രതിപക്ഷം ചെയ്തുകൊണ്ടിരുന്നതെങ്കിൽ എല്ലാ പ്രതിസന്ധികളെയും പ്രതിരോധിച്ചുകൊണ്ടും അതിനെ അതിജീവിച്ചുകൊണ്ടും നാടിന്റെ വികസനത്തിനും ക്ഷേമത്തിനുംവേണ്ടി ചെയ്ത കാര്യങ്ങൾ കേരളത്തിലെ ജനങ്ങൾക്ക് നന്നായി ബോധ്യമുണ്ട്. ബോധ്യമില്ലാത്തത് ഒരു കൂട്ടർക്ക് മാത്രമാണ്, അത് ഇവിടുത്തെ പ്രതിപക്ഷത്തിനമാത്രമാണ്. ഒന്നോരണ്ടോ മേഖലയിൽ മാത്രമാണോ, സമസ്ത മേഖലകളിലും, ഓരോ വകുപ്പും, എല്ലാ മന്ത്രിമാരും അവർക്ക് കൊടുത്തിട്ടുള്ള ഉത്തരവാദിത്വങ്ങൾ സൂത്ര്യർഹമായ തരത്തിൽ പ്രവർത്തിച്ചു മുന്നേറിക്കൊണ്ടിരിക്കുകയാണ്. അതിന് മൊത്തത്തിൽ നേതൃത്വം കൊടുത്തുകൊണ്ട്, ഈ ഭരണത്തിന്റെ ക്യാപ്റ്റൻ സഖാവ് പിണറായി വിജയൻ ഇന്ന് കേരളത്തിലെ ജനങ്ങളുടെ മനസിന്റെ

ക്യാപ്റ്റനായി മാറിയ ചരിത്രമാണ് നമ്മുടെ മുന്തിലുള്ളത്.

ആരോഗ്യം, വിദ്യാഭ്യാസം, വ്യവസായം, പശ്ചാത്തലം, കാർഷികം, പൊതുവിതരണ സമ്പ്രദായം തുടങ്ങിയ സമസ്തമേഖലയിലും ഒരു നാട് എങ്ങനെയായിരിക്കണം; എങ്ങനെയുള്ള ജനതയായിരിക്കണം ഒരു നാട്ടിലുണ്ടാകേണ്ടത്? ആരോഗ്യമുള്ള, വിദ്യാഭ്യാസമുള്ള, കിടപ്പാടമുള്ള, പട്ടിണി ഇല്ലാത്ത ഒരു ജനതയാണ് ഇന്ന് കേരള ജനത. ഓഖി, നിപ, മഹാപ്രളയം, കാലവർഷക്കെടുതി, കൊറോണ ഇതായിരുന്നു കഴിഞ്ഞ കാലഘട്ടം. അതിനെക്കൊണ്ട് പ്രതിരോധിച്ച്, ഈ പ്രതിസന്ധിഘട്ടങ്ങളിലെല്ലാം പരത്ത് രാജ്യാന്തർ വരുമ്പോൾ തള്ളുകോഴി തന്റെ കുഞ്ഞുങ്ങളെ ചിറകിനടിയിൽ ഒളിപ്പിച്ച് സംരക്ഷിക്കുന്നതുപോലെ ഓഖിയുടെയും നിപയുടെയും കൊറോണയുടെയും പ്രളയത്തിന്റെയും കാലവർഷക്കെടുതിയുടെയും ഈ കാലഘട്ടത്തിൽ ജനങ്ങളെ നെഞ്ചോടുചേർത്തുപിടിച്ച് സംരക്ഷിച്ച്, അവരുടെ മക്കൾക്ക് പഠിക്കാൻ സ്കൂൾ നിർമ്മിച്ചു, അവർക്ക് ചികിത്സിക്കാൻ ആശുപത്രി നിർമ്മിച്ചു കൊടുത്തു, അവർക്ക് കിടക്കാൻ കിടപ്പാടമുണ്ടാക്കിക്കൊടുത്തു, അവർക്ക് പട്ടിണിയില്ലാതെ ജീവിക്കുവാൻ റേഷൻ, കിറ്റ് എന്നിവ കൊടുത്ത്

ഈ കേരള ജനതയെ സംരക്ഷിച്ച് നിർത്തിയ ഭരണമാണ് കഴിഞ്ഞ നാലേമുക്കാൽ വർഷക്കാലമായി നടന്നുകൊണ്ടിരിക്കുന്നത്. ആരോഗ്യ വിദ്യാഭ്യാസ മേഖലകളിൽ മാത്രമാണോ; പശ്ചാത്തലമേഖലയിലും കേരളത്തിലെ ജനങ്ങളുടെ സ്വപ്ന പദ്ധതികളെല്ലാം യാഥാർത്ഥ്യമാക്കിയ അവരുടെ സ്വപ്നത്തിൽപോലുമില്ലാതിരുന്ന പദ്ധതികൾ പ്രവൃത്തിപഥത്തിലെത്തിച്ച ഭരണമാണ് സഖാവ് പിണറായി വിജയന്റെ നേതൃത്വത്തിലുള്ള ഭരണം. പ്രതിപക്ഷത്തിനാകെ ഒരു സ്വപ്നയെ മാത്രമേ അറിയൂ. അവർ അതിന്റെ പിറകെയാണ്. പക്ഷേ, കേരളത്തിലെ ജനങ്ങളുടെ സ്വപ്നങ്ങളെക്കുറിച്ച് അറിയാവുന്ന ഭരണം അവർക്ക് സ്വപ്നം പോലും കാണാത്ത കാര്യങ്ങൾ അവർക്കുവേണ്ടി നടപ്പിലാക്കിയ ഭരണമാണ്. ഗെയിൽ പൈപ്പ് ലൈൻ പദ്ധതി യു.ഡി.എഫ്. ഉപേക്ഷിച്ചുവെന്നുമാത്രമല്ല അത് നടപ്പിലാക്കാൻവേണ്ടി പരിശ്രമിച്ചപ്പോൾ അതിനെതിരായി സമരമുണ്ടാക്കി അതിനെ ഇല്ലാതാക്കാൻ ഇവിടെ ഗെയിൽ പൈപ്പ് ലൈൻ പദ്ധതി വേണ്ട എന്ന് പ്രഖ്യാപിച്ച യു.ഡി.എഫ്. നേതൃത്വത്തെ അതിജീവിച്ചുകൊണ്ട് ആ പ്രവൃത്തി ഇവിടെ പൂർത്തീകരിച്ചു. അവർക്ക് സഹിക്കില്ല; കുറ്റം പറഞ്ഞിട്ട്

കാര്യമില്ല. ഗെയിം പൈപ്പ് ലൈൻ പദ്ധതി പ്രവൃത്തിപഥത്തിൽ എത്തിക്കാൻ കഴിയില്ലെന്നാണ് അവർ കരുതിയിരുന്നതെങ്കിൽ അത് യാഥാർത്ഥ്യമാക്കിയത് ഈ ഭരണമാണ്. നാഷണൽ ഹൈവേയുടെ വികസനം നടക്കില്ലെന്ന് പ്രഖ്യാപിച്ച് ഉപേക്ഷിച്ച പദ്ധതി പ്രവൃത്തിപഥത്തിൽ എത്തിച്ച ഭരണമാണ്. അതുപോലെതന്നെ നിരവധി ബൈപാസുകൾ, എന്റെ മണ്ഡലം ഉൾപ്പെടുന്ന കൊല്ലം ബൈപാസ് ഉൾപ്പെടെ യാഥാർത്ഥ്യമാക്കാൻ കഴിഞ്ഞത് ഈ ഗവൺമെന്റിന്റെ ഭരണനേട്ടം തന്നെയാണ്. ആ ബൈപാസുകൾ മാത്രമാണോ, കഴിഞ്ഞ ദിവസം ഉത്ഘാടനം ചെയ്യപ്പെട്ട വൈപ്പിൻ - കുണ്ടന്നൂർ പാലങ്ങൾ ഉൾപ്പെടെ, ഇതെല്ലാം ആർക്കുവേണ്ടിയാണ്? കേരളത്തിലെ ജനങ്ങളുടെ ആവശ്യങ്ങളറിഞ്ഞ് അവരുടെ പ്രതീക്ഷകളറിഞ്ഞ് അതുമനസ്സിലാക്കി പ്രവർത്തിക്കുന്നൊരു ഭരണമാണ് സഖാവ് പിണറായി വിജയന്റെ നേതൃത്വത്തിലുള്ള ഭരണം. ഇവർ എന്താണ് ചെയ്യുകൊണ്ടിരുന്നത്? ഇവർ സ്വപ്നം കണ്ടുകൊണ്ടിരുന്നോ? സ്വപ്നപദ്ധതികളായ ഗെയിം, നാഷണൽ ഹൈവേ, പാലങ്ങൾ, ഹൈ ഓവറുകൾ. കേരളത്തിലെ വിദ്യാഭ്യാസ മേഖലയിൽ പാവപ്പെട്ടവന്റെ മക്കൾ പഠിക്കുന്ന സ്കൂളുകൾ ഹൈടെക്കായി

ഡിജിറ്റൽ ലാബുകളുള്ള സംവിധാനത്തിലേക്ക് മാറ്റമെന്ന് ആരും സ്വപ്നം കണ്ടില്ല. ഇവിടത്തെ സമ്പന്നന്റെ മക്കളെക്കാൾ മെച്ചപ്പെട്ട നിലയിൽ വിദ്യാഭ്യാസം ചെയ്യാനുള്ള അവകാശം പട്ടിണിപാവങ്ങളുടെ മക്കൾക്കുമുണ്ടെന്ന് തിരിച്ചറിഞ്ഞുകൊണ്ട് അതിനുവേണ്ടിയുള്ള സൗകര്യങ്ങളുണ്ടാക്കി കൊടുക്കുക എന്നുള്ളത് തന്റെ കടമയാണ്, ഉത്തരവാദിത്വമാണ്, കർത്തവ്യമാണെന്ന് തിരിച്ചറിയുന്നൊരു ഗവൺമെന്റ് ഇവിടെ ഉള്ളതുകൊണ്ടാണ് ഇന്ന് കേരളത്തിലെ സൂര്യകളെല്ലാം ഹൈടെക്കായി മാറിയത്. അതുപോലെതന്നെ ആശുപത്രികളിൽ സാധാരണക്കാരന് മെച്ചപ്പെട്ട ചികിത്സാസൗകര്യങ്ങൾ ലഭ്യമാക്കി കൊടുക്കുക എന്നുള്ളത് തങ്ങളുടെ ഉത്തരവാദിത്വമാണെന്ന് തിരിച്ചറിഞ്ഞൊരു ഗവൺമെന്റുണ്ടായതുകൊണ്ടാണ് കേരളത്തിലെ ആശുപത്രികളെല്ലാംതന്നെ മികവിന്റെ കേന്ദ്രങ്ങളായി മാറിയത്. പാവപ്പെട്ടവന് കിടക്കാൻ കിടപ്പാടമുണ്ടാക്കി കൊടുക്കുക, അവന് തല ചായ്ക്കാൻ കിടപ്പാടമുണ്ടാക്കി കൊടുക്കുക എന്നുള്ളതും സമ്പൂർണ്ണ പാർപ്പിട സംസ്ഥാനമാക്കി കേരളത്തെ മാറ്റുകയെന്ന ലക്ഷ്യത്തോടെയുമാണ് ലൈഫ് മിഷൻ വഴി ഈ ഗവൺമെന്റ് പ്രവർത്തിച്ചു കൊണ്ടിരിക്കുന്നത്. ഇതിനെല്ലാം

ആപ്പ് അടിക്കുന്ന പണിയായിരുന്നല്ലോ അവിടെ ഉണ്ടായിരുന്നത്. പാവപ്പെട്ടവന്റെ കിടപ്പാടംപോലും ഇല്ലാതാക്കുന്നതിന് വേണ്ടിയിട്ടല്ലേ ലൈഫ് മിഷൻ പദ്ധതിക്കെതിരായുള്ള ദുഷ്പ്രചരണങ്ങളുമായി ഇവർ ഇറങ്ങിപ്പുറപ്പെട്ടത്. അതിനുള്ള മറുപടി ജനം കൊടുത്തുകഴിഞ്ഞു. വടക്കാഞ്ചേരി ഉൾപ്പെടെ ഇപ്പോൾ ആരോടൊപ്പമാണ്? വടക്കാഞ്ചേരിയിലെ ജനപ്രതിനിധി ഇപ്പോൾ കയ്യും കാലുമിട്ടിക്കുകയാണ്. ആ പദ്ധതി എങ്ങനെയെങ്കിലുമൊന്ന് പൂർത്തീകരിക്കണമെന്ന് ഈ സഭയിൽ പറഞ്ഞതല്ലേ, ഞങ്ങൾ ഈ പദ്ധതിക്ക് എതിരല്ല, എതിരല്ല, എതിരല്ല എന്ന് ആണയിടുന്ന സ്ഥിതിവിശേഷമുണ്ടായി. കേരളത്തിലെ ജനങ്ങൾ അവർക്ക് പാഠം നൽകുകയാണ്, അവരെ പഠിപ്പിക്കുകയാണ്. കഴിഞ്ഞ തദ്ദേശസ്വയംഭരണ സ്ഥാപനങ്ങളിലേക്ക് നടന്ന തെരഞ്ഞെടുപ്പിൽ എന്താണ് കണ്ടത്? തെരഞ്ഞെടുപ്പാകുന്ന യുദ്ധഭൂമിയിൽ കരചരണങ്ങൾ അറ്റ് രക്തം വാർന്നൊഴുകി മരണാസനയിൽ കിടക്കുന്ന അവസ്ഥയിലാണ് യു.ഡി.എഫ്. പാണ്ടി ലോറി കയറിയ മാക്കാച്ചി തവളയുടെ മുകളിൽ ടിപ്പർ ലോറി കയറിയ അവസ്ഥയിലാണ് ഇന്ന് യു.ഡി.എഫ്. ഇവിടെ ഇപ്പോൾ ഓരോരുത്തരും ഏത്തമിടുകയാണ്. ഞാൻ വിദേശത്തുപോയി

അങ്ങനെ പ്രസംഗിച്ചിട്ടില്ലായെന്ന് ഏതാമിടുന്നു. കഴിഞ്ഞദിവസം ശ്രീ. വി. എസ്. ശിവകുമാർ പറയുന്നതുകേട്ടു ഞാൻ അങ്ങനെയൊന്നും ഒരു കുറ്റവും ചെയ്തിട്ടില്ല എന്ന്. ആരുടെ കൂടാരമാണ് യു.ഡി.എഫ്. ഇന്ന് ജയിലിൽ കിടക്കുന്നു. നിങ്ങൾ സ്വർണ്ണക്കടത്ത്, സ്വർണ്ണക്കടത്ത് എന്നുപറയുമ്പോൾ സ്വർണ്ണത്തട്ടിപ്പ് നടത്തിയത് ആരാണ്? നിക്ഷേപകരുടെ കോടികണക്കിന് രൂപ തട്ടിച്ചെടുത്തുകൊണ്ട് ജയിലിനകത്തുപോയ ശ്രീ. എം. സി. കമറുദ്ദീനെ കക്ഷത്തുവെച്ചിട്ടാണ് ഈ പ്രസംഗം നടത്തുന്നത്. ലജ്ജയില്ലേ യു.ഡി.എഫ്. നിങ്ങൾക്ക്; ഇവിടെ നേരത്തെ പരാമർശിച്ചതുപോലെ കമ്പി ഇല്ലാതെ എങ്ങനെ പാലം പണിയാമെന്ന് തെളിയിച്ച് കമ്പിക്കകത്തായി കമ്പി അഴി എണ്ണുന്ന ശ്രീ. വി. കെ. ഇബ്രാഹിം കുഞ്ഞിനെ കൂടെ നിർത്തിക്കൊണ്ടാണ് ഇവരുടെ വർത്തമാനം. അര ഏക്കർ ഇഞ്ചി കൃഷി നടത്തി കോടികൾ സമ്പാദിക്കുന്നു. ശ്രീ. പി. കെ. കുഞ്ഞാലിക്കുട്ടി സ്വർണ്ണകച്ചവടം നഷ്ടമെന്നാണ് പറഞ്ഞത്. സ്വർണ്ണകച്ചവടം നഷ്ടമായിപ്പോയതുകൊണ്ടാണ് നിക്ഷേപകർക്ക് പണം തിരിച്ചുകൊടുക്കാൻ കഴിയാതിരുന്നത് എന്നാണ്. അപ്പോൾ സ്വർണ്ണകച്ചവടം നഷ്ടം, ഇഞ്ചി കച്ചവടം ലാഭം എന്ന പുതിയ മെത്തേഡ് നമുക്ക്

കാണിച്ചതന്നു; അവരുടെ കൂടാരമല്ലേ ഇത്. പയ്യോളി എക്സ്പ്രസ്, ശ്രീമതി പി. ടി. ഉഷയെക്കുറിച്ച് നമ്മൾ കേട്ടിട്ടുണ്ട്. പക്ഷേ ഇപ്പോൾ പുതിയൊരു എക്സ്പ്രസ് ഇറങ്ങിയിട്ടുണ്ട്, തൃക്കാക്കര എക്സ്പ്രസ് അതാണ് ഇന്ന് കേരളം കണ്ടുകൊണ്ടിരിക്കുന്നത്. മാതൃത്തോൺ ഓട്ടത്തേക്കാൾ ഒളിമ്പിക്സിൽ കൊണ്ടുപോയാൽ പ്രൈസ് വാങ്ങിക്കുന്ന തരത്തിലുള്ള ഓട്ടമാണ് തൃക്കാക്കരയിൽ കണ്ടത്. ഇവരുടെ കൂടാരമാണത്. കഴിഞ്ഞ തദ്ദേശസ്വയംഭരണ തിരഞ്ഞെടുപ്പിൽ ഏലംകുളം പഞ്ചായത്ത് ജയിച്ചത് എങ്ങനെയെന്നാണ് ശ്രീ. മഞ്ഞളാംകുഴി അലി പറഞ്ഞത്. ഏലംകുളത്ത് എട്ടും എട്ടും പതിനാറ് സീറ്റാണ് അവിടെ ആകെയുള്ളത്. അതിലെ എട്ട് സീറ്റിൽ ഒരു സീറ്റ് വെൽഫെയർ പാർട്ടിയാണ്. നറുക്കെടുപ്പിലാണ് അത് കിട്ടിയത്. വെൽഫെയർ പാർട്ടിയെ കൂട്ടുപിടിച്ചതുകൊണ്ടാണ് ഞങ്ങൾക്കത് കിട്ടിയതെന്ന് പറയാനുള്ള ആർജ്ജവം ശ്രീ. മഞ്ഞളാംകുഴി അലി കാണിക്കണ്ടേ. എൽ.ഡി.എഫ്.-ന് എട്ട് സീറ്റ്, കോൺഗ്രസിനും ലീഗിനും വെൽഫെയർ പാർട്ടിക്കുംകൂടിയാണ് എട്ട്. എന്നിട്ടും നറുക്കെടുപ്പിലാണ് അത് കിട്ടിയത്.

നിലമ്പൂർ മുനിസിപ്പാലിറ്റി ചരിത്രത്തിലാദ്യമായി എൽ.ഡി.എഫ്. പിടിച്ചു.

മലപ്പുറം ജില്ലയിലെ നിലമ്പൂരിൽ മുസ്ലീം ലീഗിന് ഒരാറ്റു സീറ്റുപോലുമില്ല. കോണി ചിഹ്നത്തിൽ മത്സരിച്ച മുഴുവൻ പേരും പരാജയപ്പെട്ടു. അതാണ് നിലമ്പൂരിൽ സംഭവിച്ചത്. നമ്മുടെ ബഹുമാന്യനായ പി. കെ. ബഷീറിന്റെ പഞ്ചായത്ത്, അദ്ദേഹത്തിന്റെ ഭാര്യ പഞ്ചായത്ത് പ്രസിഡന്റായിരുന്ന പഞ്ചായത്ത് ഇന്ന് ആരാണ് ഭരിക്കുന്നത്? ശ്രീ. ഉമ്മൻ ചാണ്ടിയുടെ പഞ്ചായത്ത്, ശ്രീ. രമേശ് ചെന്നിത്തലയുടെ പഞ്ചായത്ത് ആരാണ് ഭരിക്കുന്നത്? ഈ യാഥാർത്ഥ്യം തിരിച്ചറിയണം. നിങ്ങൾ സ്വപ്നയെക്കുറിച്ച് പറഞ്ഞുകൊണ്ടിരിക്കുമ്പോൾ ജനങ്ങളുടെ സ്വപ്നത്തെക്കുറിച്ചുതന്നെയാണ് ഞങ്ങൾ ചിന്തിക്കുന്നത്. അവ യാഥാർത്ഥ്യമാക്കുന്നതിനുവേണ്ടിയുള്ള പ്രവർത്തനങ്ങളാണ് ഞങ്ങളുടെ മനസ്സിലുള്ളത്. തീർച്ചയായും കഴിഞ്ഞ കാലങ്ങളേക്കാൾ സമാനതകളില്ലാത്ത വികസനപ്രവർത്തനങ്ങളുമായി മുന്നോട്ടുപോകുന്ന ഒരു ഗവൺമെന്റാണിത്. ഇതെല്ലാം വന്നിട്ടും ഇവർ പഠിക്കാൻ തയ്യാറല്ല എന്നുള്ളതിന്റെ തെളിവല്ലേ; ഇവിടെ സഭാനാഥനെതിരെ, ആദ്യം ബഹുമാനപ്പെട്ട മുഖ്യമന്ത്രി രാജിവയ്ക്കണമെന്നുപറഞ്ഞാണ് ഇവർ സമരം തുടങ്ങിയത്. അതുകഴിഞ്ഞ് ഡോ. കെ. ടി. ജലീൽ എന്നാക്കി. മറന്നുപോയോ;

മറന്നുപോകുന്നതെന്താണ്?

മി. ചെയർമാൻ: താങ്കളുടെ സമയം കഴിഞ്ഞു.

ശ്രീ. എം. നൗഷാദ്: സർ, ബഹുമാനപ്പെട്ട മുഖ്യമന്ത്രി രാജിവയ്ക്കണം.

ഫുട്ബാൾ കമന്ററി പോലെയായിരുന്നല്ലോ. ദാ വരണം, ദേ വരണം, മുഖ്യമന്ത്രി ഏതാനും നിമിഷങ്ങൾക്കകം..., ഫുട്ബാൾ കമന്ററിപോലെ പറഞ്ഞുകൊണ്ടേയിരുന്നു. എന്നിട്ട് എന്ത് സംഭവിച്ചു? ഒരു ചുക്കും സംഭവിച്ചില്ല. കേരളത്തിന്റെ കരുത്തനായ, പ്രിയങ്കരനായ കേരളത്തിലെ ജനങ്ങളുടെ ക്യാപ്റ്റനായ സഖാവ് പിണറായി വിജയന്റെ രോമത്തിൽ തൊടാൻപോലും ഇവിടത്തെ ഒരു അന്വേഷണ ഏജൻസിക്കും കഴിഞ്ഞില്ല.

മി. ചെയർമാൻ: കൺക്ലൂഡ് ചെയ്യൂ.....

ശ്രീ. എം. നൗഷാദ്: സർ, ഇവിടെ ബി.ജെ.പി.-യെ

ഉപയോഗപ്പെടുത്തിക്കൊണ്ട് അവരുടെ കൈകളിലുള്ള ആയുധങ്ങളായ എൻ.ഐ.എ., സി.ബി.ഐ., ഇ.ഡി., സി. & എ.ജി., കസ്റ്റംസ് ഉൾപ്പെടെ ഉപയോഗപ്പെടുത്തി കേരളത്തിലെ ജനങ്ങളുടെ ക്ഷേമത്തിനും നാടിന്റെ വികസനത്തിനുമായി മുന്നോട്ട് പൊയ്ക്കൊണ്ടിരിക്കുന്ന, ലോകത്തിന്റെ

നെറുകയിൽ കേരളത്തിന്റെ മാനം വാനോളമുയർത്തിയ, അതിന് നേതൃത്വം കൊടുത്തുകൊണ്ട് മുന്നോട്ടുപോകുന്ന ഇടതുപക്ഷ ജനാധിപത്യമുന്നണി ഗവൺമെന്റിനെ ബി.ജെ.പി.-യുടെ കൈകളിലുള്ള ആയുധങ്ങളായ അന്വേഷണ ഏജൻസികളെ ഉപയോഗപ്പെടുത്തി തകർക്കാൻ പരിശ്രമിച്ചപ്പോൾ അതിന് ചൂട്ടുപിടിച്ച, കൂട്ടുനന്ന യു.ഡി.എഫ്., കേരളത്തിലെ പ്രബുദ്ധരായ ജനങ്ങൾ അവരുടെ കയ്യിലുള്ള വോട്ട് എന്ന വജ്രായുധമുപയോഗിച്ച് അതിനെ യെല്ലാം പ്രതിരോധിച്ച ചരിത്രമാണ്. അതാണ് കഴിഞ്ഞ തദ്ദേശസ്വയംഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പിൽ നാം കണ്ടത്. ആ യാഥാർത്ഥ്യം തിരിച്ചറിയണമെന്നു പറഞ്ഞുകൊണ്ട് ഈ നന്ദിപ്രമേയത്തെ അനുകൂലിച്ചുകൊണ്ട് ഞാൻ നിർത്തുന്നു.

ശ്രീ. മാത്യു ടി. തോമസ്: സർ, ഈ നന്ദിപ്രമേയത്തെ ഞാൻ അനുകൂലിക്കുന്നു. എല്ലാ കലണ്ടർ വർഷവും ആദ്യത്തെ സമ്മേളനം ബഹുമാനപ്പെട്ട ഗവർണ്ണറുടെ നയപ്രഖ്യാപന പ്രസംഗത്തോടുകൂടി ആരംഭിക്കണമെന്നും അതിനെത്തുടർന്ന് ആ പ്രസംഗത്തിന് നന്ദി രേഖപ്പെടുത്തുന്ന പ്രമേയം സഭയിൽ അവതരിപ്പിക്കണമെന്നുമുള്ളത്

ഭരണഘടനാ വ്യവസ്ഥയാണ്, കീഴ്കൈമാണ്. 2011-ലെ ശ്രീ. ഉമ്മൻചാണ്ടി സർക്കാർ അധികാരത്തിൽ വന്നതിനുശേഷമുള്ള നയപ്രഖ്യാപന പ്രസംഗവും അതിന് നന്ദി രേഖപ്പെടുത്തുന്ന പ്രമേയവും ഞാൻ ഓർക്കുകയാണ്. അന്ന് ആ പ്രമേയം അവതരിപ്പിച്ചത് ഇന്നത്തെ പ്രതിപക്ഷനേതാവും അന്ന് കെ.പി.സി.സി. പ്രസിഡന്റുമായിരുന്ന ശ്രീ. രമേശ് ചെന്നിത്തലയാണ്. അദ്ദേഹം അന്ന് ആ പ്രസംഗത്തിൽ ഊന്നിപ്പറഞ്ഞ ഒരു കാര്യം "Manifesto is our Bible, Manifesto is our Geetha, Manifesto is our Quran" എന്നാണ്. ഇംഗ്ലീഷിലാണ് അദ്ദേഹം അന്ന് ആ വാചകം പറഞ്ഞത്. 'ഞങ്ങളുടെ ബൈബിളും ഗീതയും പുറാനും ഈ മാനിഫെസ്റ്റോ ആണ് എന്ന് പറഞ്ഞുകൊണ്ടാണ് അദ്ദേഹം അവതരിപ്പിച്ചത്. ഞാൻ ആ പ്രസംഗം പ്രതിപക്ഷത്തെ ഒരു കക്ഷിനേതാവെന്ന നിലയിൽ ഇവിടെയിരുന്ന് കേട്ടതാണ്. അതിനുശേഷം ആ പ്രകടനപത്രിക, യു.ഡി.എഫ്.-ന്റെ മാനിഫെസ്റ്റോ ഒന്ന് തുറന്നുനോക്കാൻ യു.ഡി.എഫ്. നേതാക്കൾക്ക് അന്ന് കഴിഞ്ഞിരുന്നോ? 600 വാഗ്ദാനങ്ങൾ മാനിഫെസ്റ്റോയിൽ പറഞ്ഞതിൽ 573 എണ്ണം നടപ്പിലാക്കിയതിനുശേഷമാണ് ഞങ്ങൾ നിൽക്കുന്നതെന്ന് ഇവിടെ

കൃത്യമായി ഞങ്ങൾ പറയുന്നു. ഇനിയുള്ള സമയത്ത് ഞങ്ങൾ അത് നടപ്പിലാക്കും. യു.ഡി.എഫ്. അവരുടെ ബൈബിളും ഗീതയും ചുറ്റുമായി വിശേഷിപ്പിച്ച മാനിഫെസ്റ്റോയിൽ പറഞ്ഞ എത്ര കാര്യങ്ങൾ നടപ്പിലാക്കിയെന്ന് ഞാൻ ചോദിക്കുന്നില്ല. എത്ര വാഗ്ദാനങ്ങൾ ഉണ്ടായിരുന്നുവെന്നെങ്കിലും ഓർത്തുപറയാൻ യു.ഡി.എഫ്.-ന് കഴിയുമോ? അവിടെ വ്യത്യസ്തമായ ഒരു കാഴ്ചപ്പാട്, ജനങ്ങളോട് എന്ത് വാഗ്ദാനങ്ങൾ പറഞ്ഞ് അധികാരത്തിൽ വന്നോ ആ വാഗ്ദാനങ്ങൾ ഒന്നൊന്നായി നടപ്പിലാക്കി, ഏറ്റവും കൃത്യമായി ഇനിയുള്ള സമയത്ത് ബാക്കിയുള്ള 27 കാര്യങ്ങൾകൂടി നടപ്പിലാക്കുമെന്ന് ജനങ്ങളുടെ മുമ്പിൽ ഉറപ്പുനൽകിക്കൊണ്ടാണ് ഇടതുപക്ഷ ജനാധിപത്യമുന്നണി സർക്കാർ മുന്നേറിക്കൊണ്ടിരിക്കുന്നത്. തദ്ദേശസ്വയംഭരണ സ്ഥാപന തെരഞ്ഞെടുപ്പുകളിൽ വമ്പിച്ച തോൽവി അവർക്കുണ്ടായി. അവരത് അംഗീകരിക്കുന്നു. അതിൽ എനിക്ക് സംതൃപ്തിയുണ്ട്. പക്ഷേ അവർ പറയുന്നത് എന്താണ്? തദ്ദേശസ്വയംഭരണ സ്ഥാപന തെരഞ്ഞെടുപ്പ് കഴിഞ്ഞപ്പോൾ ഞങ്ങൾ ഉഷാരായി, ഞങ്ങൾ പ്രവർത്തനസജ്ജരായി, ആ തോൽവിയിൽനിന്ന്

പാഠമുൾക്കൊണ്ടുകൊണ്ട് നിയമസഭാ തെരഞ്ഞെടുപ്പിലേയ്ക്ക് ഞങ്ങൾ തയ്യാറെടുത്ത് കഴിഞ്ഞിരിക്കുന്നു, ഞങ്ങൾ നല്ല രീതിയിൽ പ്രവർത്തിക്കാൻ പോകുകയാണ്. അങ്ങനെ നല്ല രീതിയിൽ പ്രവർത്തിച്ചിട്ട് വല്ല കാര്യവുമുണ്ടോ? തെരഞ്ഞെടുപ്പുകളിൽ പ്രചരണങ്ങളിലൂടെ കിട്ടുന്ന പ്രസംഗങ്ങളും സന്ദേശങ്ങളുമല്ല ജനങ്ങൾ സ്വീകരിക്കുന്നത്. ജനങ്ങൾക്ക് അവരുടെ മുമ്പിലുള്ള അനുഭവങ്ങളാണ് പ്രധാനം. ആ അനുഭവങ്ങൾ കഴിഞ്ഞ കാലത്തെ യു.ഡി.എഫ്. സർക്കാരുമായി ഇപ്പോഴത്തെ ഇടതുപക്ഷ ജനാധിപത്യമുന്നണി സർക്കാരിന്റെ പ്രവർത്തനങ്ങളെ തട്ടിച്ചുനോക്കിക്കൊണ്ടാണ് ജനങ്ങൾ വിലയിരുത്തുന്നത്. 2011 മുതൽ 2016 വരെ ഈ സംസ്ഥാനം ഭരിച്ച സർക്കാർ എന്തൊക്കെ ചെയ്തു, എന്തൊക്കെ ചെയ്തില്ല എന്നുള്ള വിശദാംശങ്ങളിലേയ്ക്ക് ഞാൻ ഇപ്പോൾ പോകുന്നില്ല. പക്ഷേ, 2016-ലെ അവസ്ഥയിലേയ്ക്ക് ഈ നാട് തിരികെ പോകാൻ കേരളത്തിലെ പൊതുസമൂഹം, ഒരു ശരാശരി കേരളീയൻ ഇഷ്ടപ്പെടുന്നില്ല എന്ന തിരിച്ചറിവെങ്കിലും നിങ്ങൾക്കുണ്ടാകണം. അതുകൊണ്ട് ജനങ്ങളെ സംബന്ധിച്ച് അവരെ നിയന്ത്രിക്കുന്ന, നയിക്കുന്ന പ്രധാനപ്പെട്ട വികാരം അവരുടെ അനുഭവങ്ങളാണ്. അനുഭവങ്ങൾ എണ്ണിയെണ്ണി പറയാൻ

നിരവധിയുണ്ട്. യു.ഡി.എഫ്. ആ കാലഘട്ടങ്ങളിൽ, പ്രത്യേകിച്ച് അന്നത്തെ മുഖ്യമന്ത്രിയായിരുന്ന ബഹുമാന്യനായ ഉമ്മൻ ചാണ്ടി ഉപയോഗിച്ചിരുന്ന രണ്ട് വാക്കുകളാണ്. ഞങ്ങളുടെ ഗവൺമെന്റിന്റെ മുഖമുദ്ര രണ്ട് കാര്യങ്ങളിലാണെന്ന് അവർ പറഞ്ഞുകൊണ്ടിരുന്നതാണ്. ഒന്ന്, വികസനം. രണ്ട്, കരുതൽ. വികസന കാര്യങ്ങളിൽ യു.ഡി.എഫ്. ഗവൺമെന്റിന് ഈ ഗവൺമെന്റുമായി എന്തെങ്കിലും താരതമ്യമുണ്ടോ? കഴിഞ്ഞ ഗവൺമെന്റ് ഉപേക്ഷിച്ചുകളഞ്ഞതും നടക്കില്ല, അപ്രായോഗികമെന്ന് പറഞ്ഞ് മുദ്രകുത്തിയതുമായ എത്രയോ പദ്ധതികൾ പുനരുജ്ജീവിപ്പിക്കാൻ ഈ ഗവൺമെന്റിന് കഴിഞ്ഞു. അതിന്റെ പട്ടികയിലേക്ക് ഞാൻ പോകുന്നില്ല. അതിനെക്കുറിച്ച് നേരത്തെയുള്ള പ്രസംഗങ്ങളിൽ പറഞ്ഞു. വികസനരംഗത്ത് കഴിഞ്ഞ ഗവൺമെന്റിന്റെ കാലഘട്ടത്തേക്കാൾ നല്ല റോഡുകൾ, മെച്ചപ്പെട്ട ആശുപത്രികൾ, ഹൈടെക് ക്ലാസുകൾ, മെച്ചപ്പെട്ട പൊതുവിതരണ സമ്പ്രദായം, കിറ്റുകൾ, പൊതുമേഖലാ വ്യവസായങ്ങൾ ലാഭകരമാകുന്നു, അങ്ങനെ വികസന രംഗത്ത് ഒരു താരതമ്യ പഠനത്തിന് കേരളത്തിലെ ജനങ്ങൾ തയ്യാറാകുകയാണ്. ഞാൻ മുന്പേ പറഞ്ഞു, മാനിഫെസ്റ്റോയെ സംബന്ധിച്ച് അന്നത്തെ കെ.പി.സി.സി.

പ്രസിഡന്റ് പറഞ്ഞ കാര്യം. ആ ഗവൺമെന്റിന്റെ കാലഘട്ടത്തിലുടനീളം അവരുടെ മുഖമുദ്രയെന്ന് പറഞ്ഞ വികസന കാര്യങ്ങളിൽ ആ ഗവൺമെന്റ് ചെയ്തിരുന്നെങ്കിൽ കൂടുതൽ ഞാൻ പറയും, പൊതുസമൂഹം പറയും. കേരള രൂപീകരണത്തിന് ശേഷം ഇത്രമാത്രം വികസന പ്രവർത്തനങ്ങൾ ഈ സംസ്ഥാനത്തുണ്ടായ ഒരു കാലഘട്ടമില്ല. കേരളത്തിന്റെ വികസനത്തിന്, വളർച്ചയ്ക്ക് അടിത്തറയിട്ടത് ഒന്നാമത്തെ ഇ.എം.എസ്. ഗവൺമെന്റാണ്. ഇന്ന് മെച്ചപ്പെട്ട പൊതുവിദ്യാഭ്യാസ സമ്പ്രദായം ഉണ്ടായതും മറ്റ് സംസ്ഥാനങ്ങളുമായി താരതമ്യപ്പെടുത്തുമ്പോൾ പൊതുജനാരോഗ്യ മേഖലയിൽ മെച്ചപ്പെട്ട നിലവാരം പുലർത്താൻ കഴിയുന്നതുമാകെ ആ അടിത്തറയിൽനിന്ന് ആരംഭിച്ചതാണെങ്കിലും ഈ കാലഘട്ടത്തിൽ നടന്നത്ര തോതിൽ ഒരു വികസന സമ്പ്രദായം ഞങ്ങളുടെ ഗവൺമെന്റുകളുടെ കാലഘട്ടത്തിൽപ്പോലും ഉണ്ടായിട്ടില്ല. ഒരു താരതമ്യവും അതുമായിട്ടില്ല. കരുതൽ ആ ഗവൺമെന്റിന്റെ കാലഘട്ടത്തിലായിരുന്നോ ഈ ഗവൺമെന്റിന്റെ കാലഘട്ടത്തിലാണോ കൂടുതലുള്ളത്? കേവലം 500 രൂപ പെൻഷൻ 18 മാസം കുടിശ്ശിക വരുത്തിയിട്ടല്ലേ ആ ഗവൺമെന്റ് പോയത്. അത് 1500 രൂപയായി

എന്നമാത്രമല്ല, ഒരു മാസത്തെ കുടിശ്ശികയുമില്ലാതെ വീടുകളിൽ എത്തിച്ചുകൊടുക്കുന്ന കരുതലാണ് ഈ ഗവൺമെന്റ് നടത്തിക്കൊണ്ടിരിക്കുന്നത്. കർഷകരെ കരുതുന്ന ഒരു ഗവൺമെന്റാണിത്. പച്ചക്കറിക്ക് താങ്ങുവില നൽകുന്ന തരത്തിൽ നടപടിയെടുത്ത ഒരു ഗവൺമെന്റാണിത്. കരുതലും വികസനവും യു.ഡി.എഫ്. ഗവൺമെന്റിനേക്കാൾ, അവരുടെ മുഖമുദ്രയായി അവർ പ്രസംഗിച്ചുനടന്നത് ഏറ്റവും നന്നായി നടപ്പിലാക്കിയ ഒരു ഗവൺമെന്റാണ് കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റ്. വികസന പ്രവർത്തനങ്ങൾക്കും നാടിന്റെ വളർച്ചയ്ക്കും പണമില്ലായ്മ ഒരു തടസ്സമാകരുതെന്ന് തീരുമാനിച്ചു നടപടികൾ സ്വീകരിച്ച ഗവൺമെന്റാണിത്. ഇപ്പോൾ പല വേദികളിലായി കിഫ്ബിയെ സംബന്ധിച്ച് വിമർശനം ഉയർത്താറുണ്ട്. വായ്പയെടുത്താണ് വികസന പദ്ധതികൾ നടപ്പിലാക്കുന്നത്. വായ്പയെടുത്താൽ തിരിച്ചടയ്ക്കേണ്ട എന്നാണ് ചോദ്യം. പ്രതിപക്ഷം നിരന്തരമായി ഈ സഭയിലും സഭയുടെ പുറത്തും ഉന്നയിക്കുന്ന പ്രശ്നമാണിത്. ഇവിടെ നമ്മൾ എം.എൽ.എ.-മാരായി തെരഞ്ഞെടുക്കപ്പെട്ട് വരുമ്പോൾ നിയമസഭാ സെക്രട്ടേറിയറ്റിൽനിന്ന് നമുക്ക്

വാഹനം വാങ്ങാൻ വായ്പ തരുന്നെന്ന്. പണമുണ്ടായിട്ട് വാഹനം വാങ്ങിയാൽ പോരേ? എം.എൽ.എ. എന്ന നിലയിലുള്ള നമ്മുടെ പ്രവർത്തനങ്ങൾ ഏറ്റവും ഫലപ്രദമായി നടപ്പിലാക്കണമെങ്കിൽ ആദ്യ മാസം മുതൽതന്നെ നമുക്ക് വാഹനം വേണം. അഡ്വാൻസ് തരികയാണ്. അഡ്വാൻസ് നമ്മുടെ ശമ്പളത്തിൽനിന്ന് തിരിച്ചുപിടിക്കും. ഈ കാലാവധി കഴിയുമ്പോൾ ആ വായ്പ വായ്പയല്ലാതായി മാറും, വാഹനം നമ്മുടേതായി മാറും. പക്ഷേ എം.എൽ.എ. എന്ന നിലയിൽ ഫലപ്രദമായി പ്രവർത്തിക്കാൻ ഒരു വാഹനം എം.എൽ.എ.-യ്ക്ക് ആവശ്യമായതുകൊണ്ട് നിയമസഭാ സെക്രട്ടേറിയറ്റ് ഞങ്ങൾക്ക് വാഹനത്തിന് വായ്പ നൽകുന്നു, തിരിച്ചുപിടിക്കുന്നു. അതുകൊണ്ട് ഈ അഞ്ച് വർഷക്കാലം എം.എൽ.എ. എന്ന നിലയിലുള്ള പ്രവർത്തനങ്ങളിൽ വാഹനമില്ലായ്മ ഒരു പ്രശ്നമല്ല. ഇതുപോലെയാണ് നമ്മുടെ നാട്ടിലെ വികസന പ്രവർത്തനങ്ങളും. അൻപത് കൊല്ലം കഴിഞ്ഞ് റോഡുകൾ നിർമ്മിച്ചാൽ മതിയോ? പത്ത് കൊല്ലം കഴിഞ്ഞ് കുടിവെള്ള പദ്ധതികൾ മതിയോ? ഇന്നുള്ള ആളുകൾക്ക് വെള്ളം വേണ്ട, വൈദ്യുതി വേണ്ട? അത് ഏറ്റവും ഫലപ്രദമായി നടപ്പിലാക്കാൻ കിഫ്ബിയിലൂടെ വായ്പ എടുത്താണെങ്കിൽപ്പോലും പണമില്ലായ്മ നമ്മുടെ

വികസനപ്രവർത്തനങ്ങൾക്ക് ഒരു തടസ്സമാകരുതെന്ന നിർബന്ധബുദ്ധിയോടുകൂടി പ്രവർത്തിച്ച ഗവൺമെന്റാണ് കേരളത്തിൽ കാലാവധി പൂർത്തിയാക്കാൻ പോകുന്നത്. മാനിഫെസ്റ്റോയിലെ കാര്യങ്ങൾ മാത്രമല്ലല്ലോ ചെയ്യേണ്ടി വരുന്നത്. വെള്ളപ്പൊക്കത്തെ നേരിടാമെന്ന് മാനിഫെസ്റ്റോയിൽ പറഞ്ഞിട്ടില്ല, അതുകൊണ്ട് ഞങ്ങൾ ചെയ്തില്ല എന്നാണോ ഗവൺമെന്റ് പറഞ്ഞത്? കൊവിഡ് വന്നു, മാനിഫെസ്റ്റോയിലില്ലാത്തതുകൊണ്ട് നടപടി എടുക്കാതിരുന്നോ? നമ്മുടെ നാട്ടിൽ എന്ത് ദുരന്തങ്ങളുണ്ടായാലും അവിടെ ഇടപെടുന്ന, ഫലപ്രദമായി നടപടികൾ സ്വീകരിക്കുന്ന ജനങ്ങളെ കാത്തുസൂക്ഷിക്കുന്ന സർക്കാരാണ് എന്ന സുരക്ഷിതത്വബോധം കേരളത്തിലെ ജനങ്ങൾക്ക് നൽകിക്കൊടുത്ത ഒരു ഗവൺമെന്റാണിത്. ഏറ്റവും മെച്ചപ്പെട്ട ക്രമസമാധാനനില കൈവരിച്ച സംസ്ഥാനമെന്ന് ഇന്ത്യാ ടുഡേ കേരളത്തെ തെരഞ്ഞെടുക്കുമ്പോൾ ഏത് ദുരന്തമുഖത്തും തങ്ങളെ സംരക്ഷിക്കുന്ന ഒരു സർക്കാരായി കേരളത്തിലെ ജനങ്ങൾ പിന്നറായി വിജയൻ സർക്കാരിനെ വീക്ഷിക്കുകയാണെന്ന യാഥാർത്ഥ്യം നിങ്ങൾ തിരിച്ചറിയണം. തദ്ദേശസ്വയംഭരണ സ്ഥാപനങ്ങളിലെ തെരഞ്ഞെടുപ്പ് തോൽവിക്കൊണ്ട്

ഉഷാരായാലൊന്നും ജനങ്ങളുടെ ഈ അനുഭവങ്ങൾ മാറാൻ പോകുന്നില്ലെന്ന തിരിച്ചറിവ് നിങ്ങൾക്കുണ്ടാകണം. ജനങ്ങൾ സർക്കാരിനെയും ഭരണപക്ഷത്തെയും മാത്രമല്ല വിലയിരുത്തുന്നത്, പ്രതിപക്ഷത്തെയും വിലയിരുത്താൻ ശേഷിയുള്ളവരാണ് കേരളത്തിലെ ജനങ്ങൾ. ഭരണമികവിന്റെ തിളക്കം കുറയ്ക്കാനുള്ള കുൽസിത പ്രവർത്തനങ്ങളിൽ പ്രതിപക്ഷം നിരന്തരമായി ഇടപെടുന്നുവെന്നത് ജനങ്ങൾക്ക് തിരിച്ചറിയാൻ കഴിയുന്നുണ്ട്. ഒരുപക്ഷെ അത് പ്രതിപക്ഷത്തിന്റെ ജോലിയായിരിക്കാം. ഞങ്ങളും പ്രതിപക്ഷത്തിരുന്നപ്പോൾ സർക്കാരിന് അധികം തിളക്കം കിട്ടാതിരിക്കാൻ ശ്രമിച്ചിട്ടുണ്ട്. പക്ഷെ, ജനങ്ങൾക്ക് കിട്ടേണ്ട ക്ഷേമപ്രവർത്തനങ്ങളുടെ ഗുണം നഷ്ടപ്പെടുത്തിക്കളയാനുള്ള നടപടികൾ ഏറ്റവും ഗുഡമായി നടപ്പിലാക്കുന്ന പ്രതിപക്ഷമാണ് കേരളത്തിലേത് എന്ന് ജനങ്ങൾ വിലയിരുത്തിക്കൊണ്ടിരിക്കുകയാണ്. ഗവൺമെന്റിന്റെ തിളക്കം ഇല്ലാതാക്കാൻവേണ്ടിയുള്ള ശ്രമം സ്വാഭാവികമായും പ്രതിപക്ഷത്തിന് ചെയ്യാമെങ്കിലും ഭരണനേട്ടങ്ങൾ ഗുണഭോക്താക്കളിൽ എത്താതിരിക്കാനുള്ള പരിശ്രമമാണ് ഇപ്പോൾ കണ്ടത്. ഏറ്റവും അവസാനം ലൈഫ് പദ്ധതി. രണ്ടര

ലക്ഷത്തോളം വീടുകൾ പൂർത്തീകരിച്ചുകഴിഞ്ഞു. ശരാശരി ഒരു വീട്ടിൽ നാലുപേരുടെങ്കിൽ പത്ത് ലക്ഷം ആളുകൾക്ക് സുരക്ഷിതമായി കിടന്നുറങ്ങാനുള്ള വീടുകൾ നിർമ്മിച്ചുകഴിഞ്ഞു. അവിടെയാണ് 140 വീടുകളെ സംബന്ധിച്ച് പരാതി ഉയർന്നത്. ഞാൻ അല്പം കണക്ക് പഠിച്ചതുകൊണ്ട് കണക്കുകൂട്ടി നോക്കി, 99.95 ശതമാനം വീടുകളെ സംബന്ധിച്ച് പരാതിയില്ല, 0.05 ശതമാനം വീടുകളെ സംബന്ധിച്ച് പരാതിയുണ്ടാക്കി ലൈഫ് പദ്ധതിയെ മുഴുവൻ തകർത്തുകളഞ്ഞത് ജനങ്ങൾക്ക് അതിന്റെ പ്രയോജനം കിട്ടാതിരിക്കാൻവേണ്ടിയുള്ള പദ്ധതികൾക്കാണ് ഇവർ പരിശ്രമിച്ചുകൊണ്ടിരിക്കുന്നത്. ഈ പരിശ്രമങ്ങൾ സ്വന്തമായി വിജയിപ്പിക്കുവാൻ ആകില്ലെന്ന തിരിച്ചറിവ് യു.ഡി.എഫ്.-നുണ്ട്. അതുകൊണ്ടാണ് ദേശീയ തലത്തിൽ രാഷ്ട്രീയമായി ഭിന്നഭിശയിൽ നിൽക്കുന്നവരാണെങ്കിൽപ്പോലും കേരള ഗവൺമെന്റിന്റെ പ്രതിച്ഛായ നശിപ്പിക്കാൻ അല്ലെങ്കിൽ അതിനപ്പുറത്തേയ്ക്ക് അത് നടത്തുന്ന പ്രവർത്തനങ്ങളും നേട്ടങ്ങളും ജനങ്ങൾക്ക് ലഭിക്കാതിരിക്കാൻ അവർ ബി.ജെ.പി.-യെയും ബി.ജെ.പി. ഗവൺമെന്റിന്റെ ഏജൻസികളെയും കൂട്ടുപിടിച്ചിരിക്കുന്നത്. പ്രളയ

കാലത്ത് സാലറി ചലഞ്ചിനെ എതിർത്തതാരാണ്? യു.ഡി.എഫ്.-ഉം ബി.ജെ.പി.-യും.

മി. ചെയർമാൻ: അങ്ങയുടെ സമയം അവസാനിച്ചിരിക്കുകയാണ്.

ശ്രീ. മാത്യു ടി. തോമസ്: ഒരു മിനിറ്റുകൂടി, ഇപ്പോൾ അവസാനിപ്പിക്കാം.

വെള്ളപ്പൊക്കകാലത്ത് വിദേശരാജ്യത്തുനിന്നും സഹായം വാങ്ങരുതെന്ന് പറഞ്ഞതാരാണ്? യു.ഡി.എഫ്.-ഉം ബി.ജെ.പി.-യും. ബഹുമാനപ്പെട്ട മന്ത്രിമാർ വിദേശത്തുപോയി സഹായം വാങ്ങാനോ വിഭവം ശേഖരിക്കാനോ പാടില്ലെന്ന് പറഞ്ഞതാരാണ്? മന്ത്രിമാർ ഭിക്ഷയാചിക്കാൻ പോകുന്നു എന്നുപറഞ്ഞ ഒരു ബഹുമാന്യ അംഗം ഇവിടെയുണ്ട്. ബി.ജെ.പി.യും പോകാൻ അനുമതി നൽകിയിരുന്നില്ല. എല്ലാ കാര്യങ്ങളിലും ഒരുമിച്ചുനിന്ന ഈ ഗവൺമെന്റിനെ എതിർക്കാൻവേണ്ടി ശ്രമിക്കുകയാണ്. കേര സമരങ്ങളെ സംബന്ധിച്ച് ഇവിടെ സൂചിപ്പിച്ചു. പ്രതിപക്ഷം വലിയൊരു സമരത്തിലേയ്ക്കിറങ്ങിത്തീരിച്ചല്ലോ, ആ സമരത്തിന്റെ മുദ്രവാക്യം എന്തായിരുന്നു? 'പിണറായി വിജയൻ രാജിവയ്ക്കണം'. രണ്ടാഴ്ചത്തെ സമരം കഴിഞ്ഞപ്പോൾ ഇവിടെയുണ്ടായിരുന്ന പ്രതിദിന കോവിഡ് രോഗികളുടെ എണ്ണം 100-ൽ നിന്നും 5000 ആയി വർദ്ധിച്ചു.

അപ്പോൾ പ്രതിപക്ഷനേതാവ് പറഞ്ഞു, 'സമരം ലക്ഷ്യം കണ്ടു, അതുകൊണ്ട് ഞങ്ങൾ സമരം അവസാനിപ്പിക്കുകയാണ്' എന്ന്. എന്നാൽ ശ്രീ. പിണറായി വിജയൻ രാജി വച്ചോ? ശ്രീ. പിണറായി വിജയൻ രാജി വയ്ക്കണം, ഡോ. കെ. ടി. ജലീൽ രാജി വയ്ക്കണം എന്നാവശ്യപ്പെട്ട് സമരം ആരംഭിച്ചവർ 100-ൽ നിന്നും കോവിഡ് രോഗികളുടെ എണ്ണം 5000 ആയി വർദ്ധിച്ചപ്പോൾ 'സമരം ലക്ഷ്യം കണ്ടു, സമരം അവസാനിപ്പിക്കുന്നു' എന്ന് പറഞ്ഞപ്പോൾ ഭരണപക്ഷത്തെയും ഗവൺമെന്റിനെയും വിലയിരുത്തുന്നതുപോലെതന്നെ പ്രതിപക്ഷത്തിനെയും വിലയിരുത്തുന്ന പ്രബുദ്ധരായ ജനതയെ ഉൾക്കൊള്ളുന്ന ഒരു നാടാണ് കേരളമെന്നത് മറന്നുപോകരുത്. രാജ്യത്തുണ്ടായ പല നടപടികളിലും വ്യക്തമായ രാഷ്ട്രീയ ദിശാബോധത്തോടുകൂടി ഇടപെട്ട ഒരു മുന്നണിയും ഗവൺമെന്റുമാണ് ഈ സംസ്ഥാനത്തുള്ളത്. നോട്ട് പിൻവലിക്കൽ ഈ രാജ്യത്തിന്റെ സമ്പദ്ഘടനയെ തകർക്കുമെന്ന് ആദ്യം പറഞ്ഞത് കേരളമാണ്. പൗരത്വ ഭേദഗതി നിയമം ഫെഡറൽ സംവിധാനത്തെയും മതേതരത്വത്തെയും തകർക്കുമെന്ന് പറഞ്ഞ് നിലപാടെടുത്ത് അതിനുവേണ്ടി തെരുവിലിറങ്ങാൻ വേണ്ടി തയ്യാറായത് ഇടതുപക്ഷ

ജനാധിപത്യമുന്നണിയാണ്. കേന്ദ്ര ഗവൺമെന്റ് ഇന്ന് കൊണ്ടുവന്നിരിക്കുന്ന പുതിയ കാർഷിക നിയമങ്ങൾ കർഷക വിരുദ്ധമാണെന്നുള്ള നിലപാടെടുത്ത ഗവൺമെന്റാണിത്. ജനങ്ങളെ സുരക്ഷിതമായി മുന്നോട്ട് നയിക്കുന്ന, നാട്ടിൽ വികസനം കൊണ്ടുവരുന്ന, ജനങ്ങളെ സംരക്ഷിക്കുന്ന, ക്ഷേമ പ്രവർത്തനങ്ങൾ നടപ്പിലാക്കുന്ന, സുവ്യക്തമായ രാഷ്ട്രീയ നിലപാടെടുത്ത് മുന്നോട്ടുപോകുന്ന ഇടതുപക്ഷ ജനാധിപത്യമുന്നണി കേരളത്തിന്റെ രാഷ്ട്രീയം തിരുത്തിക്കുറിക്കാൻ പോകുകയാണ്. ഭരണതുടർച്ച ഉണ്ടാകാൻ പോകുന്നു എന്നത് ഈ നാട് അംഗീകരിച്ചിരിക്കുന്ന യാഥാർത്ഥ്യമാണെന്നു പറഞ്ഞുകൊണ്ട് ഈ പ്രമേയത്തെ ഞാൻ അനുകൂലിക്കുകയാണ്.

ശ്രീമതി ഷാനിമോൾ ഉസ്മാൻ: സർ, ഈ പ്രമേയത്തെ ഞാൻ ശക്തമായി എതിർക്കുകയാണ്.

മി. ചെയർമാൻ: ശ്രീമതി ഷാനിമോൾ ഉസ്മാൻ സീറ്റിൽ ഇരുന്ന് സംസാരിക്കാവുന്നതാണ്.

ശ്രീമതി ഷാനിമോൾ ഉസ്മാൻ: സർ, സീറ്റിലിരുന്ന് സംസാരിക്കാൻ അനുവദിച്ചതിൽ ഞാൻ നന്ദി രേഖപ്പെടുത്തുന്നു. ഇവിടെ ഇന്നലെ മുതൽ

നടക്കുന്ന പ്രസംഗങ്ങൾ കേൾക്കുമ്പോൾ ചരിത്രത്തിലാദ്യമായിട്ട് ഒരു തെരഞ്ഞെടുപ്പ് കേരളത്തിൽ നടന്നതുപോലെയാണ് തോന്നുന്നത്. ബഹുമാനപ്പെട്ട മുഖ്യമന്ത്രിപോലും പറയുന്നത്, പഞ്ചായത്ത് തെരഞ്ഞെടുപ്പിന്റെ വിജയം നിങ്ങൾ കണ്ടില്ലേ എന്നാണ്. പഞ്ചായത്ത് തെരഞ്ഞെടുപ്പിന്റെ വിജയം കണ്ടില്ലേ എന്ന് ചോദിക്കുന്നവരോട് ഞങ്ങൾക്ക് ചോദിക്കാനുള്ളത്, 2019-ലെ പാർലമെന്റ് തെരഞ്ഞെടുപ്പിലെ വിജയം നിങ്ങൾ കണ്ടില്ലായിരുന്നോ എന്നാണ്? അന്ന് ധർമ്മികത പറഞ്ഞുകൊണ്ട് നിങ്ങൾ ഏതെങ്കിലും തരത്തിലുള്ള പ്രസ്താവന നടത്താൻ തയ്യാറായിരുന്നോ? ശ്രീ. പിണറായി വിജയന്റെ നേതൃത്വത്തിലുള്ള ഇടതുപക്ഷ ജനാധിപത്യമുന്നണി ഗവൺമെന്റ് ചരിത്രത്തിൽ ഇടംപിടിച്ച ഒരു ഗവൺമെന്റാണ്, അതിന് യാതൊരു സംശയവുമില്ല. അത് ഏത് കാര്യത്തിലാണെന്ന് മനസ്സിലാക്കണം. ഇന്ത്യയിലെ എൻഫോഴ്സ്മെന്റ് ഡയറക്ടറേറ്റം കസ്റ്റംസും സി.ബി.ഐ.-ഉം അന്താരാഷ്ട്ര തലത്തിലുള്ള ഇന്റർപോൾ പോലും വട്ടംകറങ്ങുന്ന ഒരു പ്രദേശമായി കേരളത്തിന്റെ തലസ്ഥാനമായ തിരുവനന്തപുരത്തെ മാറ്റിയെടുത്തതിനാണ് ഇടതുപക്ഷ ജനാധിപത്യമുന്നണി ഗവൺമെന്റ് ചരിത്രത്തിൽ സ്ഥാനം

പിടിച്ചിരിക്കുന്നത്. ഇവിടെ ഇരിക്കുമ്പോൾ, ഇപ്പോഴത്തെ കോവിഡ് കാലഘട്ടത്തിൽ ആരുടെയും മുഖഭാവങ്ങൾ കാണാൻ സാധിക്കില്ല, പക്ഷെ നെഞ്ചിടിപ്പ് നന്നായി കേൾക്കാം. പലയാളുകളുടെയും വീടിന്റെ വാതിൽക്കൽ കസ്റ്റംസ് നിൽക്കുകയാണ്, പലയാളുകളുടെയും വീടിന്റെ വാതിൽക്കൽ ഇ.ഡി. നിൽക്കുകയാണ്. പലരുടെയും വീടിനകത്തേയ്ക്ക് അവർ കയറിച്ചെന്നിരിക്കുന്നു എന്നുള്ള പിന്നാമ്പുറ ചർച്ചകളും നാട്ടിൽ നടക്കുന്നുണ്ടെന്ന് ഓർമ്മപ്പെടുത്തുവാൻ ഞാൻ ആഗ്രഹിക്കുകയാണ്. കേരളത്തിന്റെ ചരിത്രത്തിലാദ്യമായി തെരഞ്ഞെടുക്കപ്പെട്ട ചില കെട്ടിടങ്ങളിൽ മാത്രം ഇടിമിന്നലുണ്ടായത് ഈ ഗവൺമെന്റിന്റെ കാലഘട്ടത്തിലല്ലേ? ആ ഇടിമിന്നലിൽ ചില സി.സി.ടി.വി. ക്യാമറകളും സെർവറുകളും മാത്രം തെരഞ്ഞുപിടിച്ച് നശിപ്പിക്കപ്പെട്ടത് ഈ ഗവൺമെന്റിന്റെ കാലഘട്ടത്തിലല്ലേ? ഈ ഗവൺമെന്റ് അഴിമതിയിൽ മുങ്ങിക്കുളിച്ചിരിക്കുകയാണ്. ഡോളർ കടത്തിനെക്കുറിച്ചും സ്വർണ്ണ കടത്തിനെക്കുറിച്ചും അവയവകടത്തിനെക്കുറിച്ചുമടക്കമുള്ള വാർത്തകൾ വരുമ്പോൾ എന്റെ പ്രിയപ്പെട്ട സുഹൃത്തുക്കൾ പറയുകയാണ് ഈ സർക്കാർ ജനങ്ങൾക്കൊപ്പം നിൽക്കുകയാണെന്ന്. അഴിമതിയിൽ മുങ്ങിക്കുളിച്ചിരിക്കുന്ന

ഈ സർക്കാരിന്റെ എത്രയോ ഉദാഹരണങ്ങൾ കഴിഞ്ഞ ഏറെ ദിവസങ്ങളായി കേരളത്തിലെ പൊതു സമൂഹം ചർച്ച ചെയ്തുകൊണ്ടിരിക്കുകയാണ്. കഴിഞ്ഞ കുറേ നാളുകളായി ഏറ്റവും കൂടുതൽ ദുര്യോഗം ഉണ്ടായിട്ടുള്ള കേരളത്തിലെ ചെറുപ്പക്കാരുടെ സംഘടന ഏതാണെന്ന് ചോദിച്ചാൽ സങ്കടത്തോടുകൂടി ഞാൻ പറയും അത് ഡി.വൈ.എഫ്.ഐ. ആണെന്ന്. അതിനുമുണ്ട് കാരണങ്ങൾ. ഏതെങ്കിലും തരത്തിലുള്ള രാഷ്ട്രീയ ചെയ്തികളെ ന്യായീകരിക്കേണ്ടിവന്നാൽ അതിൽ രാഷ്ട്രീയമുണ്ടെന്ന് നമുക്ക് മനസ്സിലാക്കാം. പക്ഷെ മയക്കുമരുന്നും രാജാക്കന്മാരെയും അന്താരാഷ്ട്ര മയക്കുമരുന്നും ബന്ധമുള്ളയാളുകളെപ്പോലും ന്യായീകരിക്കേണ്ട ഗതികേട് വന്നിട്ടുള്ള ചെറുപ്പക്കാരെ ഓർത്തുകൊണ്ട് ഞാൻ ഈ അവസരത്തിൽ ദുഃഖം രേഖപ്പെടുത്തുകയാണ്. ഓരോ ദിവസവും നടക്കുന്നത് നമ്മൾ കണ്ടുകൊണ്ടിരിക്കുകയല്ലേ. ടെലിവിഷൻ ചാനലുകളിൽ വന്നിരുന്ന് അന്താരാഷ്ട്ര തലത്തിൽ ഡോളർ കടത്ത് കേസിലടക്കം ബന്ധമുള്ളയാളുകളെ നിങ്ങൾ ന്യായീകരിക്കുമ്പോൾ നിങ്ങളോട് പറയാനുള്ളത്, അടിപ്രായ സ്വാതന്ത്ര്യത്തിനുവേണ്ടി കഴിഞ്ഞ കാലങ്ങളിൽ സമരം ചെയ്ത ആളുകളാണ് നിങ്ങൾ എന്നാണ്. ബഹുമാന്യനായ ശ്രീ. റ്റി. വി. രാജേഷിനെ

പോലെയുള്ളവർ ചങ്ങല പൊട്ടിച്ച് പുറത്തുവരാൻ തയ്യാറാകണമെന്നാണ് വിനയപൂർവ്വം എനിക്കിവിടെ സൂചിപ്പിക്കാനുള്ളത്. എന്താണ് ഗവർണ്ണറുടെ പ്രസംഗത്തിലുള്ളത്? എന്റെ കയ്യിൽ 2016, 2017, 2021 എന്നീ വർഷങ്ങളിലെ പ്രസംഗങ്ങളുണ്ട്. കഴിഞ്ഞ വർഷങ്ങളിലെ പ്രസംഗങ്ങൾ പരിശോധിച്ചാൽ, അതിൽ രണ്ട് മൂന്നെണ്ണം ഞാൻ സൂചിപ്പിക്കാം, 2021-ലെ പ്രസംഗത്തിലെ 61-ാമത്തെ ഖണ്ഡികയിൽ പറയുന്നത്, മത്സ്യത്തൊഴിലാളികളുടെ പുനരധിവാസ പദ്ധതിയായ പുനർഗേഹം 2022-ൽ പൂർത്തിയാക്കുമെന്നാണ്. 2017-ൽ ഗവർണ്ണറുടെ പ്രസംഗത്തിൽ മത്സ്യത്തൊഴിലാളി കുടുംബങ്ങളെ തീരത്തുനിന്നും 200 മീറ്റർ അകലെയുള്ള പ്രദേശങ്ങളിൽ പുനരധിവാസിപ്പിക്കുന്നതിനുള്ള പദ്ധതി ആവിഷ്കരിക്കുമെന്ന് പ്രഖ്യാപിച്ചിരുന്നു. അതിൽ എന്തെങ്കിലും നടപടി സ്വീകരിക്കാൻ കഴിഞ്ഞോ? കഴിഞ്ഞില്ല. 2017-ൽ പറഞ്ഞു, കൂടുതൽ റീജിയണൽ ഫിഷറീസ് ടെക്നിക്കൽ സ്കൂളുകൾ സ്ഥാപിക്കുമെന്ന്. എന്തെങ്കിലും നടപടി സ്വീകരിക്കാൻ കഴിഞ്ഞോ? കഴിഞ്ഞില്ല. ഭാരതപ്പുഴ പോലുള്ള ഒരു പ്രധാന നദീതടത്തെ പങ്കാളിത്ത സമീപനത്തിലൂടെ ശാസ്ത്രീയമായ ക്യാച്ച്മെന്റ് ഏരിയ പരിപാലനത്തിനായി ഏറ്റെടുക്കുമെന്ന് 2017-ൽ പറഞ്ഞിരുന്നു.

പ്രഖ്യാപനങ്ങൾ നടത്താനും ഇതുപോലെയുള്ള കാര്യങ്ങൾ ആവർത്തിച്ചാവർത്തിച്ച് പറയാനും എളുപ്പമാണ്. പക്ഷെ യാതൊരു കാരണവശാലും ഇനി ഒരിക്കലും ജനങ്ങളുടെ മുന്നിൽ കള്ളത്തരങ്ങൾ തെളിയിപ്പിച്ച് നിങ്ങൾക്ക് മുന്നോട്ടുപോകാൻ കഴിയില്ല എന്നുപറയാൻ ഞാൻ ആഗ്രഹിക്കുകയാണ്.

നമ്മുടെ നാട്ടിലെ സി.പി.ഐ.(എം)-ന്റെ ഓരോരോ പ്രസംഗങ്ങൾ നമ്മൾ കേട്ടിട്ടുണ്ട്. വെടിയുണ്ട വന്നാൽ വിരിമാറ് കാട്ടണമെന്ന് പാവപ്പെട്ട പാർട്ടി പ്രവർത്തകരോട് പറയും. സി.ബി.ഐ.-യുടെ കാൽവെട്ടം കണ്ടാൽ ഈ പാർട്ടി ക്ലാസ്സെടുക്കുന്ന നേതാക്കന്മാർക്ക് അപ്പോൾ നെഞ്ചുവേദന വരും, ഹാർട്ട് അറ്റാക്ക് വരും. പിന്നെ ആംബുലൻസിൽ കയറി സൈറനിട്ട് പെട്ടെന്നുതന്നെ തിരുവനന്തപുരത്തെ ആശുപത്രിയിലെത്തും. ഇതുപോലെയുള്ള കാര്യങ്ങൾ എത്ര ദിവസങ്ങളായി നമ്മൾ കാണുന്നു. അറസ്റ്റ് ചെയ്ത് ചോദ്യം ചെയ്യുമെന്ന് കാണുമ്പോൾ- ചോദ്യം ചെയ്യുമെന്ന് ഇതുവരെ ആരും അംഗീകരിച്ചിട്ടില്ല- ശ്രീ. എം. ശിവശങ്കർ അടക്കം കസ്റ്റംസുമായി കൂടിക്കാഴ്ച നടത്തുന്നുവെന്നാണ് പറയുന്നത്. അദ്ദേഹം ഇ.ഡി.-യുമായി കൂടിക്കാഴ്ച നടത്തുന്നുവെന്ന്

പറയുന്നവരോട് ഞാൻ ചോദിക്കട്ടേ, ഇത്തരത്തിലുള്ള ആളുകൾ എന്തുകൊണ്ട് മാന്യമായി ഒരു ചോദ്യം ചെയ്യലിനുപോലും തയ്യാറാകാതെ ഒളിച്ചോടുന്നു? ഇതെല്ലാം കേരളത്തിലെ പൊതുസമൂഹത്തിനറിയാം എന്നുമാത്രം ഈ അവസരത്തിൽ പറയാൻ ഞാൻ ആഗ്രഹിക്കുകയാണ്. മയക്കുമരുന്നുകേസിലൊക്കെ ഡി.വൈ.എഫ്.ഐ.-ക്ക് ഒരു നിലപാടിലേ; ഒരു യുവജന സംഘടന എന്നുള്ള നിലയിൽ അവർ അതിനെ ന്യായീകരിക്കുന്നവരാണെന്ന് നമ്മളാരും കരുതുന്നില്ല. പക്ഷെ, പല ആളുകളും IPC 511 സെക്ഷനുകൾ അടാക്ട് ചെയ്യുന്ന ആളുകളെ ന്യായീകരിക്കുന്നവരായി മാറിയിരിക്കുന്നു. ഇതെന്ത് ഗതികേടാണെന്ന് നമ്മൾ ആലോചിച്ചുനോക്കണം. കഴിഞ്ഞ ദിവസം ഇവിടെ ഒരു ബഹുമാന്യനായ അംഗം പറയുന്നതുകേട്ടു, കർഷകർ സമരം നടത്തുന്നു, ഈ സമരത്തെയൊക്കെ അവരാണ് നയിക്കുന്നതെന്ന്. ആരാണ് ഈ സമരത്തെ നയിക്കുന്നത്; ആദ്യമായി ആരാണ് ഈ സമരത്തിന് നേതൃത്വം കൊടുത്തത്? ഉത്തരേന്ത്യയിലെ കർഷകർക്കുവേണ്ടി അവരുടെ ട്രാക്ടർ സ്വന്തമായി ഓടിച്ചുകൊണ്ട് കർഷക സമരത്തിന് തുടക്കം കുറിച്ചത് ശ്രീ. രാഹുൽ ഗാന്ധിയാണെന്ന് ഓർമ്മപ്പെടുത്താൻ ഞാൻ ആഗ്രഹിക്കുന്നു.

പഞ്ചാബിൽ ഒരു മുഖ്യമന്ത്രി ഈ സമരങ്ങൾക്ക് നേതൃത്വം കൊടുക്കുന്നു. ശ്രീ. അമരീന്ദർ സിംഗ് ഏത് പാർട്ടിക്കാരനാണെന്ന് നിങ്ങൾ ഒന്ന് അന്വേഷിച്ചു നോക്കണം. കേരളത്തിൽ നടന്നുകൊണ്ടിരിക്കുന്ന കൊള്ളയുടെ കണക്കുകൾ ഇനിയും പറയണോ. ഇവിടെ ആര് എന്ത് പറഞ്ഞാലും ആവർത്തിക്കുന്നത് കിഫ്ബിയാണല്ലോ. കിഫ്ബിയുടെ ചെലവിനെക്കുറിച്ചാണ് ആലോചിക്കണം, 2020 സെപ്റ്റംബർ മാസം വരെ 46.5 കോടി രൂപ പരസ്യത്തിന് ചെലവാക്കിയല്ലോ. അതിൽനിന്ന് കുറച്ചെങ്കിലും നൂറ് മീറ്റർ കടൽഭിത്തികെട്ടുന്നതിന് ഉപയോഗിക്കാൻ നിങ്ങൾക്ക് കഴിഞ്ഞില്ലല്ലോയെന്നാണ് ഞങ്ങൾക്ക് ചോദിക്കാനുള്ളത്. നിങ്ങൾ കിഫ്ബിയുടെ പേരിൽ നടത്തിക്കൊണ്ടിരിക്കുന്നതും ലൈഫ് മിഷന്റെ പേരിൽ പറഞ്ഞുകൊണ്ടിരിക്കുന്നതുമായ കാര്യങ്ങൾ കോടതി പറയുമ്പോൾ നമുക്കൊരു ഭയമുണ്ട്. കാരണം, ഇഷ്ടമില്ലാത്ത വിധികൾ വരുമ്പോൾ ആ കോടതിയിലിരിക്കുന്ന ജഡ്ജിമാർക്കെതിരെ പ്രതീകാത്മക സമരം നടത്തി നിയമവ്യവസ്ഥയെപ്പോലും വെല്ലുവിളിക്കുന്നവരാണ് ഇവിടത്തെ ഭരണകർത്താക്കൾ. അതിന് എത്രയോ ഉദാഹരണങ്ങൾ നമ്മുടെ നാട്ടിലുണ്ട്.

ഇവിടെ ഖാദി ബോർഡിന്റെ ഒരു സെക്രട്ടറിക്ക് ലക്ഷങ്ങൾ ശമ്പളമായി കൊടുക്കുകയാണ്; അതിനെക്കുറിച്ച് സംസാരിക്കുന്നില്ല. അതുപോലെതന്നെ പോലീസ് ക്യാന്റീനുകൾ മുഴുവൻ മാറ്റിക്കൊണ്ട് പോലീസ് അസോസിയേഷൻ കയ്യയച്ചുകൊടുത്തിരിക്കുകയാണ്. 'കമിഴ്ലവീണാൽ കാൽപ്പണം' എന്ന് പറയുന്നതുപോലെ ഏതൊരു പദ്ധതിയുടെ പിന്നിലും കോടിക്കണക്കിന് രൂപ അഴിമതി നടത്തുന്ന ഒരു ഗവൺമെന്റായി ഈ ഗവൺമെന്റ് മാറിയിരിക്കുന്നു. ഇവിടെ പിൻവാതിൽ നിയമനങ്ങൾ വരുന്നു. ഈ സഭയിലില്ലാത്ത, ജയിലിൽ കിടക്കുന്ന ആളുകളുടെയൊന്നും പേര് പരാമർശിക്കാൻ ഞാൻ ആഗ്രഹിക്കുന്നില്ല. പക്ഷെ നിങ്ങൾ നടത്തിയിട്ടുള്ള ഇത്തരത്തിലുള്ള നിയമനങ്ങൾ നിങ്ങളുടെ മനസാക്ഷിക്കെങ്കിലും ന്യായീകരിക്കാൻ കഴിയുമോയെന്ന് നെഞ്ചത്ത് കൈവെച്ചുകൊണ്ട് ആലോചിക്കണം. ശ്രീ. പി. ടി. തോമസിനെയും ശ്രീ. വി. ഡി. സതീശനെയും പറഞ്ഞുപറഞ്ഞ് ഇല്ലാതാക്കാനുള്ള ശ്രമം രണ്ട് ദിവസമായി കണ്ടുവരുന്ന ഒരു ഫാഷനാണ്. അവരാരും ഓട് പൊളിച്ച് സഭയിൽ വന്നവരല്ല. വിദ്യാർത്ഥി, യുവജന രാഷ്ട്രീയത്തിലൂടെ കടന്നുവന്ന് കേരളത്തിലെ പൊതുസമൂഹത്തിന്റെ അംഗീകാരം ലഭിച്ചിട്ടുള്ള ആളുകളാണ്. അവർ

അന്തസ്സോടുകൂടി ഈ നിയമസഭയിൽ വന്നുകൊണ്ട് അന്വേഷണം നടത്തണമെന്ന് പറയുകയാണ്. നിങ്ങൾ അഞ്ചു വർഷമായി ഉന്നയിച്ചുകൊണ്ടിരിക്കുന്ന കാര്യങ്ങളിലൊന്നുംതന്നെ ഉറച്ചുനിൽക്കാൻ കഴിയാതെ പുതിയ പുതിയ ആരോപണങ്ങൾ കൊണ്ടുവന്ന് നിങ്ങൾക്കെതിരെയുള്ള ആരോപണങ്ങൾ ഇല്ലാതാക്കാൻ ശ്രമിച്ചാൽ കേരളത്തിലെ അരി ആഹാരം കഴിക്കുന്ന ജനങ്ങൾ അത് മനസ്സിലാക്കുന്നമെന്ന് ഓർമ്മപ്പെടുത്താൻ ഞാൻ ആഗ്രഹിക്കുകയാണ്. ഒരു നന്മ ആയിരം വട്ടം പറഞ്ഞാൽ അത് സത്യമാകില്ലെന്ന് നിങ്ങൾക്കുമറിയാം അതുപോലെ കേരളത്തിലെ പൊതുസമൂഹത്തിനുമറിയാമെന്ന് സൂചിപ്പിക്കുന്നു. നമുക്ക് അറിയാം, പാലത്തായി കേസ് എത്രയോ തവണ ചർച്ച ചെയ്തതാണ്. ആ കേസിനെ സംബന്ധിച്ച് നിങ്ങൾ ഒറ്റയക്ഷരം മിണ്ടുന്നില്ലല്ലോ. കേസന്വേഷണത്തിന് നിയോഗിച്ചിരുന്ന സംഘത്തെ കോടതി മാറ്റിയിരിക്കുന്നു. കാരണം, അതിൽ ഇരയ്ക്കൊപ്പം നിൽക്കാൻ ഗവൺമെന്റിന് കഴിഞ്ഞിട്ടില്ല. വാളയാർ കേസ് എത്രയോ തവണ ഇവിടെ ചർച്ച ചെയ്യപ്പെട്ടു, അതിലും നിങ്ങൾക്ക് ഇരയ്ക്കൊപ്പം നിൽക്കാൻ കഴിഞ്ഞിട്ടില്ല. ഈ

കേസുകളിലെല്ലാം കോടതി കൃത്യമായ നിലപാടുകളെടുത്തതുകൊണ്ടുള്ള നിയന്ത്രിക്കുകയെന്നതാണ് നിങ്ങൾ ഇപ്പോൾ അഭിപ്രായം മാറ്റുന്നത്. കഴിഞ്ഞ ദിവസം തെരഞ്ഞെടുപ്പിന്റെ വിജയത്തെക്കുറിച്ചൊക്കെ പറയുന്നതുകേട്ടു. ബഹുമാനപ്പെട്ട ഉദുമ എം.എൽ.എ. പോളിംഗ് സ്റ്റേഷനിൽ ചെന്ന് ഇടതുപക്ഷ സഹയാത്രികനായിട്ടുള്ള ഒരു ഉദ്യോഗസ്ഥനോട്, കള്ളവോട്ട് ചെയ്യുന്നതിനെതിരെ നടപടിയെടുക്കുകയോ സംസാരിക്കുകയോ ചെയ്യാൽ കാലുവെട്ടുമെന്ന് പറയുകയാണ്. ആ പോളിംഗ് ഓഫീസർക്ക് പോലീസ് സംരക്ഷണം കൊടുക്കണമെന്ന് ഞാൻ ഈ ഗവൺമെന്റിനോട് ആവശ്യപ്പെടുകയാണ്. ഇതുപോലെ നിരവധി കേസുകളുണ്ട്. രൂപേഷിന്റെയും ശരത് ലാലിന്റെയും കേസിൽ കോടിക്കണക്കിന് രൂപ മുടക്കിയിട്ട് ഏറ്റവും അവസാനം ചെയ്യുന്നതെന്തെന്നാൽ, സി.ബി.ഐ.-യ്ക്കുമുമ്പിൽ ഉത്തരം പറയുന്നതിനുവേണ്ടി രാഷ്ട്രീയപരമായി ഇറങ്ങിയിരിക്കുകയാണ്. നിങ്ങൾ കേരളത്തിലെ പൊതുസമൂഹത്തിന് മുന്നിൽ നാണംകെട്ട് നിൽക്കുന്നുവെന്ന് പറയാൻ ഞാൻ ആഗ്രഹിക്കുന്നു. ഒരിക്കൽകൂടി ഈ നന്ദി പ്രമേയത്തെ എതിർത്തുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. വി. കെ. പ്രശാന്ത്: സർ, ഈ നന്ദിപ്രമേയത്തെ ഞാൻ അനുകൂലിക്കുകയാണ്. ഇലനം ചെയ്യാൻ പറ്റാത്ത നിലയിലുള്ള വികസന പ്രവർത്തനങ്ങളാണ് കഴിഞ്ഞ നാളുകളിൽ കേരളത്തിൽ നടത്തിയിട്ടുള്ളത്. കഴിഞ്ഞ നാലേമുക്കാൽ വർഷം ഈ ഗവൺമെന്റ് ജനങ്ങളെ ചേർത്തുനിർത്തിക്കൊണ്ടാണ് ഓരോ സമയത്തും മുന്നോട്ട് പോയിട്ടുള്ളത്. നിരവധി പ്രതിസന്ധികളും വെല്ലുവിളികളും ഈ കാലയളവിൽ നേരിടേണ്ടതായി വന്നിട്ടുണ്ട്. ഈ നയപ്രഖ്യാപന പ്രസംഗം പരിശോധിക്കുമ്പോൾ കാണാൻ കഴിയുന്ന സംഗതി, നേരത്തെയുള്ള നയപ്രഖ്യാപന പ്രസംഗങ്ങളിൽ പറഞ്ഞ വികസന കാഴ്ചപ്പാട് അക്ഷരംപ്രതി നടപ്പിലാക്കാൻ ഈ ഗവൺമെന്റിന് സാധിച്ചുവെന്നുള്ളതാണ്. എൽ.ഡി.എഫ്. കഴിഞ്ഞ തെരഞ്ഞെടുപ്പ് കാലത്ത് പ്രകടനപത്രികയിൽ പറഞ്ഞിരുന്ന 600 വാഗ്ദാനങ്ങളിൽ 570 എണ്ണവും നടപ്പിലാക്കിയെന്ന് വളരെ ആർജ്ജവത്തോടുകൂടി ജനങ്ങളോട് പറഞ്ഞിട്ടാണ് തദ്ദേശസ്വയംഭരണ ഇലക്ഷനിൽ ഞങ്ങൾ ജനങ്ങളുടെ മുമ്പിലെത്തിയത്. അങ്ങനെ പറയാൻ ഇന്ത്യാ മഹാരാജ്യത്തിൽ ഏതെങ്കിലും ഒരു സംസ്ഥാനം തയ്യാറായിട്ടുണ്ടോ.

നമ്മൾ നടപ്പിലാക്കിയ പ്രവർത്തനങ്ങളെ സംബന്ധിച്ച പ്രോഗ്രസ്സ് റിപ്പോർട്ടുടക്കം ജനങ്ങളുടെ മുമ്പാകെ സമർപ്പിക്കുകയുണ്ടായി. ആ നിലയിൽ, പഠന കാര്യങ്ങൾ ആർജ്ജവത്തോടുകൂടി നടപ്പിലാക്കാൻ പ്രതിജ്ഞാബദ്ധമായി മുന്നോട്ടുപോകുന്ന ഒരു ഗവൺമെന്റാണ് ഈ കേരളം ഭരിക്കുന്നതെന്നുള്ളത് ഏറ്റവും അഭിമാനകരമായ കാര്യമാണ്. അതുപോലെ പ്രതിസന്ധികളിൽ എങ്ങനെയാണ് ഒരു ഗവൺമെന്റ് ജനങ്ങളെ ചേർത്തുപിടിക്കുക എന്നുള്ളതിന് ഒരു പാഠശാലകൂടിയായി ഈ ഗവൺമെന്റ് മാറിയിരിക്കുകയാണ്. നമുക്കെല്ലാവർക്കുമറിയാം: രണ്ട് പ്രളയങ്ങൾ, നിപ, ഓഖി എന്നിവ നമ്മൾ നേരിടുകയും ഇപ്പോൾ ഏറ്റവും അവസാനം കോവിഡ് എന്ന മഹാമാരിയെ നേരിടുന്ന ഈ ഘട്ടങ്ങളിലൊക്കെത്തന്നെ മുഖ്യമന്ത്രിയെന്ന നിലയിൽ അദ്ദേഹത്തിന്റെ വാർത്താ സമ്മേളനങ്ങളും അദ്ദേഹത്തിന്റെ കൃത്യമായിട്ടുള്ള നേതൃത്വവുമൊക്കെത്തന്നെ ജനങ്ങൾ എങ്ങനെയാണ് സ്വീകരിച്ചതെന്ന് നമ്മൾ എല്ലാവരും കണ്ടതല്ലേ. അദ്ദേഹത്തിന്റെ വൈകുന്നേരത്തെ വാർത്താസമ്മേളനം കാണാൻ സമസ്തവിഭാഗം ജനങ്ങളും ടെലിവിഷന്റെ മുമ്പിലിരിക്കുന്നത് നമ്മളെല്ലാവരും

കണ്ടതല്ലേ. ആദ്യമായിട്ടാണ് സിനിമയ്ക്കും ടെലിവിഷൻ സീരിയലിനുമുപരിയായി ഒരു വാർത്താസമ്മേളനത്തിന് ഇത്രയുമധികം ചാനൽ റേറ്റിംഗ് കിട്ടുന്നത്. ഈ നിലയിൽ കേരളത്തിലെ ജനങ്ങൾക്ക് കൃത്യമായ ദിശാബോധം കൊടുക്കാൻ അദ്ദേഹത്തിന് സാധിച്ചുവെന്ന് പറയുന്നത് ചെറിയൊരു കാര്യമല്ല. എന്നുമാത്രമല്ല അദ്ദേഹത്തിന്റെ ആഹ്വാനങ്ങൾ ഏറ്റെടുത്തുകൊണ്ട് ഈ നാട്ടിലെ തദ്ദേശസ്വയംഭരണ സ്ഥാപനങ്ങൾ വളരെ കൃത്യമായി ഇടപെടാൻ തയ്യാറായി. ഒന്നാമതും രണ്ടാമതും പ്രളയം നടക്കുന്ന സന്ദർഭത്തിൽ ഞാൻ തിരുവനന്തപുരം നഗരത്തിന്റെ ചുമതല വഹിച്ചിരുന്നു. അദ്ദേഹത്തിന്റെ ആഹ്വാനം ശിരസ്സാവഹിച്ചുകൊണ്ടാണ് അന്ന് തിരുവനന്തപുരം നഗരത്തിലെ ജനങ്ങളെ മുഴുവൻ സംഘടിപ്പിച്ചുകൊണ്ട് പ്രളയബാധിത മേഖലയിലേയ്ക്ക് കൃത്യമായി സഹായങ്ങളെത്തിക്കുന്നതിനുള്ള പ്രവർത്തനങ്ങൾ നടത്തിയത്. വോട്ട് പിടിക്കാൻ വേണ്ടി അങ്ങനെ ചെയ്തതാണെന്നും പറഞ്ഞ് ഇവിടെ ചില യു.ഡി.എഫ്. നേതാക്കന്മാർ കളിയാക്കുകയുണ്ടായി. യു.ഡി.എഫ്.-ന്റെ എം.എൽ.എ.-മാർക്കും എം.പി.മാർക്കും അവർ ഭരിക്കുന്ന തദ്ദേശസ്വയംഭരണ സ്ഥാപനങ്ങൾക്കും കഴിയാത്ത ഒരു കാര്യം എൽ.ഡിഎഫ്. ഭരിക്കുന്ന

തിരുവനന്തപുരം നഗരസഭ ചെയ്യുമ്പോൾ അങ്ങനെ ചെയ്യണമെന്ന് നിങ്ങളുടെ ഭരണസമിതിക്കാരെ ഉപദേശിക്കാൻ നിങ്ങൾക്ക് കഴിയേണ്ടതല്ലേ; അങ്ങനെ ചെയ്യാതെ ചെയ്തവരെ കളിയാക്കുന്ന ഒരു നയസമീപനമല്ലേ എടുത്തത്? ചെറുപ്പക്കാർക്ക് ഏറ്റവും കൂടുതൽ അവസരം കൊടുത്തിട്ടുള്ള ഒരു സംഘടനകൂടിയാണ് എൽ.ഡി.എഫ്.. ഈ കഴിഞ്ഞ തദ്ദേശസ്വയംഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പിലും ഉപതെരഞ്ഞെടുപ്പുകളിലും ആ നിലയിലാണ് എൽ.ഡി.എഫ്. കാര്യങ്ങൾ കൈകാര്യം ചെയ്തിട്ടുള്ളത്. ഇവിടെ യൂത്ത് കോൺഗ്രസ്സിന്റെ നേതാക്കന്മാർ ഇരിക്കുന്നുണ്ടല്ലോ, ഞങ്ങളെ ആരെങ്കിലുമൊക്കെ പരിഗണിക്കണം ഇല്ലെങ്കിൽ ഞങ്ങൾ സ്വമനസ്സാലെ ഇലക്ഷനിൽ മത്സരിക്കുമെന്ന് പറയേണ്ട ഗതികേടിലേയ്ക്ക് കേരളത്തിലെ യൂത്ത് കോൺഗ്രസ് മാറിയിരിക്കുകയാണ്. ഇവിടെയാണ് എൽ.ഡി.എഫ്.-ഉം കോൺഗ്രസ്സും തമ്മിലുള്ള വ്യത്യാസം നമുക്ക് മനസ്സിലാക്കാൻ കഴിയുക. കേരളത്തിലെ ഏറ്റവും വലിയ, തിരുവനന്തപുരം കോർപ്പറേഷന്റെ ഭരണ സാരഥ്യം കമാരി ആര്യ രാജേന്ദ്രൻ എന്ന പെൺകുട്ടിയെ ഏൽപ്പിച്ചപ്പോൾ ഇവിടെ കോൺഗ്രസ്സിന്റെ പ്രമുഖനായിട്ടുള്ള നേതാവ് അതിനെ വിശേഷിപ്പിച്ചത്

മാർക്കറ്റിംഗ് എന്നാണ്. അതിനെ പ്രോത്സാഹിപ്പിക്കുന്നതിനും അഭിനന്ദിക്കുന്നതിനും പകരം മാർക്കറ്റിംഗ് എന്നുപറഞ്ഞ് കളിയാക്കുന്ന ഒരു രീതിയാണ് നിങ്ങൾ അവലംബിച്ചത്. 21 വയസ്സിന് താഴെയുള്ള പെൺകുട്ടികൾ പലയിടത്തും അധികാരത്തിലുണ്ടെന്നാണ് അദ്ദേഹം പറഞ്ഞത്. 21 വയസ് പൂർത്തിയായാൽ മാത്രമേ തെരഞ്ഞെടുപ്പിൽ മത്സരിക്കാൻ കഴിയുകയുള്ളൂ എന്ന് അദ്ദേഹം മറന്നുപോയി. ഇതാണ് ഇവിടത്തെ യു.ഡി.എഫ്. നേതൃത്വത്തിന്റെ അവസ്ഥ. ചെറുപ്പക്കാർക്ക് അവസരം കൊടുക്കാനും നിർണ്ണായക സ്ഥാനങ്ങൾ കൊടുക്കാനുമൊക്കെ എൽ.ഡിഎഫ്. കൃത്യമായി ഇടപെട്ടിട്ടുണ്ടെന്നുള്ളത് ശ്രദ്ധേയമായ കാര്യമാണ്. അതുകൊണ്ട് ഇത്തരം കാര്യങ്ങൾക്ക് കേരളത്തിലെ യുവജനങ്ങൾ മറുപടി നൽകുമെന്നാണ് എനിക്ക് ബഹുമാനപ്പെട്ട കോൺഗ്രസ് നേതാക്കന്മാരോട് സൂചിപ്പിക്കാനുള്ളത്.

കോൺഗ്രസ്സും ബി.ജെ.പി.യും കോണഗ്രസ്സും ഭരിക്കുന്ന ഇന്ത്യയിലെ വിവിധ സംസ്ഥാനങ്ങളും കേന്ദ്രസർക്കാരും തസ്തികകൾ വെട്ടിക്കുറച്ച് യുവജനങ്ങളെ വഞ്ചിക്കുന്ന നിലപാടാണ് സ്വീകരിച്ചിരിക്കുന്നത്. അതേസമയം കേരളത്തിൽ ഈ ഗവൺമെന്റിന്റെ കാലത്ത് 45000-ൽ അധികം പുതിയ

തസ്തികകൾ സൃഷ്ടിക്കാനും പി.എസ്.സി. വഴി 141615 ജീവനക്കാരെ നിയമിക്കാനും സാധിച്ചിട്ടുണ്ട്. അതുമാത്രമല്ല, ഈ സർക്കാരിന്റെ വിവിധ വകുപ്പുകളിലൂടെ നിരവധി ചെറുപ്പക്കാർക്ക് പുതിയതായി തൊഴിൽ കണ്ടെത്താനും സാധിച്ചിട്ടുണ്ട്. മുഖ്യമന്ത്രിയുടെ 100 ദിന പരിപാടിയിലുൾപ്പെട്ട സംരംഭക വികസന പദ്ധതിവഴി ആയിരക്കണക്കിന് ചെറുപ്പക്കാർക്ക് സ്വയം തൊഴിൽ കണ്ടെത്തുന്നതിനാവശ്യമായിട്ടുള്ള കാര്യങ്ങൾ നടപ്പിലാക്കാൻ നമുക്ക് സാധിച്ചിട്ടുണ്ട്. കോവിഡ് കാലത്തും ഐ.ടി. മേഖലയിൽ വലിയ മുന്നേറ്റമുണ്ടാക്കാൻ കഴിഞ്ഞിട്ടുണ്ട്. 29510 പേർക്ക് ഈ കാലഘട്ടത്തിൽ നേരിട്ട് തൊഴിൽ ലഭിച്ചിട്ടുണ്ട്. 292 കമ്പനികൾ പുതിയതായി കേരളത്തിൽ പ്രവർത്തനം ആരംഭിച്ചു. സ്റ്റാർട്ട്അപ്പ് കമ്പനികളുടെ എണ്ണം 300 ൽ നിന്നും 2200 ആയി. ഈ മേഖലയിൽ 2011-16 കാലയളവിൽ 207 കോടി രൂപയുടെ നിക്ഷേപം ഉണ്ടായപ്പോൾ 2016 മുതൽ 2020 വരെയുള്ള കാലയളവിൽ 1200 കോടി രൂപയായി നിക്ഷേപം വർദ്ധിച്ചുവെന്നത് വളരെ അഭിനന്ദനീയമായിട്ടുള്ള കാര്യമാണ്. പാർശ്വവത്കരിക്കപ്പെട്ട ജനങ്ങളുടെ ക്ഷേമം ഉറപ്പുവരുത്തുവാനും ഈ സർക്കാരിന് സാധിച്ചിട്ടുണ്ട്. മുന്നോക്ക വിഭാഗത്തിലെ സാമ്പത്തികമായി

പിന്നാക്കം നിൽക്കുന്നവർക്കുള്ള പത്ത് ശതമാനം സംവരണം സാമൂഹിക നീതിക്കുവേണ്ടിയുള്ള ഈ ഗവൺമെന്റിന്റെ ഉറച്ച കാൽവയ്പായിരുന്നു. മാത്രമല്ല, പട്ടികജാതി/പിന്നോക്ക ജനവിഭാഗങ്ങളുടെ ഉന്നമനത്തിനുവേണ്ടി വകുപ്പുമന്ത്രിയുടെ നേതൃത്വത്തിൽ ഏറ്റവും മികച്ച പ്രവർത്തനങ്ങളുമായി മുന്നോട്ട് പോകുകയാണ്. അംബേദ്കർ കോളനികളടക്കമുള്ള കാര്യങ്ങൾ...., നമ്മുടെ എല്ലാവരുടേയും മണ്ഡലങ്ങളിലുള്ള നൂറ് കണക്കിന് കോളനികളുടെ കൃത്യമായ മെയിന്റനൻസ് ഉൾപ്പെടെയുള്ള കാര്യങ്ങൾ നടപ്പിലാക്കിക്കൊണ്ട് മുന്നോട്ട് പോകുന്ന ഒരു കാലഘട്ടമാണിത്. കോവിഡ് കാലത്ത് ബഹുമാനപ്പെട്ട മുഖ്യമന്ത്രി ആഹ്വാനം ചെയ്തതുപോലെ എല്ലാ തദ്ദേശസ്വയംഭരണ സ്ഥാപനങ്ങളും കമ്മ്യൂണിറ്റി കിച്ചൻ ആരംഭിച്ചു. കേരളത്തിൽ ഒരാൾപോലും പട്ടിണി കിടക്കരുതെന്നുള്ള അദ്ദേഹത്തിന്റെ ആഹ്വാനം ഏറ്റെടുത്തുകൊണ്ടാണ് എല്ലാ പഞ്ചായത്തുകളും മുനിസിപ്പാലിറ്റികളും നഗരസഭകളുമൊക്കെതന്നെ കമ്മ്യൂണിറ്റി കിച്ചനുകൾ ആരംഭിച്ചുകൊണ്ട് ലക്ഷക്കണക്കിന് ജനങ്ങൾക്ക് ആഹാരമെത്തിക്കുന്നതിനാവശ്യമായിട്ടുള്ള നടപടികൾ സ്വീകരിച്ചത്. 20 രൂപയ്ക്ക് ഭക്ഷണം നൽകുന്ന ജനകീയ ഭക്ഷണശാലയടക്കമുള്ള സംവിധാനങ്ങൾ

ഈ നാട്ടിലെ കുടുംബശ്രീക്ക് കീഴിൽ ആരംഭിക്കുന്നതിന് സാധിച്ചു. സിവിൽ സപ്ലൈസ് വകുപ്പിന്റെ കീഴിൽ 'സുഭിക്ഷ' പദ്ധതി ആരംഭിക്കാൻ സാധിച്ചു. അങ്ങനെ ഏറ്റവും മികച്ച നിലയിൽ കൊവിഡ് കാലത്തെ കൈകാര്യം ചെയ്യാൻ ഈ ഗവൺമെന്റിന് സാധിച്ചുവെന്ന് പറയുന്നത് വളരെ അഭിമാനകരമായിട്ടുള്ള കാര്യമാണ്. കേരളത്തിലെ സിവിൽ സപ്ലൈസ് വകുപ്പ് ഏറ്റവും മികച്ച നിലയിൽ മുന്നോട്ട് പോയിട്ടുണ്ട്. ഇപ്പോൾ നമ്മുടെ രേഷൻ കടകൾ കണ്ടാൽ വലിയ അഭിമാനം തോന്നും. വളരെ ശോചനീയമായിട്ടുള്ള അവസ്ഥയിൽനിന്നും രേഷൻ കടകൾക്ക് രൂപമാറ്റം വരുത്തി അതിന്റെ പഴയ പ്രതാപം വീണ്ടെടുക്കാനും ഉടമസ്ഥന് അഭിമാനത്തോടുകൂടി കട നടത്തിക്കൊണ്ടുപോകാനും കഴിയുന്നതരത്തിൽ ഒരു വലിയ മാറ്റം കൊണ്ടുവരാൻ സിവിൽ സപ്ലൈസ് വകുപ്പിന് സാധിച്ചുവെന്ന് പറയുന്നത് തീർച്ചയായും അഭിമാനകരമായ ഒരു കാര്യമാണ്. അതുപോലെതന്നെ തൊഴിലിടങ്ങളിൽ സ്ത്രീകളുടെ സുരക്ഷ വർദ്ധിപ്പിക്കുന്നതിന് ആവശ്യമായിട്ടുള്ള കാര്യങ്ങൾ ചെയ്യാൻ കഴിഞ്ഞു. ടെക്സ്റ്റൈൽസുകളിലിരുന്ന് തൊഴിൽ ചെയ്യാനുള്ള അവകാശം സ്ഥാപിച്ചെടുത്തത് നമ്മളാണ്. അത് ഏറ്റവും

അഭിമാനകരമായ കാര്യമായി ചൂണ്ടിക്കാണിക്കുകയാണ്. അതിജീവനമെന്ന പേരിൽ ഭിന്നശേഷിക്കാർക്ക് സ്വയംതൊഴിൽ പരിശീലന പദ്ധതി നടപ്പിലാക്കാൻ നമുക്ക് സാധിച്ചിട്ടുണ്ട്. ട്രാൻസ്ജെൻഡേഴ്സിനായി 'മഴവിൽ' പദ്ധതി ആവിഷ്കരിക്കാൻ സാധിച്ചു. കെയർ ഹോം, ഷോർട്ട് സ്റ്റേ ഹോം, എച്ച്.ഐ.വി സിറോ സർവ്വൈലൻസ് സെന്റർ തുടങ്ങിയവ ഉൾപ്പെടെയുള്ള നിരവധി കാര്യങ്ങൾ മഴവിൽ പദ്ധതിയുടെ ഭാഗമായി നമുക്ക് അവതരിപ്പിക്കാൻ സാധിച്ചു. വനിതാ ശിശുക്ഷേമ, സ്ത്രീശാക്തീകരണ മേഖലകളിൽ ലോകമാതൃക സൃഷ്ടിക്കാൻ നമുക്ക് സാധിച്ചിട്ടുണ്ട്. പോലീസ്, എക്സൈസ്, ഫോറസ്റ്റ് എന്നീ വകുപ്പുകളിലെല്ലാം വനിതാ ജീവനക്കാരുടെ എണ്ണം കൂട്ടി. മാത്രമല്ല ഡ്രൈവർ തസ്തികയിൽ സ്ത്രീകൾക്ക് അപേക്ഷിക്കുന്നതിന് അവസരം നൽകിക്കൊണ്ട് സ്പെഷ്യൽ റൂൾ പാസ്സാക്കിയത് ഈ ഗവൺമെന്റിന്റെ കാലത്താണെന്നുള്ളതും വളരെ അഭിമാനകരമായിട്ടുള്ള കാര്യമാണ്. കോവിഡ് കാലത്ത് അംഗൻവാടി കുട്ടികൾക്കും ഗർഭിണികൾക്കും അവരുടെ വീടുകളിൽ പോഷകാഹാരം എത്തിക്കാനായിട്ടുള്ള പ്രവർത്തനങ്ങൾ അംഗൻവാടി വർക്കർമാരെയും ഹെൽപ്പർമാരെയും ഉപയോഗിച്ചുകൊണ്ട് ചെയ്യാൻ സാധിച്ചു. എന്നുമാത്രമല്ല,

സംസ്ഥാന ബഡ്ജറ്റിൽ 16% തുക വനിതാക്ഷേമത്തിനു വേണ്ടി നീക്കിവയ്ക്കാൻ ഈ ഗവൺമെന്റിന് സാധിച്ചിട്ടുണ്ട്. കേന്ദ്ര സർക്കാരിന്റെ കേരളത്തോടുള്ള അവഗണന നമുക്കെല്ലാവർക്കും അറിയാം. നമുക്ക് ലഭിക്കേണ്ട ന്യായമായിട്ടുള്ള നികുതി വിഹിതങ്ങളെല്ലാംതന്നെ ഇല്ലാതെയാക്കുന്ന ഒരു സമീപനമാണ് കേന്ദ്രം സ്വീകരിക്കുന്നത്. ഇതിനെതിരെ യു.ഡി.എഫോ, കോൺഗ്രസ്സിന്റെ നേതൃത്വമോ ഒരു വാക്കുപോലും ഉച്ചരിക്കുന്നതിന് തയ്യാറായിട്ടില്ല. ഫെഡറൽ തത്വങ്ങളെ ആകമാനം ഇല്ലാതാക്കിക്കൊണ്ട് കേന്ദ്രഗവൺമെന്റ് മുന്നോട്ടുപോകുമ്പോൾ അതിനെതിരെ ഒരക്ഷരം പൊലും ഉരിയാടാൻ തയ്യാറാകുന്നില്ല. ഇപ്പോൾ ജനസംഖ്യ നിർണ്ണയ വർഷം 2011-ലേക്ക് മാറ്റിയത് കേരളത്തെ ദോഷകരമായി ബാധിക്കുന്ന തീരുമാനമല്ലേ; ആ തീരുമാനത്തിനെതിരെ പ്രതികരിക്കാൻ നിങ്ങൾ തയ്യാറാകുന്നില്ല. ജനസംഖ്യ നിർണ്ണയ വർഷം മാറ്റിയതിന്റെ ഭാഗമായി കേരളത്തിന്റെ നികുതി വിഹിതം 2.5% ത്തിൽനിന്നും 1.8% ആയി മാറുകയാണ്. വരുമാനം പങ്കുവയ്ക്കാനുള്ള അനുപാതം 42% ആയി നിജപ്പെടുത്തുന്നത് നമ്മുടെ സമ്പദ്ഘടനയെ ബാധിക്കുന്ന കാര്യമാണ്. ധനകമ്മീഷൻ ശുപാർശ പ്രകാരമുള്ള കേന്ദ്ര

വിഹിതത്തിൽ 2017-2018-ൽ 28% വെട്ടിക്കുറവാണുണ്ടായിരിക്കുന്നത്. റേഷൻ വിഹിതം ഭക്ഷ്യഭദ്രത നിയമത്തിന്റെ പേരിൽ വെട്ടിക്കുറയ്ക്കുന്ന സ്ഥിതിയുണ്ടായിരിക്കുകയാണ്. കേരളത്തിൽ സൗജന്യ കിറ്റ് നൽകുന്നതുപോലും കേന്ദ്രസർക്കാരിന്റെ പണം ഉപയോഗിച്ചാണെന്ന് യു.ഡി.എഫ്.-ന്റെ ഒരു നേതാവ് ഇവിടെ പ്രസംഗിക്കുകയാണ്. കേന്ദ്ര ഗവൺമെന്റിന്റെ പണമെന്ന് പറയുന്നത് നമുക്കുകൂടി അവകാശപ്പെട്ട പണമല്ലേ; ഇന്ത്യയിലെ എല്ലാ സംസ്ഥാനങ്ങൾക്കും തുല്യമായി ആ പണത്തിന്റെ വിഹിതം ലഭിക്കേണ്ടതല്ലേ; ഇവിടെ അതുപോലും മനസ്സിലാക്കുന്നില്ല. ബി.ജെ.പി.-ക്കാർ പറയുന്നത് എന്താണ്; ഇവിടെ നടക്കുന്ന എല്ലാ പ്രവർത്തനങ്ങളും കേന്ദ്രത്തിലെ ബി.ജെ.പി. ഗവൺമെന്റിന്റെ ഫണ്ടുപയോഗിച്ചാണെന്നാണ്. എന്നാൽ എന്താണ് യാഥാർത്ഥ്യം? അവർ പ്രഖ്യാപിക്കുന്ന ഓരോ പദ്ധതിയിലും നിശ്ചിത ശതമാനം തുകമാത്രമേ കേന്ദ്രഗവൺമെന്റ് നൽകുന്നുള്ളൂ. സ്റ്റാർട്സിറ്റി പദ്ധതി തിരുവനന്തപുരം, കൊച്ചി ഉൾപ്പെടെയുള്ള നഗരസഭകൾക്ക് ലഭിച്ചിട്ടുള്ള സ്കീമാണ്. അതിൽ അൻപത് ശതമാനം തുക മാത്രമേ കേന്ദ്രഗവൺമെന്റ് നൽകുന്നുള്ളൂ. ബാക്കി തുക സംസ്ഥാന ഗവൺമെന്റും അതാത് നഗരസഭകളും

ചേർന്നാണ് നൽകേണ്ടത്. അമൃത് പദ്ധതി- അതിലും കേന്ദ്രവിഹിതം അൻപത് ശതമാനം മാത്രമേയുള്ളൂ. പി.എം.എ.വൈ. പദ്ധതിയിൽ 37 ശതമാനവും സ്വച്ഛ്ഭാരത് പദ്ധതിക്ക് 35 ശതമാനവും മാത്രമാണ് കേന്ദ്ര ഗവൺമെന്റ് നൽകുന്നത്. അതുപോലെ സർവ്വശിക്ഷാ അഭിയാൻ അടക്കമുള്ള പദ്ധതികളുടെ വിഹിതം വെട്ടിക്കുറയ്ക്കുന്നവരായി കേന്ദ്രഗവൺമെന്റ് മാറിയിരിക്കുകയാണ്. അതിനെതിരായൊന്നും ഒരക്ഷരംപോലും ഉരിയാടാൻ ഇവർക്ക് സാധിക്കുന്നില്ലെന്നുള്ളത് തീർച്ചയായും മലയാളികൾ ശ്രദ്ധിക്കേണ്ട ഒരു കാര്യമാണെന്ന് ഞാൻ സൂചിപ്പിക്കുകയാണ്. നിരവധി കാര്യങ്ങളിൽ സംസ്ഥാനത്തോടുള്ള കേന്ദ്രഗവൺമെന്റിന്റെ വിവേചനം കാണാൻ സാധിക്കും. കൃഷിയുൾപ്പെടെയുള്ള എല്ലാ മേഖലകളിലും നമ്മുടെ ഗവൺമെന്റ് വളരെ കൃത്യമായി മുന്നോട്ട് പോകുകയാണ്. രാജ്യ തലസ്ഥാനത്ത് സമരം ചെയ്തുകൊണ്ടിരിക്കുന്ന കർഷകരെ ശ്രീ. രാഹുൽഗാന്ധി ട്രാക്ടർ ഓടിച്ച് നയിച്ചുവെന്നാണ് ഇവിടെ ബഹുമാനപ്പെട്ട ഒരംഗം സംസാരിച്ചത്. കോൺഗ്രസ് ഇതിന് നേതൃത്വം കൊടുക്കുവാൻ തയ്യാറായതുതന്നെ വലിയ ആശ്വാസം. ഏറ്റവും കൂടുതൽ കാലം ഇന്ത്യ ഭരിച്ച ഒരു പാർട്ടി അതിന്റെ

നേതൃസ്ഥാനത്ത് പ്രതിഷ്ഠിക്കാൻപോലും ഒരു ആളില്ലാത്ത അവസ്ഥയിലേയ്ക്ക് മാറിയിരിക്കുകയാണ്. അതിനൊരു മാറ്റം വരുത്താൻ വേണ്ടിയിട്ടെങ്കിലും അവർ പരിശ്രമിക്കണമെന്നാണ് എനിക്ക് സൂചിപ്പിക്കാനുള്ളത്. കർഷകരെ സഹായിക്കുന്നതിനുവേണ്ടി കേരള ഗവൺമെന്റ് റോയൽറ്റി ഉൾപ്പെടെയുള്ള നിരവധി പദ്ധതികൾ നടപ്പിലാക്കി. ഈ ഗവൺമെന്റിന്റെ എല്ലാ വകുപ്പുകളും വളരെ സ്മൃതർഹമായ നിലയിൽ പ്രവർത്തിക്കുന്നതിനുവേണ്ടി തയ്യാറായിട്ടുണ്ട്.

പൊതുമാതൃകയ്ക്ക് വകുപ്പിന്റെ കാര്യമെടുത്താൽ, എല്ലാ മണ്ഡലങ്ങളിലും റോഡുകൾ നന്നാക്കുകയാണ്, എല്ലാ റോഡുകളും ബി.എം.& ബി.സി. നിലവാരത്തിലേയ്ക്ക് മാറുകയാണ്. റോഡുകളും പാലങ്ങളുമൊക്കെ ചെയ്യുന്നതിനാവശ്യമായിട്ടുള്ള ധനസഹായം ഭരണ-പ്രതിപക്ഷ ഭേദമില്ലാതെ എല്ലാവർക്കും നൽകിയിട്ടുള്ള ഗവൺമെന്റാണിത്. ഏറ്റവും ഗുണമേന്മയോടുകൂടി ആ റോഡുകൾ നിർമ്മിക്കുന്നതിന് ബഹുമാനപ്പെട്ട മന്ത്രിതന്നെ നേതൃത്വം കൊടുക്കുന്നത് ഏറ്റവും അഭിമാനകരമായ കാര്യമാണ്.

പവർകട്ടില്ലാത്ത ഒരുനാടായി ഈ കൊച്ചുകേരളത്തെ മാറ്റാൻ നമുക്ക് സാധിച്ചില്ലേ? വൈദ്യുതി ചാർജ്ജ് വർദ്ധിപ്പിച്ചിട്ടില്ല, വെള്ളക്കരം കൂട്ടിയിട്ടില്ല.

അങ്ങനെ സമസ്ത മേഖലയിലും ജനക്ഷേമം കൊണ്ടുവന്നിട്ടുള്ള ഗവൺമെന്റാണ് ഈ നാട് ഭരിക്കുന്നത്. കേരളത്തിലെ എല്ലാ മന്ത്രിമാരും ഒന്നിനൊന്ന് മെച്ചപ്പെട്ട നിലയിൽ അവരുടെ വകുപ്പുകൾ കൈകാര്യം ചെയ്യുന്നുവെന്നുള്ളത് എടുത്തുപറയത്തക്ക രീതിയിൽ വികസന പന്ഥാവിലേയ്ക്ക് ഈ നാട് പോകുകയാണെന്നുള്ളതിന്റെ സൂചനയാണ്. തീർച്ചയായും അത്തരത്തിൽ നല്ല പ്രവർത്തനം നടത്തുന്ന സംസ്ഥാന ഗവൺമെന്റിനെ അഭിനന്ദിക്കാൻ കൂടി ഈ സന്ദർഭം വിനിയോഗിച്ചുകൊണ്ട്, ഈ നന്ദി പ്രമേയത്തെ അനുകൂലിച്ചുകൊണ്ട് എന്റെ വാക്കുകൾ ചുരുക്കുന്നു. നമസ്കാരം.

ശ്രീ. മോൻസ് ജോസഫ്: സർ, ഞാൻ ഈ നന്ദി പ്രമേയത്തെ എതിർക്കുകയാണ്. ഇന്ന് ഏറ്റവും അവസാനം പ്രസംഗിച്ച ശ്രീ. വി. കെ. പ്രശാന്ത് പറഞ്ഞത് കൂടുതൽ ചെറുപ്പക്കാരെ തെരഞ്ഞെടുപ്പിൽ മത്സരിപ്പിക്കാൻ എൽ.ഡി.എഫ്. തയ്യാറായെന്നാണ്, അത് നല്ല കാര്യമാണ്. നമുക്കെല്ലാം സന്തോഷമുള്ളതും സ്വാഗതം ചെയ്യുന്നതുമായ കാര്യമാണ്. എന്നാൽ കേരളത്തിലെ ചെറുപ്പക്കാരോട് എൽ.ഡി.എഫ്. ഗവൺമെന്റ് ഭരണരംഗത്ത് എടുത്ത നിലപാടെന്താണ്? തൊഴിലില്ലായ്മ പരിഹരിക്കുന്നതിന്

എൽ.ഡി.എഫ്. സർക്കാർ കൂടുതൽ പരിഗണന നൽകുമെന്ന് കേരളത്തിലെ
ചെറുപ്പക്കാർ പ്രതീക്ഷിച്ചു. എന്നാൽ സംഭവിച്ചത് എന്താണ്; പി..എസ്.സി.
റാങ്ക് ലിസ്റ്റിൽനിന്നും നിയമനങ്ങൾ നടത്താത്തതിന്റെ പേരിൽ സെക്രട്ടേറിയറ്റ്
പടിക്കലും നിയമസഭയുടെ മുന്നിലും നിരന്തരമായി സമരം
നടന്നുകൊണ്ടിരിക്കുകയാണ്. ഇവിടെ ഗവൺമെന്റിനെ അനുകൂലിച്ച്
സംസാരിക്കുന്ന പ്രിയപ്പെട്ട അംഗങ്ങൾ പറയണം, നമ്മുടെ സംസ്ഥാനത്ത്
ഏറ്റവും വിശ്വാസ്യതയോടെ നടത്തുന്നതാണ് പി.എസ്.സി. പരീക്ഷകൾ.
ഇക്കാര്യത്തിൽ കേരളം ഇന്ത്യക്ക് മാതൃകയാണ്. അങ്ങനെയുള്ള പി.എസ്.സി.
പരീക്ഷയെ അട്ടിമറിച്ചുകൊണ്ട് കള്ളക്കളി നടത്താൻ അവസരമുണ്ടാക്കുന്ന
രീതിയിലേയ്ക്ക് പോകുന്ന ഒരു സ്ഥിതി വിശേഷം നമ്മുടെ സംസ്ഥാന
ചരിത്രത്തിൽ ആദ്യമായി ഉണ്ടായിരിക്കുകയാണ്. ചെറുപ്പക്കാരെ വഞ്ചിക്കുകയും
അവരോട് അനീതി കാണിക്കുകയും ചെയ്യുന്ന സാഹചര്യമാണ് ഈ
ഗവൺമെന്റിന്റെ കാലത്തുണ്ടായതെന്ന് വ്യക്തമാകുകയാണ്. അതിനെക്കാൾ
ഗൗരവമായി കഴിഞ്ഞ ദിവസം ഈ സഭ ചർച്ച ചെയ്ത വിഷയമാണ്
പിൻവാതിൽ നിയമനം. കേരളത്തിൽ അതിന്റെയൊരു ഘോഷയാത്ര

നടക്കുകയാണ്. എല്ലാ വകുപ്പിലും മത്സരിച്ച് പിൻവാതിൽ നിയമനം നടത്തുകയാണ്. മന്ത്രിമാർതന്നെ ഇപ്പോൾ അതിനെ സംരക്ഷിക്കുകയാണ്. ഇതുപോലെ യുവജനങ്ങളെ വഞ്ചിക്കുന്ന, ചെറുപ്പക്കാരോട് നീതി പുലർത്താൻ കഴിയാത്ത സാഹചര്യം എൽ.ഡി.എഫ്. ഗവൺമെന്റിൽനിന്നുണ്ടായി എന്നുള്ളത് ഞാൻ ആദ്യം തന്നെ ചൂണ്ടിക്കാണിക്കുകയാണ്. ശ്രീ. ഉമ്മൻചാണ്ടി മുഖ്യമന്ത്രിയായിരുന്ന സമയത്ത് ഗവൺമെന്റിന്റെ മുദ്രാവാക്യം 'വികസനവും കരുതലു'മായിരുന്നു. ഈ മുദ്രാവാക്യത്തിന്റെ പശ്ചാത്തലത്തിൽ നിരവധി കർമ്മപരിപാടികളുമായി ഗവൺമെന്റ് മുന്നോട്ടുപോയി. ഇന്നത്തെ സാഹചര്യം എന്താണ്; ഇപ്പോൾ എണ്ണം പറയുന്നു, പ്രകടനപത്രികയിൽ പറഞ്ഞ 600 കാര്യങ്ങളിൽ 570 എണ്ണം നടപ്പിലാക്കി എന്നെല്ലാം പറയുന്നു. യഥാർത്ഥത്തിൽ ഇവിടെ നടന്നത് എന്താണ്; ബഹുമാനപ്പെട്ട അംഗം ശ്രീ. പി. ജെ. ജോസഫ് ചൂണ്ടിക്കാണിച്ചതുപോലെ, പ്രഖ്യാപനങ്ങളുടെ എണ്ണമാണ് 570 എന്നുപറഞ്ഞാൽ ന്യായമാണ്. ഇതിനപ്പുറം എന്ത് വികസനമാണ് നടപ്പിലാക്കിയത്; നടപ്പാക്കിയതിന്റെ പ്രോഗ്രസ്സ് പരിശോധിക്കുമ്പോൾ യഥാർത്ഥ്യങ്ങൾ നമുക്ക് വ്യക്തമാകുമല്ലോ?

പ്രളയക്കെടുതി വന്നതിനുശേഷം 'റീ-ബിൽഡ് കേരള' നടപ്പാക്കിയെന്ന പറയുന്നു, എവിടെയാണ് റീ-ബിൽഡ് നടന്നത്; പ്രഖ്യാപനങ്ങളിൽ മാത്രം ഒതുങ്ങി നിൽക്കുകയാണ്. ബഹുമാനപ്പെട്ട ധനകാര്യവകുപ്പുമന്ത്രി ഡോ. തോമസ് ഐസക്കിന്റെ അടുത്ത ബഡ്ജറ്റ് വരാൻ പോവുകയാണ്. സംസ്ഥാനം തെരഞ്ഞെടുപ്പിലേക്ക് പോകുന്നതുകൊണ്ട് എന്തുവേണമെങ്കിലും ധൈര്യമായി പ്രഖ്യാപിക്കാം, അതൊന്നും നടപ്പാക്കേണ്ടി വരില്ല. ഇവിടെ പ്രളയക്കെടുതിയിൽ തകർന്ന പാവപ്പെട്ടവർക്കുവേണ്ടി ഇടുക്കി പാക്കേജ് 5000 കോടി രൂപ, വയനാട് പാക്കേജ് 5000 കോടി രൂപ, തീരദേശ പാക്കേജ് 10,000 കോടി രൂപ എന്നെല്ലാം പറഞ്ഞതല്ലാതെ എന്തെങ്കിലും കൊടുത്തിട്ടുണ്ടോ; തകർന്നടിഞ്ഞുനിൽക്കുന്ന കുട്ടനാടിന്റെയും അപ്പർ കുട്ടനാടിന്റെയും സാഹചര്യങ്ങളെ അതിജീവിക്കാൻ കഴിയുന്നവിധത്തിൽ എന്തെങ്കിലും നടന്നിട്ടുണ്ടോ; ഈ നാട്ടിലെ പാവപ്പെട്ട ജനങ്ങളുടെ മുമ്പിൽ മറുപടി പറയാൻ കഴിയാത്തവിധത്തിൽ പ്രതിഷ്ഠയിൽ നിൽക്കുന്ന സാഹചര്യങ്ങളെയും പ്രഖ്യാപനങ്ങളുടെ ഘോഷയാത്ര പരിശോധിച്ചാൽ നമുക്ക് കാണാൻ കഴിയും.

പാവങ്ങൾക്ക് വീട് കൊടുക്കുന്ന കാര്യത്തിൽ, ലൈഫ് പദ്ധതിയാകട്ടെ, മറ്റ് പദ്ധതികളാകട്ടെ, എന്റെ നിയോജക മണ്ഡലമായ കടുത്തുരുത്തിയിലും കോട്ടയം ജില്ലയാകെ പഞ്ചായത്തടിസ്ഥാനത്തിലും ഞങ്ങൾ പരിശോധിച്ചു. പല സ്ഥലത്തും, ഒരു പഞ്ചായത്തിൽ ഒരു വീടിൽ കൂടുതൽ കൊടുക്കാൻ കഴിഞ്ഞിട്ടില്ല. മിക്കവാറും സ്ഥലങ്ങളിൽ വീടും പൊളിച്ചിട്ട് പടുത വലിച്ചുകെട്ടി പണം കിട്ടുമെന്ന് പ്രതീക്ഷിച്ച് ആളുകൾ കാത്തിരിക്കുന്ന സ്ഥിതിയാണ്. അഴിമതിയും മറ്റുവിഷയങ്ങളുമെല്ലാം കാരണം ആ പദ്ധതി തന്നെ പൊളിച്ചുകഴിഞ്ഞു. സാമൂഹിക സുരക്ഷയുമായി ബന്ധപ്പെട്ട് ഗവൺമെന്റിന് ഒരു കടമയുണ്ടല്ലോ; പാവങ്ങൾക്ക് വീട് കൊടുക്കുന്നതിന് എല്ലാ ഗവൺമെന്റിന്റെയും കാലത്ത് മുൻഗണന നൽകിയിട്ടുണ്ട്. ശ്രീ. ഉമ്മൻചാണ്ടി മുഖ്യമന്ത്രിയായിരിക്കുമ്പോൾ പാവങ്ങൾക്ക് കൊടുത്ത വീടുകളുടെ കാര്യത്തിൽ ഒരു വ്യക്തതയുണ്ടായിരുന്നു. ഇപ്പോൾ അങ്ങിനെയില്ല. ഇനി എന്ന് കൊടുക്കാൻ സാധിക്കും; ആളുകൾ കാത്തിരിക്കുകയാണ്. ഈ ബഡ്ജറ്റിലൂടെ അടുത്ത പ്രഖ്യാപനം വരുമായിരിക്കും. ഇതുപോലെ ജനങ്ങളെ കബളിപ്പിക്കുന്ന ഒരു സമീപനം എല്ലാ രംഗത്തും സ്വീകരിച്ചുവെന്നുള്ളത്

തീർച്ചയായും പ്രതിഷേധാർഹമായ കാര്യമാണ്.

കാരുണ്യ പദ്ധതിയെക്കുറിച്ച് ബഹുമാനപ്പെട്ട ആരോഗ്യ വകുപ്പുമന്ത്രി ഇവിടെ സൂചിപ്പിക്കുകയുണ്ടായി. 'കാരുണ്യ പദ്ധതി' കേരളത്തിലെ പാവങ്ങൾക്ക് വലിയ അനുഗ്രഹമായിരുന്നു. യു.ഡി.എഫ്. ഗവൺമെന്റ് കാരുണ്യ ലോട്ടറി കൊണ്ടുവന്നു. പാവപ്പെട്ട മനുഷ്യരുടെ ചികിത്സാ ചെലവുകൾ, അത് രണ്ടുലക്ഷമോ മൂന്നുലക്ഷമോ ആകട്ടെ, അതെല്ലാം കൊടുക്കാൻ ഒരു ഗവൺമെന്റ് ഇവിടെ ഉണ്ടായിരുന്നു. ഇപ്പോൾ ബഹുമാനപ്പെട്ട ആരോഗ്യവകുപ്പ് മന്ത്രി പറയുന്നത്, സ്റ്റേറ്റ് ഹെൽത്ത് ഏജൻസി എന്നുപറയുന്ന ഒരു പുതിയ സ്കീമിലേക്ക് ലയിപ്പിച്ചിരിക്കുകയാണെന്നാണ്. എല്ലാവർക്കും സഹായം കിട്ടുന്നുണ്ടെന്ന് പറയുന്നു. എവിടെയാണ്, ആർക്കാണ് കിട്ടുന്നത്? മെഡിക്കൽ കോളേജിന്റെ വാതിൽക്കല്പം ഗവൺമെന്റ് ആശുപത്രികളുടെ വാതിൽക്കല്പം ചികിത്സാ സഹായം കിട്ടാതെ പാവപ്പെട്ട മനുഷ്യർ നെട്ടോട്ടമോടുകയാണ്. കാരുണ്യ പദ്ധതിയുമായി ബന്ധപ്പെട്ട കാര്യത്തിൽ ഈ ഗവൺമെന്റ് പരിപൂർണ്ണ പരാജയമാണെന്ന് പറയുന്നതിൽ ഞങ്ങൾക്ക് വേദനയുണ്ട്. ബഹുമാന്യനായ മുൻ ധനകാര്യ വകുപ്പുമന്ത്രി

കെ. എം. മാണിയാണ് കാരുണ്യ പദ്ധതി കൊണ്ടുവന്നത്. ഈ പദ്ധതി എൽ.ഡി.എഫ്. ഗവൺമെന്റ് നിർമ്മാണക്കാൻ ശ്രമിച്ചപ്പോൾ അദ്ദേഹം പറഞ്ഞു, "ബഹുമാനപ്പെട്ട തോമസ് ഐസക്, നിങ്ങൾ കാരുണ്യ പദ്ധതിയുടെ കഴുത്ത് ഞെരിച്ചുകൊല്ലരുത്, ഇത് പാവങ്ങൾക്കുവേണ്ടിയുള്ള പദ്ധതിയാണ്, ഈ പദ്ധതി അട്ടിമറിയാൽ നിങ്ങൾ പാവങ്ങളുടെ കഴുത്താണ് ഞെരിക്കുന്നത്". ജനങ്ങൾക്കുവേണ്ടി കൂടുതൽ ക്ഷേമപദ്ധതികൾ പ്രഖ്യാപിക്കുമ്പോഴും കാരുണ്യ പദ്ധതികൾപോലുള്ള കാര്യങ്ങൾ നിർമ്മാണക്കിയത് ഒരിക്കലും അംഗീകരിക്കാൻ കഴിയുന്ന കാര്യങ്ങളല്ല.

കൃഷിക്കാരുടെ കാര്യത്തിൽ ഇവിടെ വലിയ കാര്യങ്ങൾ പറഞ്ഞു. യു.ഡി.എഫ്. ഗവൺമെന്റ് കൊണ്ടുവന്ന റബ്ബർ വിലസ്ഥിരതാ ഫണ്ട് 150 രൂപ എന്നത് നാലരവർഷക്കാലം ഭരിച്ചിട്ടും 151 രൂപയാക്കാൻ എൽ.ഡി.എഫ്. ഗവൺമെന്റിന് കഴിഞ്ഞിട്ടുണ്ടോ; മാത്രമല്ല റബ്ബർ വിലസ്ഥിരതാ ഫണ്ട് ഒരുവർഷമായി കുടിശ്ശികയാണ്. നാളത്തെ ബഡ്ജറ്റിൽ നിങ്ങൾക്കത് വേണമെങ്കിൽ 200-ഓ 250-ഓ ആയി വർദ്ധിപ്പിക്കാം. ഇനി പ്രഖ്യാപിച്ചാൽ ഈ ഗവൺമെന്റിന് കൊടുക്കേണ്ട കാര്യം വരുന്നില്ല. അടുത്ത

ഗവൺമെന്റിനാണ് കൊടുക്കേണ്ടി വരുന്നത്. അതുകൊണ്ട് ധൈര്യമായി പ്രഖ്യാപിക്കാം. 250 ആക്കണമെന്ന് കഴിഞ്ഞ നാലരവർഷമായി ഞങ്ങൾ ആവശ്യപ്പെടുകയാണ്, ഇതുവരെ ചെയ്തിട്ടില്ല. റബ്ബർ കൃഷിക്കാർക്കുവേണ്ടി യു.ഡി.എഫ് കൊണ്ടുവന്ന 150 രൂപയുടെ വിലസ്ഥിരതാ ഫണ്ട് വർദ്ധിപ്പിക്കാൻ കഴിയാതിരുന്നതിലുള്ള ശക്തമായ പ്രതിഷേധം ഞാൻ പ്രകടിപ്പിക്കുകയാണ്. കൃഷിക്കാർക്കുവേണ്ടി നിരവധി പ്രഖ്യാപനങ്ങളല്ലാതെ ഇവിടെ ഒന്നും നടന്നിട്ടില്ല. സാധാരണ നടക്കുന്ന കുറച്ച് പദ്ധതികളല്ലാതെ കർഷക ജനത ഈ കോവിഡ് കാലത്ത് ഇത്രയും ബുദ്ധിമുട്ടിയപ്പോൾ അവരെ സഹായിക്കാൻവേണ്ടി ഒരു സ്പെഷ്യൽ പാക്കേജ് കൊണ്ടുവരാൻ കേന്ദ്ര-സംസ്ഥാന ഗവൺമെന്റുകൾക്ക് കഴിഞ്ഞില്ല. അത്രയേറെ കാർഷികമേഖലയെയും കൃഷിക്കാരെയും അവഗണിക്കുകയും വഞ്ചിക്കുകയും ചെയ്യുന്ന സാഹചര്യമുണ്ടായി എന്നുള്ളതും പ്രതിഷേധാർഹമാണ്. സത്യത്തിൽ, കോവിഡ് വന്നതുകൊണ്ട് സർക്കാർ രക്ഷപ്പെട്ടു. സമരം ചെയ്താൽ കോവിഡ് വ്യാപിക്കുമെന്ന് ശ്രീ. മാത്യു. ടി. തോമസ് പറഞ്ഞു. അതൊരു ഉപകാരമായെന്ന് കൂട്ടിയാൽമതി. കാരണം കേരളത്തിൽ സമരങ്ങൾ കുറഞ്ഞു. ഗവൺമെന്റിന്

വികസന കാര്യങ്ങൾ ജനങ്ങളുമായി ചർച്ച ചെയ്യേണ്ട സാഹചര്യം ഒഴിവായി. വളരെ തന്ത്രപൂർവ്വം ഗവൺമെന്റ് രക്ഷപ്പെടുപോകുന്നുവെന്നതൊഴിച്ചാൽ, വികസന രംഗത്തും ജനക്ഷേമ പദ്ധതികളുടെ കാര്യത്തിലും നാടിനെ മറന്ന സമീപനം ഉണ്ടായെന്നുള്ളത് പ്രതിഷേധാർഹമാണ്. ഗവർണ്ണറുടെ നയപ്രഖ്യാപനത്തിന്മേലുള്ള ഈ നന്ദിപ്രമേയത്തെ ഞാൻ എതിർക്കുന്നു.

ശ്രീ. പുരുഷൻ കടലുണ്ടി: നമസ്കാരം സർ, ഗവർണ്ണറുടെ പ്രസംഗത്തിന് നന്ദിരേഖപ്പെടുത്തുന്നതിന് സഖാവ് എസ്. ശർമ്മ അവതരിപ്പിച്ച പ്രമേയത്തെ ഞാൻ അനുകൂലിക്കുന്നു.

സമസ്തമേഖലകളിലും സമാനതകളില്ലാത്ത വികസന പ്രവർത്തനങ്ങളും ക്ഷേമപ്രവർത്തനങ്ങളുംകൊണ്ട് ലോകത്തിന് മാതൃകയായ ഈ സർക്കാരിന്റെ എല്ലാ പ്രവർത്തനങ്ങളെയും ഞാൻ ഹൃദയത്തിൽ ചേർത്തുപിടിച്ച് അഭിനന്ദിക്കുന്നു. സമ്പന്നമായ കുതിപ്പിന്റെ നാശിടികളിലൂടെയാണ് കോവിഡ് കാലത്തും കേരളം മുന്നോട്ടുപോകുന്നത്. ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ നയിക്കുന്ന എൽ.ഡി.എഫ്. സർക്കാർ എല്ലാവരെയും ചേർത്തുപിടിച്ച് കേരളത്തിന്റെ കരുത്തും കരുതലുമായി മുന്നോട്ടുപോകുകയാണ്.

പ്രകടന പത്രികയിൽ പറഞ്ഞ എല്ലാ പ്രഖ്യാപനങ്ങളും ചെയ്തുതീർക്കുക മാത്രമല്ല, പ്രോഗ്രസ്സ് റിപ്പോർട്ട് ജനങ്ങളുടെ മധ്യത്തിൽ എത്തിക്കുകയുമാണ്. ഇതുവരെ അങ്ങനെയൊരു സർക്കാർ ചെയ്തതായി എന്റെ അന്വേഷണത്തിൽ ഇല്ല. ചെയ്യാൻ കഴിയുന്നതേ പറയൂ, പറയുന്നതേ ചെയ്യൂ. അതാണ് ഈ സർക്കാർ.

"പൂക്കുന്നിതാ മുല്ല, പൂക്കുന്നിലഞ്ഞി,
പൂക്കുന്നു തേന്മാവ്, പൂക്കുന്നശോകം;
വായ്ക്കുന്നു വേലിക്കു വർണ്ണങ്ങൾ,
പൂവാൽ ചോക്കുന്നു കാടന്തിമേഘങ്ങൾ പോലെ" .

ദീർഘവീക്ഷണത്തോടെ കമാരനാശാൻ പാടിയത് കേരളത്തെക്കുറിച്ചാണ്. അന്തിമേഘം പോലെ ചുവക്കുന്ന ഈ കേരളത്തിൽ, സർക്കാർ ക്ഷേമപ്രവർത്തനത്തിലും വികസന പ്രവർത്തനത്തിലും പിന്നിലാണെന്ന് തെറ്റായ വ്യാഖ്യാനങ്ങൾ നടത്തുന്നവർക്കുപോലും മനസ്സുതൊട്ട് പറയാൻ കഴിയില്ല. അതുകൊണ്ടല്ല, അഴിമതിയില്ലാത്ത ഈ സർക്കാർ ഇന്ന് ഇന്ത്യയിലെ മറ്റുസംസ്ഥാന സർക്കാരുകളേക്കാൾ

മുൻപന്തിയിൽ നിൽക്കുകയാണ്. പ്രളയം വെള്ളപ്പൊക്കം മുതലായ ദുരന്തങ്ങൾ നീന്തിക്കടന്ന്, വന്ന മഹാമാരികളെയല്ലാം അകറ്റിനിർത്തി കേരളത്തെ രക്ഷിച്ചത് ഈ മുഖ്യമന്ത്രിയും മറ്റ് മന്ത്രിമാരുമാണ്. ഇവിടത്തെ സാമാന്യ ജനതയെ കൂട്ടുപിടിച്ചുകൊണ്ട്, എല്ലാ പഞ്ചായത്തുകളെയും എല്ലാ ജനവിഭാഗങ്ങളെയും ഇണക്കിച്ചേർത്ത്, അവരുടെ അഭിപ്രായ വ്യത്യാസങ്ങൾ മാറ്റിനിർത്തി കേരളത്തിന്റെ മുന്നേറ്റം സാധ്യമാക്കാൻവേണ്ടി പ്രയത്നിച്ചു. കോവിഡ് മഹാമാരിയെ ആരവത്തോടെ നേരിട്ട സർക്കാർ, ആരും പുറത്ത് പോകരുതെന്ന് പ്രഖ്യാപിച്ചു. പട്ടിണികിടക്കരുതെന്ന് പ്രഖ്യാപിച്ചു. പുറത്തു പോകാതിരുന്നാൽ ഈ മഹാമാരിയെ നേരിടാൻ കഴിയുമെന്ന വിശ്വാസം കൊണ്ടാണ് അങ്ങനെ പറഞ്ഞത്. പുറത്തുപോകാതിരുന്നാൽ പണമില്ലാത്തവർ എങ്ങനെ ജീവിക്കും, ജീവിതം വഴിമുട്ടുമോ എന്ന് ശങ്കിച്ചുനിന്ന ഒരു സാമാജികൻകൂടിയാണ് ഞാൻ. അപ്പോഴാണ് മുഖ്യമന്ത്രി പറയുന്നത് ആവശ്യമുള്ള കിറ്റുകൾ വീടുകളിൽ വിതരണം ചെയ്യുമെന്ന്. എ.പി.എൽ., ബി.പി.എൽ. വ്യത്യാസമില്ലാതെ ജനങ്ങളുടെ സംരക്ഷണം ഏറ്റെടുത്തുകൊണ്ട് കോഴി കുഞ്ഞുങ്ങളെ പോറ്റുന്നതുപോലെ ഈ സർക്കാർ പോറ്റുകയാണ്.

കേരളത്തിലെ ജനങ്ങളെ മാത്രമല്ല, അതിഥി തൊഴിലാളികളെപ്പോലും ഇത്രയധികം സ്നേഹിക്കുകയും അവർക്കുവേണ്ടി തൊഴിലും എക്സൈസും വകുപ്പുമന്ത്രിയുടെ സഹായത്തോടുകൂടി രണ്ട് മണ്ഡലത്തിൽ 'അപ്പാ ഘർ' പദ്ധതി തയ്യാറാക്കി വരികയുമാണ്.

പ്രതിസന്ധികളെയും വെല്ലുവിളികളെയും അതിജീവിച്ച് ജനങ്ങളെയാകെ ചേർത്തുപിടിച്ച് നാടിന്റെ പുരോഗതിക്കായി തേര് തെളിക്കുന്ന പിണറായി സർക്കാരിനെ അഭിനന്ദിച്ചുകൊണ്ടാണ് ആരാധ്യനായ ഗവർണ്ണർ നേട്ടങ്ങൾ എണ്ണിയെണ്ണി പറഞ്ഞത്. യു.ഡി.എഫ്-ന് അത് സഹിക്കാൻ കഴിഞ്ഞിരിക്കില്ല. എന്നാൽ ബി.ജെ.പി.-യുടെ പ്രതിനിധി പോകാതെ എല്ലാം കേട്ടിരുന്നു. നാട് ആരോഗ്യത്തോടെ മുന്നോട്ടുപോകുകയാണ്. ഇത്തരത്തിൽ മുന്നോട്ടുപോകുന്ന നാടിന് വെളിച്ചം പകരാനാണ്..... ഒരു പവർ കട്ടുണ്ടായോ നമ്മുടെ നാട്ടിൽ; ആർക്കെങ്കിലും കൂടുതൽ കാശ് കൊടുക്കേണ്ടി വന്നോ? ലഭ്യമല്ലായെന്ന് മാത്രം പറഞ്ഞുകേട്ടിരുന്ന വൈദ്യതി സംരക്ഷിക്കുക മാത്രമല്ല, അത് വിൽക്കുകകൂടി ചെയ്ത 'കുറുത്ത മനുഷ്യൻ' നമ്മുടെ നാടിനെ 'വെളുപ്പിക്കുകയാണ്', അതാണ് മന്ത്രി. പലപ്പോഴും പ്രാദേശിക തെരഞ്ഞെടുപ്പ്

ഫലങ്ങൾ ഭരിക്കുന്നവർക്ക് എതിരാകാനാണുള്ളത്. എന്നാൽ കഴിഞ്ഞ ഇരുപത് വർഷത്തെ ചരിത്രം മാറ്റിക്കുറിച്ചുകൊണ്ടാണ്..... ഇവിടെ ആര് എന്തൊക്കെ പറഞ്ഞാലും വർഗ്ഗീയതയ്ക്ക് എന്നും എതിരാണ് ഇടതുപക്ഷ ജനാധിപത്യ മുന്നണി. ഒരാളെയും കൂട്ടുപിടിക്കില്ല. ജയിച്ചു വന്നു. ജില്ലാ പഞ്ചായത്തുകൾ, ബ്ലോക്ക് പഞ്ചായത്തുകൾ എന്നിവയടങ്ങിയ ത്രിതല പഞ്ചായത്തുകളിൽ നടന്ന തിരഞ്ഞെടുപ്പിന്റെ ഫലം അതാണ് കാണിക്കുന്നത്. ഇവിടെ ഗുഡ്ഗോവണ്മെന്റുകളും കുത്തിത്തിരിപ്പുകളും നടന്നു. ബി.ജെ.പി.-യും യു.ഡി.എഫ്-ഉം ഒരേ രൂപരേഖകളായി കളത്തിൽ മേഞ്ഞുനടന്നത് ഇവിടെത്തെ ജനങ്ങൾ കണ്ടിട്ടുണ്ട്. ഇവിടെ ഭരണത്തുടർച്ച ഉണ്ടാകുമെന്നതിന്റെ തെളിവുകൂടിയാണ് ഈ സൂചന. പൊറാട്ട് വേഷങ്ങൾ കെട്ടിനടന്ന് ജനങ്ങളെ പറ്റിക്കാൻ സാധിക്കില്ല, കാരണം അവരുടെ ജീവിതമാണ് നിങ്ങൾ പന്താടുന്നത്. അവരുടെ കുട്ടികളുടെ പഠനത്തിനായും അവരുടെ ജീവിത സംസ്കാരം മെച്ചപ്പെടുത്താനായും അവരുടെ ജീവിതത്തിൽ എന്തൊക്കെ സാധ്യതകൾ ഈ സർക്കാർ ചെയ്തുവെന്ന് അവർക്കറിയാം. അവർക്ക് ആവശ്യമുള്ളതെല്ലാം ചെയ്യാൻ തയ്യാറുള്ളൊരു സർക്കാരിനെ എങ്ങനെ ഇകഴ്ത്തി കാണിക്കാനാകും?

ജനങ്ങൾക്ക് എങ്ങനെ എൽ.ഡി.എഫ്-നെ നെഞ്ചിലേറ്റാതിരിക്കാനാകും; ഇത്തരത്തിൽ ജനങ്ങൾ നെഞ്ചിലേറ്റുന്ന സർക്കാർ ലോകത്തിൽ വേറെ എവിടെയാണുള്ളത്? അഭിപ്രായവ്യത്യാസങ്ങളുണ്ടാകും. പക്ഷെ, ഏകാഭിപ്രായത്തോടെ ഈ കോവിഡ് കാലത്തും സമ്പന്നമായ കുതിപ്പുകൾ സമ്മാനിച്ചത് ഈ ജനങ്ങൾ ഒത്തുചേർന്ന് മുന്നോട്ട് നീങ്ങിയതുകൊണ്ടാണ്. ഈ നിശ്ചയദാർഢ്യത്തിനും വ്യക്തമായ നയത്തിനാണ് ത്രിതല പഞ്ചായത്തിലെ വിജയം ജനങ്ങൾ സമ്മാനിച്ചത്. ലോകത്തിലെ ഏറ്റവും വലിയ ഭരണഘടനയാണ് ഇന്ത്യയ്ക്കുള്ളത്. നമ്മുടെ രാജ്യം കാർഷിക രാജ്യമാണ്. ഇവിടെ മഹാഭൂരിപക്ഷവും കർഷകരാണ്. എന്നാൽ കർഷകന് പ്രോത്സാഹനം നൽകുന്ന ഒരു നിയമവും ഈ രാജ്യത്തില്ല. എന്നിട്ടും കർഷകരുടെ സമരം തകർക്കാൻ ബി.ജെ.പി. ഗവൺമെന്റ് കൈക്കൊണ്ട നിലപാടുകൾ നമ്മളൊക്കെ കണ്ടതാണ്. കർഷകർ മറ്റൊരു സ്വാതന്ത്ര്യസമരത്തിന് തയ്യാറാകുകയാണ്. തൊഴിലാളികൾ രക്തംചീന്തി നേടിയെടുത്ത കൂലി, സുരക്ഷിതത്വം, സ്വാതന്ത്ര്യം, എട്ട് മണിക്കൂർ ജോലി തുടങ്ങിയവയെല്ലാം അട്ടിമറിക്കപ്പെടുന്നത് കാണാതിരുന്നുകൂടാ.

ബി.ജെ.പി.-യുടെ സംസ്കാരം എക്കാലത്തും തൊഴിലാളിവർഗ്ഗത്തിനെതിരാണ്. ജാതി കോമരങ്ങൾ എന്തെല്ലാം അഴിഞ്ഞാട്ടം നടത്തിയാലും..... നടക്കില്ലെന്നുപറഞ്ഞ് കളഞ്ഞിരുന്ന ഗ്യാസ് പൈപ്പ് ലൈൻ ഇന്ന് യാഥാർത്ഥ്യമായി. ഇരുട്ടചകനെന്നോ മറ്റേതു ചകനെന്നോ നിങ്ങൾ വിളിച്ചാലും ശരി, നിശ്ചയദാർഢ്യമുള്ളൊരു മുഖ്യമന്ത്രിയും അത് നടപ്പിലാക്കാൻ പറ്റിയ മന്ത്രിമാരുമുള്ളതുകൊണ്ടാണ് ഇത് സംഭവിച്ചത്. ജനവാസ-മലയോരകേന്ദ്രങ്ങളിലൂടെയും ജലാശയങ്ങളിലൂടെയും എത്തുന്ന ഗ്യാസ് പൈപ്പ് ലൈൻ ഇക്കഴിഞ്ഞ ദിവസം മുഖ്യമന്ത്രി ഉദ്ഘാടനം ചെയ്തു. ജനങ്ങൾ വളരെ സന്തോഷത്തിലാണ്. കാരണം, 20% ഇന്ധനച്ചെലവ് കുറച്ചുകൊണ്ടുള്ള ഒരു പൈപ്പ് ലൈനാണ്, ജലം പൈപ്പിലൂടെ നമ്മുടെ അടുക്കുകളിൽ എത്തുന്നതുപോലെയാണ് ഗ്യാസ് എത്തുന്നത്. ഈ സമ്പ്രദായം എൽ.ഡി.എഫ്.-ന്റെ തെരഞ്ഞെടുപ്പ് വാഗ്ദാനമായിരുന്നു. അത് യാഥാർത്ഥ്യമാക്കി. ഇരുപത് ശതമാനം ഇന്ധനച്ചെലവ് കുറയ്ക്കാൻ ഇതുവഴി സാധിക്കുമെന്ന് ജനങ്ങൾക്ക് ബോധ്യപ്പെട്ടു. ഇനി എത്ര സ്ഥലം വേണമെങ്കിലും..... വാതകടാങ്കുകൾ നിരത്തിലൂടെ ഓടുമ്പോഴുണ്ടാകുന്ന

അപകടങ്ങൾ ഇല്ലാതെയാകും. റോഡ് സുരക്ഷിതത്വം ഉറപ്പുവരുത്തും. മലിനീകരണമില്ലാത്ത ഇന്ധന വ്യവസായ വളർച്ച നമ്മുടെ രാജ്യത്തുണ്ടാകും. അടുക്കളകളിൽ പൈപ്പ് ലൈനുകളിലൂടെ ഗ്യാസ് വിതരണം ചെയ്യും. എന്റെ മണ്ഡലത്തിലെ വീടുകളിലേക്ക് നൽകിയ ഗ്യാസ് പൈപ്പ് ലൈൻ ഉൽഘാടനം ചെയ്യാൻ കഴിഞ്ഞ ദിവസം എനിക്ക് സാധിച്ചുവെന്നത് അഭിമാനത്തോടെ ഞാൻ അറിയിക്കുകയാണ്. ഇതൊക്കെ ചെയ്തിട്ടും നിങ്ങൾ പിന്നെയും വിവരക്കേട് പറയുകയാണ്.

സാംസ്കാരിക രംഗം വളരെ സജീവമായ കാലഘട്ടമാണിത്. മുഴുവൻ സാംസ്കാരിക സ്ഥാപനങ്ങളുടെയും ഗ്രാന്റ് വർദ്ധിപ്പിച്ചു. ഇല്ലായ്മയിൽ നിന്നാണിത് ചെയ്യുന്നത്. ഒന്നര ലക്ഷം രൂപയായിരുന്ന എഴുത്തച്ഛൻ പുരസ്കാരം അഞ്ച് ലക്ഷം രൂപയാക്കി ഉയർത്തി. ഒന്നര ലക്ഷമായിരുന്ന രാജാരവിവർമ്മ പുരസ്കാരം മൂന്ന് ലക്ഷം രൂപയാക്കി ഉയർത്തി. ഗുരുഗോപിനാഥ് തുടങ്ങിയ നിരവധി സാംസ്കാരിക നായകന്മാരുടെ പേരിലുള്ള അവാർഡുകളുടെയൊക്കെ തുക വർദ്ധിപ്പിച്ചു. സാംസ്കാരിക ക്ഷേമനിധി ബോർഡ് നൽകിവരുന്ന കലാകാരന്മാർക്കുള്ള പെൻഷൻ ആയിരം രൂപയിൽനിന്ന് മൂവായിരം

രൂപയായി വർദ്ധിപ്പിച്ചു. ആരെങ്കിലും കൊടുക്കുമോ, യു.ഡി.എഫ്. കൊടുക്കുമോ കലാകാരന്മാർക്ക് പെൻഷൻ? കുടുംബ പെൻഷൻ 750 രൂപയിൽനിന്ന് 1500 രൂപയാക്കി വർദ്ധിപ്പിച്ചു. അടിയന്തര ചികിത്സാസഹായമായി പരമാവധി ഒരു ലക്ഷം രൂപ നൽകി. ഇത് കലാകാരന്മാർക്ക് നൽകിയ കാര്യമാണ്. ഇതുകൂടാതെ സാമൂഹ്യ പെൻഷനടക്കമുള്ള മറ്റ് കാര്യങ്ങൾ നിരവധിയുണ്ട്. കലാകാരന്മാർ അവജ്ഞയോടെ കാണപ്പെടേണ്ടവരല്ല. കലാരംഗം ജീവനോപാധിയാക്കിയ 32000 കലാകാരന്മാർക്ക് 2000 രൂപ വീതം വേറെ നൽകി. ഇതുവരെ സഹായം ലഭിക്കാത്തവരെക്കുറിച്ച് പല എം.എൽ.എ.-മാരും കത്തെഴുതിയും ഫോൺ മുഖാന്തരവും അറിയിച്ചിട്ടുണ്ട്. അത്തരക്കാരെ സഹായിക്കാനായി ആയിരം രൂപ വീതം നൽകി. കഴക്കൂട്ടത്ത് ചലച്ചിത്ര അക്കാദമിയുടെ സ്വന്തം ആസ്ഥാന മന്ദിരം, ഫിലിം റിസർച്ച് സെന്റർ തുടങ്ങിയവയ്ക്കെല്ലാം സാമ്പത്തിക സ്രോതസ്സ് ഈ സർക്കാരാണ് നൽകുന്നത്. ഇതിൽനിന്നാണ് നമ്മുടെ സിനിമാ രംഗത്തുനിന്ന് ഒരു വലിയ വിപ്ലവം കഴിഞ്ഞ ദിവസം നമ്മൾ കണ്ടത്. അവർക്ക് ആവശ്യമുള്ള സൗകര്യങ്ങളെല്ലാം ചെയ്തുകൊടുത്തു. മഹാനടൻമാർ, സാങ്കേതിക വിദഗ്ദ്ധർ തുടങ്ങിയ മുഴുവൻ പേരും

സർക്കാരിനോട് ഒത്തുപിടിച്ചു. നവോത്ഥാന നായകരുടെ സ്മരണയ്ക്കായി ഓരോ ജില്ലയിലും സാംസ്കാരിക സമുച്ചയങ്ങൾ. 'നമുക്ക് ജാതിയില്ല' വിളംബരത്തിന്റെ നൂറാം പിറന്നാൾ ആഘോഷിച്ചു. ഗാന്ധിജി മൂന്ന് തവണ സന്ദർശനം നടത്തിയ പാലക്കാട്ടെ ഗാന്ധിസ്തുതി മണ്ഡപത്തിലുള്ള ഗാന്ധി പ്രതിമയുടെ മുകളിൽ ഒരു കാവിക്കൊടി കണ്ടു. ഉളപ്പുണ്ടോ ഇവർക്ക്? ഗാന്ധിജിയുടെ ഘാതകൻമാർ... എന്താ ഇവരുടെ നിലപാട്? ഗാന്ധിഘാതകൻമാർ ഗാന്ധി പ്രതിമയിൽ കാവിക്കൊടി പുതപ്പിച്ചുവത്രേ. നമ്മുടെ രാജ്യത്തെ വർഗ്ഗീയതയിലേക്ക് കൊണ്ടുപോകാനും സംഘർഷങ്ങളുണ്ടാക്കാനും കേരളത്തിലെ മാതൃകാ സ്ഥാപനങ്ങളും ജനങ്ങളും അനുവദിക്കില്ല.

കേരള സാഹിത്യ അക്കാദമിയുടെ പ്രവർത്തനങ്ങൾ ഗ്രാമീണ തലത്തിലേക്ക് താഴ്ന്നുപോകാൻ പോകുകയാണ്. ശില്പകല, പ്രതിമകൾ, സൃഷ്ടികൾ അതുപോലെ എല്ലാ മേഖലകളും ബഹുമാനപ്പെട്ട മുഖ്യമന്ത്രി ഉദ്ഘാടനം ചെയ്തു. തിരുവനന്തപുരത്ത് വിപണന കേന്ദ്രം ആരംഭിച്ചു. കാർഷിക മേഖലയെക്കുറിച്ച് എല്ലാവരും സംസാരിച്ചു. കാർഷിക മേഖലയ്ക്ക് വിപണന കേന്ദ്രം വേണം. ഇപ്പോൾ ചക്കയിൽനിന്നും കപ്പയിൽനിന്നും മൂല്യവർദ്ധിത

ഉൽപ്പാദനങ്ങൾ നിർമ്മിക്കുന്ന വനിതാ ഇൻഡസ്ട്രി എന്റെ മണ്ഡലത്തിൽ വരാൻ പോകുന്നു. മുഴുവൻ സാംസ്കാരിക സ്ഥാപനങ്ങളുടെയും ഗ്രാന്റ് വർദ്ധിപ്പിച്ചതുതന്നെ സാംസ്കാരിക അവബോധമുള്ള സർക്കാരാണ് ഇവിടെ ജനങ്ങളുടെ ജീവിതം മുന്നോട്ടുകൊണ്ടുപോകുന്നത് എന്നുള്ളതിന്റെ തെളിവാണ്. നിരവധി സാംസ്കാരിക സ്ഥാപനങ്ങൾ കേരളത്തിന്റെ ഓരോ ജില്ലയിലും വന്നു. എൻ.എൻ. കക്കാടിന്റെ സ്മാരക മന്ദിരം അടുത്ത ദിവസം ഉദ്ഘാടനം ചെയ്യാൻ പോകുകയാണ്. കേരളത്തിൽ പുതിയ കാലം, പുതിയ നിർമ്മാണം, അതുതന്നെ എന്റെ മണ്ഡലത്തിൽ, കേരളത്തിൽ മിക്കവാറും നമ്മൾ പോകുന്ന സ്ഥലങ്ങളിലെല്ലാം.

മി. ചെയർമാൻ: രണ്ടരമിനിട്ട് അധികമായി, അങ്ങ് കൺക്ലൂഡ് ചെയ്യണം.

ശ്രീ. പുരുഷൻ കടലുണ്ടി: സർ, കൺക്ലൂഡ് ചെയ്യാം. ഞാൻ നഗരങ്ങളിൽ കാണുന്ന റോഡുകളുടെയും പാലങ്ങളുടെയും മനോഹാരിത എന്റെ ഗ്രാമത്തിലും കാണാൻ സാധിക്കുന്നു. ഇതെല്ലാം ചെയ്യാൻ സാധിക്കുന്നത് ഇച്ചാശക്തികൊണ്ട് മാത്രമല്ല അഴിമതിയില്ലാത്തൊരു ഭരണം ഈ സംസ്ഥാനത്ത് നടക്കുന്നുവെന്നുള്ളതിന്റെ തെളിവാണ്.

ബഹുമാനപ്പെട്ട മുഖ്യമന്ത്രിയും കൃഷി വകുപ്പുമന്ത്രിയും എപ്പോഴും കൃഷിയെക്കുറിച്ച് പറയാറുണ്ട്. കൃഷി നമ്മുടെ സംസ്കാരമാണ്. അത് നമ്മുടെ ജീവിത സംസ്കാരമായി മാറുന്നു. കാർഷികോൽപ്പന്നങ്ങൾ പലതും നമ്മൾ ഇറക്കുമതി ചെയ്യാറാണ് പതിവ്. എന്നാൽ ഇപ്പോഴത് കയറ്റി അയയ്ക്കുന്നതിൽ എത്തി നിൽക്കുന്നു. പച്ചക്കറി ഉൽപ്പാദനം 6 ലക്ഷം മെട്രിക് ടണ്ണായിരുന്നത് പതിനഞ്ച് ലക്ഷം മെട്രിക് ടണ്ണായി വർദ്ധിച്ചു. ഇന്ത്യയിൽ ആദ്യമായി നെൽകർഷകർക്ക് ഒരു ഹെക്ടറിന് 2000/- രൂപയുടെ റോയൽറ്റി നടപ്പിലാക്കി. നെല്ല് സംഭരണ വില 28% വർദ്ധിപ്പിച്ച് 27.48 രൂപയിലേക്ക് എത്തിച്ചു. കേരഗ്രാമം പദ്ധതി നടപ്പിലാക്കിയതോടെ നാളികേര കൃഷിയുടെ വിസ്തൃതിയും ഉൽപ്പാദനക്ഷമതയും വർദ്ധിച്ചു.

മി. ചെയർമാൻ: ബഹുമാനപ്പെട്ട മെമ്പർ, അങ്ങ് കൺക്ലൂഡ് ചെയ്യണം.

ശ്രീ. പുരുഷൻ കടലുണ്ടി: സർ, പട്ടികവർഗ്ഗ വിഭാഗങ്ങളുടെ കാര്യത്തിലും കുട്ടികളുടെ പഠന കാര്യത്തിലുമെല്ലാം സമാനതകളില്ലാത്ത മാറ്റങ്ങൾ കൊണ്ടുവന്നു. കൃഷി സംസ്കാരത്തിന്റെയും മൂല്യവർദ്ധിത ഉൽപ്പന്നങ്ങളുടേയും ഉത്സവമായി മാറാൻ പോകുകയാണ് കേരളം. സമ്പദ്സമൃദ്ധിയുടെ

നവകേരളത്തിന് നിങ്ങൾ വിലങ്ങുതടിയായി നിൽക്കരുത്, കുറ്റം പറയരുത് എന്നുമാത്രം പറയുന്നു. കുറ്റം നടന്നു അതിൽ കുറ്റക്കാരില്ല. ദേശീയ അന്വേഷണ ഏജൻസികൾ കേന്ദ്ര രാഷ്ട്രീയം ആയുധമാക്കുന്നു. അത് കുറ്റം ചെയ്തിട്ടും കുറ്റം ചെയ്തിട്ടില്ലെന്നുള്ളത് നിങ്ങൾക്ക് മനസ്സിലാകും. വളരെ ശാശ്വതമായ ജനജീവിത സംസ്കാരം കെട്ടിപ്പടുക്കാനുള്ള പദ്ധതിക്ക് നിങ്ങളുടെയെല്ലാവരുടെയും പിന്തുണയുണ്ടാകണം. ജനങ്ങളിലൂടെ ഈ സർക്കാർഭരണം ഒരു തുടർഭരണമാക്കി മാറ്റുകയെന്ന ഉദ്ദേശ്യമാണ് നമുക്കുള്ളത്, അങ്ങനെ ആഗ്രഹിക്കുന്നു. എല്ലാവർക്കും അഭിവാദ്യങ്ങൾ.

ശ്രീ. ഒ. രാജഗോപാൽ: ബഹുമാനപ്പെട്ട സ്പീക്കർ, ഈ പ്രമേയത്തെ ഞാൻ എതിർക്കുന്നു. നിയമസഭയിൽ ബഹുമാനപ്പെട്ട ഗവർണ്ണർ ചെയ്തിട്ടുള്ള പ്രസംഗത്തിന് ഞാനും ഗവർണ്ണർക്ക് നന്ദി രേഖപ്പെടുത്തുന്നുണ്ട്. എന്നാൽ പ്രസംഗത്തിലെ നയങ്ങളോട് യോജിക്കാൻ കഴിയില്ല. കേരളം ഇന്നുവരെ കണ്ടിട്ടില്ലാത്ത അഴിമതിയുടെയും ദേശവിരുദ്ധ പ്രവർത്തനങ്ങളുടെയും പേരിൽ ആരോപണത്തിന്റെ മുൾമുനയിൽ നിൽക്കുന്ന, കേന്ദ്ര ഏജൻസികളുടെ അന്വേഷണത്തിൽ നിൽക്കുന്നൊരു സർക്കാരിന് എന്ത് നയമാണ് ജനങ്ങൾക്ക്

മുന്മാകെ വയ്ക്കാനുള്ളത്? കേരളത്തിന് നിരവധി പദ്ധതികൾ ലഭിക്കുന്നതും അതിന്റെ പ്രയോജനം കേരളത്തിലെ ജനങ്ങൾക്ക് ലഭിക്കുന്നതും കേന്ദ്ര സർക്കാർ രാജ്യത്താകമാനം നടപ്പാക്കിക്കൊണ്ടിരിക്കുന്ന വികസന പ്രവർത്തനങ്ങളുടെ ഫലമായിട്ടാണ്. സംസ്ഥാന സർക്കാർ നടപ്പാക്കുന്ന പല പദ്ധതികളുടെയും യഥാർത്ഥ ഉടമസ്ഥർ കേന്ദ്ര സർക്കാരാണെന്ന് പരിശോധിച്ചാൽ മനസ്സിലാക്കാൻ സാധിക്കും. അതിനെക്കുറിച്ച് ഒരു പരാമർശംപോലും ഈ നയപ്രഖ്യാപനത്തിൽ പറയാതിരുന്നത് നന്ദിപ്രമേയത്തിലെ ഒരു നന്ദികേടാണെന്ന് പറയേണ്ടിവരും. സംസ്ഥാനത്ത് നടപ്പിലാക്കിവരുന്ന കേന്ദ്ര പദ്ധതികളായ പ്രധാനമന്ത്രി ആവാസ് യോജന, ജല ജീവൻ മിഷൻ, ഗെയിൽ പദ്ധതി, നാഷണൽ ഹൈവേ പ്രോജക്ട്, ഗ്രാമീണ റോഡുകളുടെയും പാലങ്ങളുടെയും നിർമ്മാണം, തൊഴിലുറപ്പ് പദ്ധതി, സ്കൂൾ നവീകരണ പദ്ധതി, സൗജന്യ കുക്കിംഗ് ഗ്യാസ്, മുദ്ര യോജന, അഡൽ പെൻഷൻ പദ്ധതി, അമൃത പദ്ധതി, സ്റ്റാർട്ട് അപ്പ് മിഷൻ, ആയുഷ്മാൻ ഭാരത്, ഡിജിറ്റൽ ഇന്ത്യ, മേക്ക് ഇൻ ഇന്ത്യ എന്നിവ ഇതിൽ ചിലത് മാത്രമാണ്. ഇപ്പോൾ കേന്ദ്രം പാസ്സാക്കിയിരിക്കുന്ന കാർഷിക ഭേദഗതി നിയമം

കർഷകർക്കുള്ള സാമ്പത്തിക സഹായം, അവരുടെ വരുമാനം ഇരട്ടിയാക്കാനും ഇടനിലക്കാരെ ഒഴിവാക്കാനും ഉദ്ദേശിച്ചുകൊണ്ടുള്ളതാണ്. മുന്നോക്കക്കാരിൽ സാമ്പത്തികമായി പിന്നോക്കം നിൽക്കുന്നവർക്ക് 10% സാമ്പത്തിക സംവരണം തുടങ്ങി എത്രയെത്ര പദ്ധതികളാണ് രാജ്യത്ത് നടപ്പിലാക്കിയിട്ടുള്ളത്. ഇതിനെക്കുറിച്ചൊന്നും ഒരു പരാമർശവും നടത്താതെ നയപ്രഖ്യാപനം നടത്തിയതിലുള്ള എതിർപ്പും ഞാൻ രേഖപ്പെടുത്തുന്നു. നയപ്രഖ്യാപനത്തിൽ ഫെഡറൽ സംവിധാനത്തെക്കുറിച്ച് പലസ്ഥലത്തും പഠത്തിരിക്കുന്നു. ഫെഡറൽ സംവിധാനമെന്ന് പറഞ്ഞാൽ അതിന്റെ അർത്ഥം ഓരോ സംസ്ഥാനവും സ്വതന്ത്ര രാജ്യങ്ങൾ എന്നല്ല, ഇന്ത്യൻ യൂണിയന്റെ ഭാഗമായി മാത്രമേ പ്രവർത്തിക്കാൻ കഴിയൂവെന്നുള്ളതാണ്. കോവിഡ്-19 എന്ന മഹാമാരിയെ പ്രതിരോധിക്കാൻ കേന്ദ്ര സർക്കാർ നൽകിയ സഹായങ്ങളും വാക്സിൻ കണ്ടുപിടിക്കുന്നതിലും അതിന്റെ വിതരണ ശൃംഖല ക്രമീകരിക്കുന്നതിലും ഭാരതം കൈവരിച്ച നേട്ടത്തെ ലോക രാജ്യങ്ങൾ പോലും പ്രശംസിക്കുമ്പോൾ നമ്മുടെ നയപ്രഖ്യാപനത്തിൽ ഇതൊന്നും ഇടം പിടിക്കുന്നില്ലെന്നത് വളരെ ഖേദകരമാണ്. അതുകൊണ്ട് ഈ സംസ്ഥാന

സർക്കാരിന്റെ നയപ്രഖ്യാപനങ്ങളെ ഞാൻ എതിർക്കുന്നു.

ശ്രീ. റോഷി അഗസ്റ്റിൻ: സർ, ബഹുമാനപ്പെട്ട ഗവർണ്ണറുടെ പ്രസംഗത്തിന് നന്ദി രേഖപ്പെടുത്തിക്കൊണ്ട് ശ്രീ. എസ്. ശർമ്മ അവതരിപ്പിച്ച പ്രമേയത്തെ ഞാൻ അനുകൂലിക്കുന്നു. മതനിരപേക്ഷത ഉയർത്തിപ്പിടിക്കേണ്ട ഈ കാലഘട്ടത്തിൽ സംസ്ഥാന ഗവൺമെന്റ് എടുത്തിട്ടുള്ള നയങ്ങളും സമീപനങ്ങളുമാണ് നമ്മുടെ സമൂഹത്തിൽ ചർച്ച ചെയ്യപ്പെടേണ്ടതെന്നാണ് ഞാൻ കരുതുന്നത്. വടക്കേ ഇന്ത്യൻ സംസ്ഥാനങ്ങളിലെല്ലാം പല മേഖലയിലും വർഗ്ഗീയ ഫാസിസ്റ്റ് കൂട്ടുകെട്ടുകൾ അരങ്ങ് തകർക്കുമ്പോൾ സ്വൈരജീവിതം നയിക്കാൻ സാധിക്കുന്ന ഒരു രാഷ്ട്രീയ സാഹചര്യവും ഒരു പൊതുസാഹചര്യവും കേരളത്തിൽ നിലനിൽക്കുന്നുവെന്നുള്ളതിൽ ഇടതുപക്ഷവുമായി സഹകരിച്ചുനിന്ന് പ്രവർത്തിക്കാൻ സാധിച്ച കേരള കോൺഗ്രസ് എന്ന നിലയിൽ ഏറെ സന്തോഷത്തോടുകൂടിയാണ് ഞാൻ നന്ദിപ്രമേയത്തെ അനുകൂലിക്കുന്നത്.

കാർഷിക വിഷയങ്ങളിൽ കേരള കോൺഗ്രസ് എന്നും നിലപാടുകളെടുത്തിട്ടുണ്ട്. ആ നിലപാടുകളോട് യോജിക്കുന്ന

പ്രവർത്തനങ്ങൾക്ക് നേതൃത്വം നൽകുന്നവരോട് ആ നിലപാടുകൾ ശരിയാണെന്ന് തുറന്നുപറയാൻ ഭരണ-പ്രതിപക്ഷ വ്യത്യാസമില്ലാതെ സാധിച്ചിട്ടുള്ളൊരു പാർട്ടിയാണ് കേരള കോൺഗ്രസ്. ഞങ്ങളെടുത്ത സമീപനവും അതുതന്നെയാണ്. 1980-ലെ നായനാർ ഗവൺമെന്റിൽ ഞങ്ങളുടെ ആരാധ്യനായ നേതാവ് കെ. എം. മാണി ധനകാര്യ വകുപ്പുമന്ത്രിയായിരുന്ന സന്ദർഭത്തിലാണ് കർഷകത്തൊഴിലാളി പെൻഷൻ ആദ്യമായി കേരളത്തിൽ അനുവദിക്കപ്പെടുന്നത്. അതിനുശേഷം 2011-ൽ ഉമ്മൻചാണ്ടി ഗവൺമെന്റിൽ അദ്ദേഹം വീണ്ടും ധനകാര്യ വകുപ്പുമന്ത്രിയായിരുന്ന സന്ദർഭത്തിലാണ് കർഷക പെൻഷൻ കേരളത്തിൽ കൊണ്ടുവന്നത്. കാർഷിക മേഖലയോടുള്ള ആഭിമുഖ്യം ചെറുതായി കാണുന്നൊരു പ്രസ്ഥാനമല്ല ഞങ്ങളുടേത്. ഞങ്ങൾ നിരീക്ഷിച്ചപ്പോൾ അത് തുടർന്നുകൊണ്ടുപോകാൻ സാധിച്ച ഒരു രാഷ്ട്രീയ സാഹചര്യം കേരളത്തിൽ സംജാതമാക്കിയ ഗവൺമെന്റാണ് പിണറായി ഗവൺമെന്റ് എന്ന് ഞങ്ങൾ അടിയുറച്ച് വിശ്വസിക്കുന്നു. കർഷക ക്ഷേമ ബോർഡ് കൊണ്ടുവന്നില്ലേ? കർഷക ക്ഷേമ ബോർഡിനെ കേരളത്തിലെ കർഷകർ സ്വീകരിക്കുകയും അവരുടെ മനസ്സിൽ ഏറ്റവും കൂടുതൽ സന്തോഷം

നൽകുകയും ചെയ്യുന്നൊരു സന്ദർഭമാണ് കാണുന്നത്. അതിന്റെയൊക്കെ ഫലം ഈ തെരഞ്ഞെടുപ്പിലുണ്ടായിട്ടുണ്ട്. അതൊക്കെ സൈലന്റായി ഇരിക്കുന്നുവെന്നുള്ളതാണ് ഒരുപക്ഷേ ചർച്ച ചെയ്യപ്പെടാൻ സാധിക്കാതെ വന്നിട്ടുള്ളത്. പതിനാറിനും പഴം, പച്ചക്കറി ഉൽപ്പാദിപ്പിക്കുന്ന കർഷകരുടെ ആശങ്ക മാറിയില്ലേയ്ക്ക അതിന് അടിസ്ഥാനവില കൊണ്ടുവരാൻ സാധിച്ചിരിക്കുന്നു. ഇത് പറയാൻ എന്താണ് മടി കാണിക്കുന്നത്? ആ നിലയിൽ കാർഷിക മേഖലയോട് ആധിപത്യം പുലർത്തുന്ന, ജനാധിപത്യ വ്യവസ്ഥയോട് സ്വീകാര്യതയുള്ള, ജനങ്ങളുടെ മുമ്പിൽ ഈ ഗവൺമെന്റ് ചെയ്ത നല്ല കാര്യങ്ങളാണ് അതിൽ ഏറ്റവും ഹൃദ്യമായി ഞങ്ങൾ കാണുന്നത്. പട്ടയനടപടി ത്വരിതപ്പെടുത്തിയിരിക്കുന്നു. ആ നിലയിൽ എല്ലാ മേഖലയിലും മാറ്റങ്ങൾ കാണുകയാണ്.

1964-ൽ കേരള കോൺഗ്രസ്സ് രൂപീകരിക്കുന്ന കാലഘട്ടത്തിൽ അന്ന് ഈ പ്രസ്ഥാനത്തിന് നേതൃത്വം കൊടുത്ത നേതാക്കന്മാർ ഉയർത്തിയ ഏറ്റവും പ്രധാനപ്പെട്ട മുദ്രാവാക്യം മൂന്നോക്ക വിഭാഗത്തിൽപ്പെട്ടവരിൽ സാമ്പത്തികമായി പിന്നോക്കം നിൽക്കുന്ന ജനവിഭാഗത്തിന് സംവരണം

ഏർപ്പെടുത്തുകയെന്നുള്ളതാണ്. അതെന്താണ് ഇത്രയും കാലമായിട്ടും
രൂപപ്പെടുത്താൻ കഴിയാത്തത്? നിലവിലുള്ള ഒരു സംവരണാനുകൂല്യവും
അട്ടിമറിക്കാതെ, ഇവർക്ക് വിദ്യാഭ്യാസരംഗത്തും ജോലി ലഭിക്കുന്ന
കാര്യത്തിലും 10% സംവരണം കൊണ്ടുവരാൻ സമ്മതസ്ഥ് കാണിച്ച ഒരു
ഗവൺമെന്റാണ് പിണറായി ഗവൺമെന്റ് അഭിമാനത്തോടെ പറയാൻ
കഴിയും. ഈ നിലപാട് ആർക്കാണ് നിഷേധിക്കാൻ കഴിയുന്നത്? നിലവിലുള്ള
ആനുകൂല്യങ്ങൾക്ക് ഒരു കുഴപ്പവുമുണ്ടായിട്ടില്ല. ആനുകൂല്യങ്ങൾ
നിലനിർത്തിക്കൊണ്ടുതന്നെയാണ് തീരുമാനമെടുക്കാൻ സാധിച്ചിട്ടുള്ളത്.
അതോടൊപ്പം, കാർഷിക മേഖലയ്ക്കുവേണ്ടി നടത്തിയിട്ടുള്ള ധാരാളം
വിഷയങ്ങളുണ്ട്. ഞാൻ അതിലേയ്ക്ക് കടക്കാൻ ഉദ്ദേശിക്കുന്നില്ല. മുഖ്യമന്ത്രിയുടെ
സമീപനങ്ങളെയാണ് ഞങ്ങൾ കണ്ടത്. മുഖ്യമന്ത്രി സമരങ്ങളോട് കാണിക്കുന്ന
സമീപനങ്ങളെയാണ് ഞങ്ങൾ കണ്ടത്. ഞാൻ നിയമസഭയിൽ വെച്ച്
സമരപ്രഖ്യാപനങ്ങൾ നടത്തിയിട്ടുണ്ട്. ഇടുക്കിയിലെ നിർമ്മാണ
നിരോധനവുമായി ബന്ധപ്പെട്ടുണ്ടായ വിഷയങ്ങൾ ഗവൺമെന്റിന്റെ
ശ്രദ്ധയിൽപ്പെടുത്താനായി അടിയന്തരപ്രമേയത്തിന് അനുമതികൊടുത്ത്

ഇവിടെ പ്രസംഗിക്കുന്ന സന്ദർഭത്തിൽ ഇടപെട്ടുകൊണ്ട് കട്ടപ്പനയിൽ നിരാഹാരം നടത്തിയൊരാളാണ് ഞാൻ. അന്ന് ഞാൻ മനസ്സിൽ കുറിച്ചിട്ടൊരു കാര്യമാണ്. മുഖ്യമന്ത്രി എന്താണ് ചെയ്തത്? അവിടെയൊരു എം.എൽ.എ. നിരാഹാരം കിടന്നോട്ടെയെന്ന് വിചാരിച്ചില്ല. അന്നേദിവസം ആറ് മണിക്കൂർ കഴിയുന്നതിനുമുമ്പ് അതിലിടപെട്ട് സർവ്വകക്ഷി യോഗം തിരുവനന്തപുരത്ത് വിളിച്ചുചേർത്ത് ആ വിഷയങ്ങളുടെ സാധ്യത പരിശോധിച്ച് അത് നടപ്പിലാക്കി ഞങ്ങളെ രക്ഷിക്കാനുള്ള നിലപാടെടുത്തൊരു ഗവൺമെന്റിന്റെ മുഖമാണ് ശ്രീ. പിണറായി വിജയന്റെ മുഖമെന്ന് അഭിമാനത്തോടെ ഞങ്ങൾ പറയും. അതല്ലേ രാഷ്ട്രീയ മേഖലയിൽ ഞങ്ങൾ കണ്ടത്? ആ വിഷയങ്ങൾ പരിഹരിക്കപ്പെടാനുള്ള സാധ്യതകളോടെ മുന്നോട്ടുപോകുന്നു. കോവിഡ്-19 കാലഘട്ടം നമുക്ക് മാറ്റിനിർത്താൻ സാധിക്കുമോ; ലോക്ക് ഡൗൺ വന്നത് വളരെ പെട്ടെന്നല്ലേ? ആ ലോക്ക് ഡൗൺ കാലഘട്ടത്തിൽ എല്ലാവരും എവിടെയായിരുന്നോ അവിടെയായിരിക്കണമെന്ന് പ്രധാനമന്ത്രി പറഞ്ഞു. നമ്മളെല്ലാവരും എവിടെയായിരുന്നോ അവിടെ നിന്നിരുന്നു. സ്വന്തക്കാരും ഉറ്റവരും ബന്ധുക്കളുമെല്ലാം വിവിധ സ്ഥലങ്ങളിലായി കൂടുങ്ങിപ്പോയി.

വ്യോമയാനവും റെയിൽവേയും നിലച്ചു. ഭക്ഷണം കിട്ടാതെ എല്ലാവരും വിഷമിച്ചു. എന്താണ് മുഖ്യമന്ത്രി നടത്തിയ പ്രസ്താവന? ആരും വിഷമിക്കേണ്ടതില്ല, ജാഗ്രത പുലർത്തണം, അതിന്റെ പേരിൽ ഉത്കണ്ഠ കാണിക്കേണ്ടതില്ല എന്നാണ്. ഭക്ഷ്യ കിറ്റുകളെപ്പറ്റി ശ്രീ. പുരുഷൻ കടലുണ്ടി ഇവിടെ പറഞ്ഞല്ലോ; 87 ലക്ഷം കുടുംബങ്ങൾക്കാണ് ഭക്ഷണമെത്തിച്ചത്. എ.പി.എൽ./ബി.പി.എൽ. വിഭാഗങ്ങൾക്ക് എവിടെയെങ്കിലും ഏതെങ്കിലും മേഖലയിൽ വീഴ്ചയുണ്ടായോ? ഞാൻ ഉറച്ച് വിശ്വസിക്കുന്നു, ജനങ്ങളെ കാതലായി ബാധിക്കുന്ന പ്രശ്നങ്ങളിൽ അകക്കാമ്പിൽ ഇടപെട്ടൊരു ഗവൺമെന്റായതുകൊണ്ടാണ് ഈ തെരഞ്ഞെടുപ്പിൽ പാവപ്പെട്ടവർ ഈ ഗവൺമെന്റിനെ സഹായിച്ചത്. കേരള സംസ്ഥാനം രൂപീകൃതമായതിനുശേഷം പട്ടിണിയില്ലാതെ കേരളത്തിൽ നടന്ന ആദ്യത്തെ പൊതുതെരഞ്ഞെടുപ്പാണ് കഴിഞ്ഞുപോയ ത്രിതലപഞ്ചായത്ത് തെരഞ്ഞെടുപ്പ്. എവിടെയെങ്കിലും ആക്ഷേപമുണ്ടായോ; ഏതെങ്കിലും മേഖലയിൽ അങ്ങനെയുള്ള പ്രത്യാരോപണങ്ങളുണ്ടായോ; കിട്ടിയില്ലെന്ന് ആരെങ്കിലും ആക്ഷേപം പറഞ്ഞോ? ഇതെല്ലാം കാണേണ്ടതാണ്. നിലവിലുള്ള ധാരാളം കാര്യങ്ങൾക്ക്

പരിഹാരം കാണാനുള്ള നിലപാട് സ്വീകരിച്ചുകൊണ്ടാണ് ഈ ഗവൺമെന്റ് മുന്നോട്ട് പോകുന്നത്. ആരോഗ്യരംഗത്ത് മാറ്റമുണ്ടായില്ലേ? കോവിഡ്-19 സാഹചര്യത്തിൽ ബഹുമാനപ്പെട്ട ആരോഗ്യ വകുപ്പുമന്ത്രിയും മുഖ്യമന്ത്രിയുമുൾപ്പെടെയുള്ളവർ ഈ രംഗത്തെടുത്ത സേവനങ്ങൾ ചെറുതാണോ? ഞാൻ കോവിഡ് ബാധിതനായി തിരുവനന്തപുരം മെഡിക്കൽ കോളേജിൽ ചികിത്സയിലായിരുന്ന ആളാണ്. നിയമസഭയിൽ ധാരാളം മെമ്പർമാർക്ക് കോവിഡ് ബാധിച്ചിട്ടുണ്ട്. എന്തെങ്കിലും ബുദ്ധിമുട്ടുണ്ടായിട്ടുണ്ടോ? സൗജന്യമായി ചികിത്സ കൊടുക്കാൻ കഴിവുള്ളൊരു സംസ്ഥാനമായി കേരളം മാറി. ഞങ്ങൾക്ക് ആശങ്കയില്ല, അതുകൊണ്ട് പരിരക്ഷിക്കും. ഏത് സംസ്ഥാനത്താണ് ഇത് സാധ്യമാകുന്നത്? ആ നിലയിൽ ആരോഗ്യരംഗത്ത് വലിയ മാറ്റങ്ങൾക്ക് രൂപംകൊടുക്കാൻ കഴിഞ്ഞു. നിയമസഭയിൽ ഇപ്രാവശ്യം സത്യപ്രതിജ്ഞ ചെയ്തശേഷം ഞാൻ ആദ്യം കൊടുത്തൊരു കത്ത് ബഹുമാനപ്പെട്ട മുഖ്യമന്ത്രിക്കും ആരോഗ്യ വകുപ്പുമന്ത്രിക്കുമാണ്. ഇടുക്കിയിലെ മെഡിക്കൽ കോളേജ് നിലനിർത്തിക്കൊണ്ടുപോകുന്നതിനുള്ള സഹായം ചെയ്തതരണമെന്ന് പറഞ്ഞ് മുഖ്യമന്ത്രിയുടെ അടുത്തുചെന്നു. പുതിയ മെഡിക്കൽ

കോളേജുകളൊന്നും ആരംഭിക്കാൻ ഉദ്ദേശിക്കുന്നില്ലെന്നാണ് അദ്ദേഹം വായിച്ച് നോക്കിയിട്ട് മറുപടി പറഞ്ഞത്. ഞാൻ വിചാരിച്ചു നടപടിയെല്ലാം തെറ്റിയല്ലോയെന്ന്. വീണ്ടും ആവർത്തിച്ചു. ഇടുക്കിയിൽ ആരംഭിച്ച മെഡിക്കൽ കോളേജിൽ ഒരു ക്ഷീണവുമുണ്ടാകാതെ ഞാൻ സാക്ഷ്യപ്പെടുത്തി പറയാം, ഇത് ആർക്കും പരിശോധിക്കാം. ബഹുനില മന്ദിരങ്ങളിൽ അടിസ്ഥാന സൗകര്യങ്ങളെല്ലാം രൂപപ്പെടുത്തി സെപ്റ്റംബറിൽ മെഡിക്കൽ കൗൺസിൽ ഓഫ് ഇന്ത്യയുടെ ഇൻസ്പെക്ഷൻ പൂർത്തിയായാൽ വീണ്ടും ക്ലാസ് ആരംഭിക്കാൻ കഴിയുമെന്നുമാത്രമല്ല, ഐ.പി./ഒ.പി. വിഭാഗങ്ങളെല്ലാം പുതിയ ബിൽഡിംഗിലേയ്ക്ക് മാറി. ഡയാലിസിസ് യൂണിറ്റും സി.ടി. സ്കാനും കാത്തലൈസ്ഡ് യൂണിറ്റിന്റെ നിർമ്മാണവും ആർ.ടി.പി.സി.ആർ. ടെസ്റ്റും നടക്കുന്നു. ഈ മേഖലയിലുണ്ടായ മാറ്റങ്ങൾ ആ മലയോരമേഖലയെ ദൃശ്യമാക്കി. അന്ന് ഏതായാലും ഞാൻ യു.ഡി.എഫ്.-ന്റെ ഭാഗമല്ലല്ലോ; ഇടതുപക്ഷത്തിന്റെ ഭാഗമല്ലല്ലോ; യു.ഡി.എഫ്-ൽ നിന്നുകൊണ്ടാണ് ആവശ്യപ്പെട്ടതെങ്കിലും ആ നിലപാടുകളോട് മുഖ്യമന്ത്രി കാണിച്ച സമീപനം സത്യമാണെന്ന് തെളിയിക്കാൻ ഇപ്പോൾ സാധിച്ചതിൽ അതിയായ

സന്തോഷവും സംതൃപ്തിയും ഗവൺമെന്റിനോടുള്ള നന്ദിയും ഞാൻ രേഖപ്പെടുത്തുകയാണ്. ഗവൺമെന്റിന് മുമ്പാകെ ഒരുകാര്യംമാത്രം സൂചിപ്പിക്കാനാഗ്രഹിക്കുന്നു. സംസ്ഥാനത്തുടനീളം 1964-ലെ ഭൂമി പതിവ് ചട്ടപ്രകാരവും 1993-ലെ പ്രത്യേക ഭൂമി പതിവ് ചട്ടപ്രകാരവും നൽകിയിട്ടുള്ള പട്ടയഭൂമിയുടെ നിർമ്മാണ പ്രവർത്തനങ്ങൾ സംബന്ധിച്ച് നിലവിലുള്ള നിയന്ത്രണങ്ങൾ ഒഴിവാക്കുന്നതിന് നിയമഭേദഗതി കൊണ്ടുവരണം. ആ നിയമഭേദഗതിക്കായി കാലതാമസമുണ്ടാകാൻ പാടില്ല. നമ്മുടെ സംസ്ഥാനത്തെ ബാധിക്കുന്ന പൊതുവായ വിഷയമായി നിലനിൽക്കുന്നു. അതുകൊണ്ട് ആ വിഷയത്തിലെല്ലാം സുഗമമായ ഇടപാടിനുവേണ്ടിയുള്ള നടപടികളുണ്ടാകണമെന്ന് സൂചിപ്പിക്കുന്നു. തീർച്ചയായും കേരളാ കോൺഗ്രസ്സ് എന്ന രാഷ്ട്രീയ പ്രസ്ഥാനം ഒരിക്കലും തകരില്ല. യഥാർത്ഥമായ ദിശാബോധത്തിലൂടെ മുന്നോട്ടുപോകും. എന്തുകൊണ്ടാണ് തകരാത്തത്? ഞാൻ ഇന്ന് പോകുന്നവഴിക്ക് ഡോ. എൻ. ജയരാജിനോട് ഇതുസംബന്ധിച്ച് സംസാരിച്ചു. അത് അതിന്റെ കൃത്യതയോടുകൂടി നടക്കും. ഭാരത കേസരി എന്നറിപ്പെടുന്ന മന്നത്ത് പത്മനാഭൻ സമയവും കാലവും നോക്കി

തിരുനക്കരയുടെ തിരുമുറ്റത്ത് തിരികൊളുത്തിയൊരു പ്രസ്ഥാനമാണ്. ഞങ്ങൾക്ക് ദിശാബോധവും തിരിച്ചറിവുമുള്ളതുകൊണ്ട് സമൂഹത്തിന്റെ മാറ്റങ്ങൾക്ക് അനുകൂലമായി മതനിരപേക്ഷത ഉയർത്തിക്കാണിക്കുന്ന ഇടതുപക്ഷ പ്രസ്ഥാനവുമായി സഹകരിച്ച് മുന്നോട്ട് പോകുമ്പോൾ രാഷ്ട്രീയത്തിന് പുതിയ മാനവും അതിനോടൊപ്പം നേട്ടവുമുണ്ടാകും. പ്രതീക്ഷകൾക്കപ്പുറത്തേക്ക് കഴിഞ്ഞ കാലങ്ങളിലുണ്ടായ അനുഭവങ്ങളെല്ലാം മാറ്റിവെച്ച് ത്രിതല പഞ്ചായത്ത് തെരഞ്ഞെടുപ്പുപോലെ യാതൊരു മാറ്റവുമില്ലാത്ത അടിസ്ഥാന വർഗ്ഗത്തിന്റെ വിഷയങ്ങൾക്കുവേണ്ടി നിലകൊള്ളുന്ന ഗവൺമെന്റിനെ കേരളത്തിലെ ജനങ്ങൾ പിന്തുണയ്ക്കുമെന്ന് ഒരിക്കൽകൂടി ഓർമ്മിപ്പിച്ചുകൊണ്ട്. ഈ നയപ്രഖ്യാപനത്തെ ഞാൻ അങ്ങേയറ്റം പിന്തുണയ്ക്കുന്നു.

ശ്രീ. ഇ. കെ. വിജയൻ: സർ, ഗവർണ്ണറുടെ പ്രസംഗത്തിനുള്ള നന്ദിപ്രമേയത്തെ ഞാൻ പിന്തുണയ്ക്കുന്നു. ഓഖി, പ്രളയങ്ങൾ, നിപ, നോട്ട് നിരോധനം, കോവിഡ്-19 എന്നിങ്ങനെ എന്തെല്ലാം ദുരന്തങ്ങളെയാണ് നാം നേരിട്ടത്. നേരത്തെ സഭയിൽ സൂചിപ്പിച്ചതുപോലെ, കേന്ദ്രഗവൺമെന്റ്

മുന്നൊരുക്കം ചെയ്യാതെ പ്ലേറ്റ് കൊട്ടി നേരെ ലോക്ക് ഡൗൺ പ്രഖ്യാപിക്കുകയാണ് ചെയ്തത്. വീട്ടിൽനിന്നും പുറത്തിറങ്ങരുത്, വാഹനമോടിക്കാൻ പാടില്ല, കടകൾ തുറക്കരുത് എന്നിങ്ങനെയുള്ള സമ്പൂർണ്ണമായ ലോക്ക് ഡൗൺ. ഇന്ത്യയിൽ ആകമാനം പൗരത്വ ഭേദഗതി ബില്ലിനെതിരെയുള്ള സമരം നടക്കുന്ന കാലയളവായതിനാൽ ആ സമരവും അതിന്റെ ഭാഗമായി അവസാനിപ്പിക്കുന്ന സാഹചര്യമുണ്ടായി എന്നത് ബി.ജെ.പി. ഗവൺമെന്റിനെ സംബന്ധിച്ച് സന്തോഷത്തിന് വകനൽകുന്നത് കൂടിയാണ്. കേരള സർക്കാർ എന്താണ് ചെയ്തത്; വളരെ പെട്ടെന്ന് മന്ത്രിസഭായോഗം ചേർന്ന് സൗജന്യ റേഷൻ പ്രഖ്യാപിച്ചു. പെൻഷൻ വീട്ടിലെത്തിച്ച് കൊടുത്തു. ആ പെൻഷൻ മാത്രം മതിയാകില്ല. കുടുംബാംഗങ്ങൾ തൊഴിലെടുക്കാത്ത സാഹചര്യമുള്ളതിനാൽ 100 രൂപ വർദ്ധിപ്പിച്ചുകൊടുത്തു. അതോടൊപ്പം, ഭക്ഷണ കിറ്റ് വീട്ടിലെത്തിച്ചുകൊടുത്തു. ഒരു പെൻഷനും ലഭിക്കാത്തവർക്ക് 1000 രൂപ പെൻഷൻ കൊടുത്തു. തൃശ്ശൂരിൽനിന്ന് മറ്റിതര മേഖലയിലേയ്ക്ക് കോവിഡ്-19 വ്യാപിക്കുന്ന സാഹചര്യത്തിൽ അതിനുള്ള മുന്നൊരുക്കങ്ങൾ ആരംഭിച്ചു. ഫസ്റ്റ് എയ്ഡ് ടീറ്റ്മെന്റ് സെന്റർ, കോവിഡ്

സെന്ററുകൾ, ആശുപത്രി സംവിധാനങ്ങൾ എന്നിവയെല്ലാം ജനകീയ പങ്കാളിത്തത്തോടെ നല്ല രീതിയിൽ ചെയ്യാനുള്ള മുൻകയ്യെടുത്തു. ലോകത്ത് സൗജന്യമായി ടെസ്റ്റ് നടക്കുന്ന ഏക സംസ്ഥാനം കേരളമാണ്. കോവിഡ് രോഗികളെ ആശുപത്രിയിലെത്തിക്കാനുള്ള ആംബുലൻസ് സംവിധാനം സൗജന്യമായുള്ളത് ഇവിടെയാണ്. കോവിഡ് ചികിത്സ സൗജന്യമായുള്ളതും കേരളത്തിലാണ്. ഏറ്റവും ഒടുവിൽ ലോകാരോഗ്യസംഘടനയുടെയും ഐ.സി.എം.ആർ.-ന്റെയും ഡയറക്ഷന്റെ അടിസ്ഥാനത്തിൽ കേരള ഗവൺമെന്റ് എടുത്ത തീരുമാനത്തിന്റെ ഭാഗമായി പോസിറ്റീവായ രോഗികൾക്ക് വീട്ടിൽ സൗകര്യമുണ്ടെങ്കിൽ അവിടെത്തന്നെ നിൽക്കാമെന്ന നിലയിലെത്തി. അതോടൊപ്പം, കമ്മ്യൂണിറ്റി കിച്ചൺ ആരംഭിച്ചു. അതിഥി തൊഴിലാളികൾ ഇവിടെ ധാരാളമുള്ളതിനാൽ ഭക്ഷണം കിട്ടാതെ പ്രയാസപ്പെടാതെന്ന നിലയ്ക്ക് ജനകീയ പങ്കാളിത്തത്തോടെ ഒരു ഗവൺമെന്റ് ഗ്രാമപഞ്ചായത്തുകളെ ഏറെ വിശ്വാസത്തിലെടുത്ത്, ജനങ്ങളെ സഹകരിപ്പിച്ചുകൊണ്ട് കമ്മ്യൂണിറ്റി കിച്ചൺ വ്യാപകമായി ആരംഭിച്ചു. 'വിശപ്പരഹിത കേരളം' പദ്ധതിയുടെ ഭാഗമായി 20 രൂപയ്ക്ക് നല്ല ഭക്ഷണം

നൽകി. ഗവൺമെന്റ് സബ്സിഡി നൽകിക്കൊണ്ട് സിവിൽ സപ്ലൈസ് കോർപ്പറേഷൻ ധാന്യം നൽകി, അതും വ്യാപകമായി ആരംഭിച്ചു. ഇത് കേരളത്തിലല്ലാതെ വേറെ എവിടെയുണ്ട്; ഇന്ത്യയിലും ലോകത്തിലുമായി എവിടെയെങ്കിലും കാണാൻ കഴിയുമോ? കോവിഡിന്റെ ചികിത്സാച്ചെലവ് സംബന്ധിച്ച വാർത്തകൾ ഇന്നത്തെ പത്രത്തിൽ നമുക്ക് കാണാൻ കഴിയും.

കേന്ദ്ര ഗവൺമെന്റ് സാമ്രാജ്യത്വ സാമ്പത്തിക വികസനനയം കുറേ വർഷങ്ങളായി ഇന്ത്യയിൽ നടപ്പിലാക്കിക്കൊണ്ടിരിക്കുകയാണ്. അത് കോൺഗ്രസ് തുടങ്ങിവെച്ചതാണ്. ഉദാര-സ്വകാര്യവത്കരണത്തിന്റെ ഭാഗമായി മൂന്ന് കർഷകവിരുദ്ധ ബിൽ പാസ്സാക്കിയെടുത്തു. അപ്പോൾ കേരളത്തിലെ ഗവൺമെന്റ് ഇന്ന് ലോകത്തെവിടെയുമില്ലാത്തവിധം കാർഷിക മേഖലയെയും കൃഷിക്കാരെയും സഹായിക്കാൻവേണ്ടി കർഷകക്ഷേമനിധി ബോർഡ് രൂപീകരിക്കുകയാണ് ചെയ്തത്. കേന്ദ്ര ഗവൺമെന്റ് വിരുദ്ധ ബിൽ പാസ്സാക്കുമ്പോൾ, ഇവിടെ കർഷക ക്ഷേമനിധി ബോർഡ് അഞ്ച് സെന്റിന്റെ ഉടമ മുതൽ ഭൂപരിഷ്കരണ പരിധിക്കകത്ത് വരുന്ന ഭൂവുടമകളായ ആളുകൾക്ക് പതിനെട്ട് വയസ്സ് പൂർത്തിയായിക്കഴിഞ്ഞാൽ പതിനായിരം രൂപ വരെ

പെൻഷൻ കിട്ടുന്ന സ്ത്രീ നടപ്പിലാക്കി. ഗവൺമെന്റ് പ്രഖ്യാപിച്ചതുപോലെ ഈ സർക്കാർ ഒപ്പമുണ്ട് എന്നു പ്രഖ്യാപിച്ചുകൊണ്ട് ഈ ദുരന്തങ്ങളുടെ കാലയളവിലെല്ലാം പ്രത്യേകിച്ച് കോവിഡിന്റെ സാഹചര്യത്തിലും നാട്ടിലെ ജനങ്ങളെ സഹായിക്കാൻ ഞങ്ങളുണ്ട് എന്നു പ്രഖ്യാപിച്ചുകൊണ്ട് ഇറങ്ങിയതിന്റെ തെളിവാണ് ഇന്ത്യയിലെ കൃഷിക്കാരെ മുഴുവൻ തെരുവിലേക്കിറക്കിയ സാഹചര്യത്തിൽ കേരളത്തിലെ ഗവൺമെന്റ് എടുത്ത ഈ നിലപാട്. അതിന്റെ മറ്റ് വിശദാംശങ്ങളിലേയ്ക്ക് ഞാൻ പോകുന്നില്ല. ഈ ഗവൺമെന്റ് നാല് മിഷൻ പ്രഖ്യാപിച്ചു. കേരളം മുഴുവൻ യാത്ര ചെയ്ത് ജനങ്ങളുടെ അഭിപ്രായമാരാഞ്ഞു. ബുദ്ധിജീവികൾ, ശാസ്ത്രജ്ഞന്മാർ, തൊഴിലാളികൾ, കൃഷിക്കാർ അങ്ങനെ 600 പദ്ധതികൾ നടപ്പാക്കാൻ തീരുമാനിച്ചു. ലോക്ക്ഡൗൺ പ്രഖ്യാപിച്ചില്ലായിരുന്നെങ്കിൽ 600 പദ്ധതികളും ഇപ്പോൾ പൂർത്തിയാക്കാനോ തുടങ്ങാനോ കഴിയുമായിരുന്നു. അഞ്ഞൂറി എഴുപതിലേറെ എണ്ണം പൂർത്തീകരിക്കുകയോ ആരംഭിക്കുകയോ ചെയ്തിട്ടുണ്ട്. 600-ഉം പ്രഖ്യാപിച്ചു ഈ ഗവൺമെന്റ് അടുത്ത തെരഞ്ഞെടുപ്പിനെ നേരിടാൻ പോകുന്നുള്ളൂ. അതൊരു വിഷനാണ്. അങ്ങനെ

നാല് മിഷൻ പ്രഖ്യാപിച്ച് അത് ഈ ഗവൺമെന്റ് ജനങ്ങളോടൊപ്പമാണെന്നുള്ള ഒരു വിഷന്റെ ഭാഗമായാണ് നടപ്പിലാക്കിയത്. ഇതുപോലുള്ള പ്രതിസന്ധികളൊക്കെ തരണം ചെയ്യാനുള്ള സാഹചര്യങ്ങൾ വച്ചുകൊണ്ടാണ് ആർദ്രം, ലൈഫ്, പൊതുവിദ്യാഭ്യാസ സംരക്ഷണയജ്ഞം തുടങ്ങിയ പദ്ധതികൾക്ക് തുടക്കം കുറിച്ചത്. ഹരിതകേരളം പദ്ധതി ഇതുപോലുള്ള വൈറസ് രോഗങ്ങളുൾപ്പെടെ തടയുന്നതിനും മണ്ണിനേയും വായുവിനേയും ജലത്തേയും ശുദ്ധീകരിക്കുന്ന പ്രവർത്തനത്തിന് തുടക്കം കുറിക്കാനുള്ളതാണ്. പുഴകളെയും നദികളെയും മറ്റ് തണ്ണീർത്തടങ്ങളെയുമെല്ലാം ജനകീയ പങ്കാളിത്തത്തോടെ ശുദ്ധീകരിക്കുന്ന വൈവിധ്യപൂർവ്വമായ പ്രവർത്തനങ്ങളിലൂടെയാണ് മുന്നോട്ടുപോയത്. ഇതിന്റെ ഭാഗമായി വലിയ മുന്നേറ്റം കേരളത്തിലുണ്ടാക്കിയെടുക്കാൻ കഴിഞ്ഞിട്ടുണ്ട്. അസാധ്യമാണെന്നു കണ്ട എല്ലാ പ്രവർത്തനങ്ങളും നടത്തി. തീരദേശപാത, ദേശീയ പാത, ഗെയ്ൽ പദ്ധതി, ജലപാത, മലയോര ഹൈവേ ഇതെല്ലാം മുടങ്ങിക്കിടന്നതാണ്. അതിന്റെ വ്യാപകമായ പ്രവർത്തനങ്ങൾക്ക് തുടക്കം കുറിച്ചിരിക്കുകയാണ്. തീർച്ചയായും ഈ സർക്കാർ ജനങ്ങളോടൊപ്പമാണെന്ന്

തെളിയിക്കുന്നതിന്റെ ഭാഗമായാണ് ഈ പ്രവർത്തനങ്ങൾ നടത്തിയത്. അതോടൊപ്പം ഇവിടെ പറയാതെ പോയ ചില വിഷയങ്ങൾ കൂടി പറയേണ്ടതുണ്ട് എന്നതിന്റെ അടിസ്ഥാനത്തിൽ പറയട്ടെ; 163691 പേർക്ക് പട്ടയം നൽകിയത് പ്രഖ്യാപിത നയത്തിന്റെ ഭാഗമായാണ്. ബ്രിട്ടീഷുകാരുടെ ഭരണ കാലത്തുള്ളതാണ് നമ്മുടെ വില്ലേജാഫീസുകളും രജിസ്ട്രാർ ഓഫീസുകളുമൊക്കെ. അതിന് മാറ്റം വരുത്തുന്നതിന്റെ ഭാഗമായി 34 സ്റ്റാർട്ട് വില്ലേജാഫീസുകൾ നേരത്തേ ആകെ നിർമ്മിച്ചത് ഇത്രയും കാലം കൊണ്ടാണെങ്കിൽ 186 വില്ലേജാഫീസുകൾ നിർമ്മിച്ചു. കേരളാ ഇനിഷ്യേറ്റീവ് വഴി 255 വില്ലേജാഫീസുകൾ ഉൾപ്പെടെ 441 സ്റ്റാർട്ട് വില്ലേജ് ഓഫീസുകൾക്ക് അനുമതി നൽകി. കൂടാതെ 43 സ്റ്റാഫ് ക്യാർട്ടേഴ്സുകളും 308 വില്ലേജാഫീസുകളുടെ ചുറ്റുമതിൽ നിർമ്മാണവും നടത്തിക്കഴിഞ്ഞു. 30 പുതിയ ഭൂമി ഏറ്റെടുക്കൽ പ്രവർത്തനം നടന്നു. ഈ കാലയളവിൽ 6 പുതിയ റവന്യൂ ഡിവിഷണൽ ഓഫീസുകളും 2 പുതിയ താലൂക്ക് ഓഫീസുകളും 3 പുതിയ വില്ലേജ് ഓഫീസുകളും ആരംഭിച്ചിട്ടുണ്ട്. വിവിധ കേസുകളിലായി സർക്കാർ ഭൂമി കയ്യേറിയത് ഒഴിപ്പിച്ച് 852 ഏക്കർ ഭൂമി നമ്മുടേതാക്കി മാറ്റിയിട്ടുണ്ട്.

നാഷണൽ ഹൈവേയ്ക്ക് വേണ്ടി നേരത്തേ സൂചിപ്പിച്ച ദേശീയ പാതാ വികസനത്തിന്റെ ഭാഗമായി 4510.22 ഏക്കർ ഭൂമി ഏറ്റെടുത്തു. ഗെയ്ൽ പൈപ്പ് ലൈൻ റൈറ്റ് ഓഫ് യൂസിനായി 503 കിലോമീറ്റർ ഭൂമി ഏറ്റെടുക്കാനും ഈ സമയത്ത് കഴിഞ്ഞു. കാർഷിക രംഗം ഞാൻ നേരത്തേ സൂചിപ്പിച്ചു. ഇന്ത്യയിൽ ഒരു കർഷക സമരം നടക്കുന്ന കാലയളവിൽ കേരളത്തിലെ ഗവൺമെന്റ് കൃഷിക്കാരോട് എങ്ങനെ പെരുമാറിയെന്ന് തെളിയിക്കുന്നതാണിത്. ഇന്ത്യയിലാദ്യമായി നെൽകൃഷിക്ക് രണ്ടായിരം രൂപ റോയൽറ്റി നടപ്പിലാക്കി. പെൻഷനുകൾ 600 രൂപയിൽ നിന്നാണ് തുടങ്ങിയത്. അത് ഇപ്പോൾ 1400/- ആയി. ജനുവരി മാസം മുതൽ 1500/-രൂപ നൽകുമെന്ന് തദ്ദേശസ്വയം ഭരണ തെരഞ്ഞെടുപ്പിന്റെ കാലയളവിൽ പറഞ്ഞു. ഇപ്പോൾ 1500/- രൂപ നൽകുകയാണ്. കോവിഡിന്റെ കാലയളവിലാണ് പതിനാറിനും പച്ചക്കറി ഉല്പന്നങ്ങൾക്ക് അടിസ്ഥാന വില നിശ്ചയിച്ചത്. ഇന്ത്യൻ പട്ടാളക്കാരെ ഇന്ത്യയുടെ അതിർത്തി സംരക്ഷിക്കുന്നവരെ ഇന്ത്യയുടെ വിവിധ മേഖലകളിലൂടെ ഊട്ടുന്ന കൃഷിക്കാർക്കുനേരെയെയാണ് കേന്ദ്രം തിരിഞ്ഞിട്ടുള്ളത്. എന്നാൽ ഇവിടെ കൃഷിക്കാരെ സഹായിക്കാൻ നേരത്തേ പറഞ്ഞ

പദ്ധതികളോടൊപ്പം 'കേരകേരളം സമൃദ്ധ കേരളം' പദ്ധതിയുടെ ഭാഗമായി കേരളത്തിന്റെ ബഹുമാനപ്പെട്ട മുഖ്യമന്ത്രി പ്രഖ്യാപിച്ച പത്ത് വർഷംകൊണ്ട് രണ്ട് കോടി തെങ്ങിൻ തൈകൾ വിതരണം ചെയ്യുന്നതിന് രൂപരേഖയായി. വാർഡുകൾ തോറും എല്ലാ വർഷവും 75 തെങ്ങിൻ തൈകൾ വിതരണം ചെയ്ത് കേരളം കേരളത്തിന്റെ നാടാണ് എന്നു തെളിയിക്കുന്ന രീതിയിലേയ്ക്ക് കേര കൃഷിക്കാരെ സഹായിക്കാനുള്ള പദ്ധതി ആവിഷ്കരിച്ചിരിക്കുകയാണ്. അങ്ങനെ വിവിധങ്ങളായ പദ്ധതികളാണ് കാർഷികമേഖലയിൽ ഇവിടെ നടപ്പിലാക്കിയിട്ടുള്ളത്. അതോടൊപ്പം മറ്റെല്ലാ വകുപ്പുകളുമായി ബന്ധപ്പെടുത്തി പരിശോധിച്ചാൽ, പുതിയ കാലം പുതിയ നിർമ്മാണം എന്ന നിലയ്ക്ക് പൊതുമരാമത്ത് വകുപ്പും കേരളത്തിലെ മുഴുവൻ പേർക്കും കുടിവെള്ളമെത്തിക്കുക എന്ന പദ്ധതി നടപ്പിലാക്കിക്കൊണ്ട് ജലവിഭവവകുപ്പും നിലകൊള്ളുകയാണ്. കൂടാതെ സാംസ്കാരിക മേഖലയെ ശക്തിപ്പെടുത്താനുള്ള പ്രവർത്തനങ്ങളും ഇതിന്റെ ഭാഗമായി നടക്കുന്നു. വൈദ്യുത മേഖലയിലൂടെ സമ്പൂർണ്ണ വൈദ്യുതീകരണം നടപ്പിലാക്കിയ സംസ്ഥാനമായി കേരളം മാറി. വ്യാവസായിക രംഗത്ത് പൊതുമേഖലാ സ്ഥാപനങ്ങളെല്ലാം ലാഭത്തിലായി.

ദേശീയ ഭക്ഷ്യഭദ്രതാ നിയമം, യു.ഡി.എഫ്. ഗവൺമെന്റിന്റെ ഭരണകാലത്ത് റേഷൻ കാർഡ് കൊടുക്കാതെ നിർത്തിപ്പോയതാണ്. എന്നാൽ അത് നൽകി ഇന്ന് റേഷൻ കടകൾക്ക് ഒരു പുതിയ മാറ്റം വന്നു. രണ്ടുമൂന്ന് മാസത്തേക്ക് ബഹുദായി കരുതിക്കൊണ്ടുള്ള റേഷൻ കടകൾ നമ്മുടെ നാട്ടിലുണ്ട്. വനമേഖലയിൽ ഒരു കോടി വൃക്ഷത്തൈകൾ നേരത്തെ സൂചിപ്പിച്ച പദ്ധതികളുമായി ബന്ധപ്പെടുത്തിക്കൊണ്ട് ഉയർത്തിക്കൊണ്ടുവരാൻ കഴിഞ്ഞു. അങ്ങനെ ഒട്ടേറെ പദ്ധതികളാണ് ഇതിന്റെ ഭാഗമായി നമ്മുടെ നാട്ടിൽ നടക്കുന്നത്. ഈ കഴിഞ്ഞ ദിവസങ്ങളിലായി ബഹുമാന്യനായ ഒ. രാജഗോപാൽ പറയുകയുണ്ടായി സൗജന്യ പാചക വാതകം കൊടുക്കുന്ന പദ്ധതി കേന്ദ്രം നടപ്പാക്കിയെന്ന്. പിന്നിട്ട രണ്ടാഴ്ചകളിൽ രണ്ട് തവണകളിലായി 50/- രൂപ വീതമാണ് പാചകവാതകത്തിന് വില വർദ്ധിപ്പിച്ചത്. കൂടാതെ പെട്രോൾ, ഡീസൽ എന്നിവയ്ക്കും ദിവസംതോറും വില വർദ്ധിക്കുകയാണ്. അതിനൊരു കണക്കില്ല. പക്ഷെ നമ്മെപ്പോലുള്ള ആളുകൾക്കുപോലും ആവേശം നൽകുന്ന രീതിയിലാണ് പഞ്ചാബിലെയും ഹരിയാനയിലെയും കൃഷിക്കാർ സമരം നടത്തിക്കൊണ്ടിരിക്കുന്നത്.

മി. സ്പീക്കർ : ശ്രീ. ഇ. കെ. വിജയൻ ഒരു നിമിഷം. നമ്മുടെ ഗ്യാലറിയിൽ മദ്ധ്യപ്രദേശ് ടൂറിസം & സാംസ്കാരിക വകുപ്പുമന്ത്രി ശ്രീമതി ഉഷാ റാജു സംഘവുമുണ്ട്. അവരെ നിങ്ങൾക്കു മുന്നിൽ പരിചയപ്പെടുത്തുന്നു.

ശ്രീ. ഇ. കെ. വിജയൻ : സർ, പാചക വാതക വില വർദ്ധനവ്, ഡീസൽ, പെട്രോൾ വിലവർദ്ധനവ് എന്നിവയോടൊപ്പം കാർഷികമേഖലയെ തകർക്കുന്ന ബില്ലു കൂടി കൊണ്ടുവന്നപ്പോൾ സമരം ചെയ്യുന്നത് പഞ്ചാബിലെ കൃഷിക്കാരനാണ്. അവൻ ഖാലിസ്ഥാൻ രാഷ്ട്രവാദിയാണോ? ഖാലിസ്ഥാൻ രാഷ്ട്രവാദമുയർത്തുന്ന സാഹചര്യം ഉയർന്നു വന്നതെങ്ങനെയെന്ന് അപ്പാരത്തിരിക്കുന്നവർക്കറിയാം. ബിന്ദ്രൻവാല എന്നുപറയുന്ന ആളിനെ പാലൂട്ടി വളർത്തി ഖാലിസ്ഥാൻ രാഷ്ട്രവാദിയാക്കി മാറ്റിയതാരാണ്? അതിനുശേഷം ഇന്ത്യൻ പട്ടാളത്തിനെ പോലീസിന് വഴിപ്പെടുത്താത്ത രീതിയിൽ തീവ്രവാദ പ്രസ്ഥാനം വളർന്നുവന്നപ്പോൾ പഞ്ചാബ് ഇന്ത്യയോടൊപ്പം നിൽക്കണമെന്ന അദമ്യമായ ആഗ്രഹത്തിന്റെ അടിസ്ഥാനത്തിൽ ഇന്ത്യൻ സ്വാതന്ത്ര്യ സമരത്തിന്റെ ഐതിഹാസിക മുഹൂർത്തങ്ങൾക്ക് നേതൃത്വം നൽകിയ പഞ്ചാബിലെ ജനത ഇന്ത്യയോടൊപ്പമാണെന്ന ദേശീയ ബോധം

ഉയർത്തിപ്പിടിച്ചുകൊണ്ട് അത്തരം തീവ്രവാദ പ്രവർത്തനം നടത്തുന്നവർ എന്റെ മകനല്ല, എന്റെ മകളല്ല എന്ന് പ്രഖ്യാപിച്ച ധീരമായ തീരുമാനത്തിന്റെ ഭാഗമായാണ് പഞ്ചാബ് ഇന്ത്യയോടൊപ്പം നിൽക്കുന്നത്. അവർക്ക് നൊന്തപ്പോൾ, ഇന്ത്യയിലെ കാർഷിക മേഖലകൾ തകർന്നപ്പോൾ ഇന്ന് എല്ലാം സഹിച്ചുകൊണ്ട് അവർക്കു വേണ്ടിയല്ല, ഈ നാടിനു വേണ്ടി, പ്രായംചെന്ന കാരണവന്മാരുൾപ്പെടെയുള്ളവർക്കുവേണ്ടി, അവരവിടെ മരിച്ച വീഴ്ചമെന്നവർക്കറിയാം, ഈ പോരാട്ടത്തിന്റെ വഴികളിലേക്ക് അവർ വന്നത്. തീർച്ചയായും പാചകവാതകത്തിന്റെ വില വർദ്ധിക്കുമ്പോൾ, ഡീസലിന്റെയും പെട്രോളിന്റെയും വില വർദ്ധിക്കുമ്പോൾ ഇതിനെ ചേർത്തുകൊണ്ടുള്ള സമരം ഇന്ത്യയിൽ അനിവാര്യമാണ്. നേരത്തെ ഭരിച്ചവരും ഇപ്പോൾ ഇന്ത്യ ഭരിക്കുന്നവരും സാമ്രാജ്യത്വ വികസന നയമാണ് നടപ്പിലാക്കുന്നത്. അതല്ല നമുക്ക് വേണ്ടത്. നമുക്ക് വേണ്ടത്, കേരളം ഇവിടെ തുടങ്ങിവച്ച ഈ വികസന നയമാണ്. അത് സ്വീകരിക്കാൻ കേരളത്തിലെ ജനതതിയുണ്ടെന്ന് തെളിയിച്ചതാണ് ലോക്കൽ ബോഡി തെരഞ്ഞെടുപ്പ്. അതിന്റെ തുടർച്ചയായി തീർച്ചയായും ഒരു തുടർഭരണം കേരളത്തിലുണ്ടാകണമെന്നും കേരളത്തിന്റെ

കഴിഞ്ഞകാല അനുഭവങ്ങൾ മാറ്റിമറിച്ചുകൊണ്ട് എൽ.ഡി.എഫിന്റെ ഭരണത്തുടർച്ച ഇവിടെ നടക്കുമെന്നുള്ള കാര്യത്തിൽ തർക്കമില്ല. അതാണ് 'ഒപ്പമുണ്ട്' എന്ന പ്രഖ്യാപനം കേരളം നെഞ്ചിലേറ്റിക്കൊണ്ട് ഇന്ന് ഈ പ്രസ്ഥാനത്തെ കാണുന്നത്. നാടിന്റെ മോചനത്തിനുവേണ്ടി നാളെയുടെ മാറ്റത്തിനുവേണ്ടി കേരളത്തിന്റെ ഈ ശബ്ദം കേൾക്കാൻ ഇന്ത്യയാകെ ശ്രമിക്കുകയാണ്. അതിന് നിങ്ങളുടെയെല്ലാവരുടെയും പിന്തുണയുണ്ടാകണം. എന്തുകൊണ്ടാണ് ഇവർ എതിർക്കുന്നത് എന്ന് നമുക്ക് ബോധ്യപ്പെടുന്നില്ല. ഇന്ത്യ ഇന്ന് നേരിടുന്ന ഈ വെല്ലുവിളിയെ, തീവ്രവാദ രാഷ്ട്രീയ ഫാസിസ്റ്റ് സമീപത്തിനെതിരെയുള്ള പോരാട്ടത്തിൽ നിങ്ങൾ അറച്ചുനിൽക്കരുത്. ലോകൽ ബോഡി തെരഞ്ഞെടുപ്പിൽ നിങ്ങളെടുത്ത നിലപാടുകൾ ഈ രാജ്യത്തിനെതിരാണ് എന്ന് നിങ്ങൾ കാണണമെന്നുകൂടി സൂചിപ്പിച്ചുകൊണ്ട് ഒരിക്കൽ കൂടി പ്രമേയത്തെ പിൻതാങ്ങിക്കൊണ്ട് ഞാൻ എന്റെ പ്രസംഗം അവസാനിപ്പിക്കട്ടെ.

വ്യക്തിപരമായ വിശദീകരണം

(ചട്ടം 288 പ്രകാരം)

ശ്രീ. വി. ഡി. സതീശൻ: സർ, നേരത്തെ ബഹുമാനപ്പെട്ട അംഗം

ശ്രീ. റ്റി. വി. രാജേഷ് എനിക്കെതിരായി എഴുതിക്കൊടുക്കാതെ ഉന്നയിച്ച ആരോപണങ്ങൾക്ക് വ്യക്തിപരമായ വിശദീകരണങ്ങൾ നൽകുന്നതിനു വേണ്ടിയിട്ടാണ്. ഈ സഭയിൽ രണ്ടാമത്തെയോ മൂന്നാമത്തെയോ പ്രാവശ്യമാണ് ഇത് ആവർത്തിക്കപ്പെടുന്നത്. കഴിഞ്ഞ പ്രളയത്തിനുശേഷം എന്റെ നിയോജകമണ്ഡലത്തിൽ നടപ്പിലാക്കിയ പുനർജ്ജനി പദ്ധതിയെക്കുറിച്ചാണ് ആക്ഷേപമുണ്ടായത്. വീടുകൾ നിർമ്മിച്ചുകൊടുക്കൽ മാത്രമല്ല അവിടെ ചെയ്തത്. 200- ഓളം വീടുകളാണ് ഞങ്ങൾ നിർമ്മിച്ചത്. എറണാകുളം നഗരത്തിലെയും പരിസര പ്രദേശങ്ങളിലെയും എല്ലാ റോട്ടറി ക്ലബ്ബുകളും 80 -ഓളം വീടുകൾ പണിതുരന്നിട്ടുണ്ട്. ആരൊക്കെയാണ് ഓരോ വീടിന്റെയും സ്പോൺസർ എന്ന് ഓരോ വീടിന്റെയും ശിലാസ്ഥാപനം നിർവ്വഹിക്കുമ്പോഴും അതിന്റെ താക്കോൽ ദാനം നിർവ്വഹിക്കുമ്പോഴും പരസ്യമായി അറിയിച്ചിട്ടാണ് ആ പരിപാടികളെല്ലാം നടത്തിയിരുന്നത്.

റോട്ടറി ഇന്റർനാഷണലിന്റെ പ്രസിഡന്റ് പറവൂരിൽ വരികയുണ്ടായി. അദ്ദേഹം അത് പരിശോധിച്ചതിനുശേഷം എല്ലാ റോട്ടറി ക്ലബ്ബുകളുടെയും യോഗം വിളിച്ചുചേർത്ത് രണ്ട് കാര്യങ്ങൾ പറഞ്ഞു. ഒന്ന്, വെള്ളപ്പൊക്കത്തിൽ ഏറ്റവും കൂടുതൽ നാശനഷ്ടങ്ങളുണ്ടായ സ്ഥലം പറവൂരാണ്. 2000 ത്തിലധികം വീടുകൾ തകരുകയും 25000 ത്തിലധികം വീടുകൾ ഭാഗികമായി തകരുകയും ചെയ്തു. അതുകൊണ്ട് നിങ്ങൾ പ്രയോറിറ്റി കൊടുക്കേണ്ടത് പറവൂരിനാണ്. രണ്ടാമത്തെ കാര്യം, പറവൂരിൽ നടപ്പിലാക്കുന്ന ഈ പദ്ധതി വളരെ സുതാര്യമാണ്. ഇത് മറ്റ് സ്ഥലത്തോന്നുമില്ലാത്ത രീതിയിൽ വളരെ കൃത്യമായിട്ടാണ് ഗുണഭോക്താക്കളെ തിരഞ്ഞെടുക്കുന്നതും നടപ്പിലാക്കുന്നതും. രണ്ടുമുറികളും അടുക്കളയും ചെറിയ ഒരു ടോയ്ലറ്റുമുള്ള 449 സ്ക്വയർ ഫീറ്റ് വീടിന്റെ ഒരു മോഡലാണ് ഞങ്ങൾ അവിടെ നിർമ്മിച്ച് നടപ്പിലാക്കുന്നത്. റോട്ടറി ഇന്റർനാഷണൽ ക്ലബ്ബ് കൂടാതെ ആസ്റ്റർ മെഡിഹോംസ്, എംഫാർ ഗ്രൂപ്പ് തുടങ്ങിയ ഗ്രൂപ്പുകളെല്ലാം നടത്തിയിട്ടുണ്ട്. വിദേശത്തെ ഒരു സ്ഥാപനവും നമുക്ക് ചെയ്തുതന്നിട്ടില്ല. പക്ഷെ വിദേശ മലയാളികൾ....., ഡോ. ആസാദ് മൂപ്പനെപ്പോലെ ശ്രീ. ഗൾഫാർ മുഹമ്മദാലിയെപ്പോലെ ഉള്ള ധാരാളം വിദേശ

മലയാളികൾ, സംഘടനകൾ, ഐക്യകേരള സമാജം അങ്ങനെ വിദേശത്തുള്ള സംഘടനകൾ തന്നിട്ടുണ്ട്. ഇവരിൽ 80-90 ശതമാനത്തോളം ആളുകൾ നേരിട്ട് വന്നാണ് വീടുകൾ നിർമ്മിച്ചുനൽകിയിട്ടുള്ളത്. വീടുകൾ നേരിട്ട് നിർമ്മിച്ചതരാൻ ബുദ്ധിമുട്ടുള്ള വ്യക്തികളും സ്ഥാപനങ്ങളും....., എത്ര കരാറുകാരാണ്; എല്ലാംകൂടി ഒരു കരാറുകാരനാണോ കൊടുത്തതെന്നുള്ള കുറേ ചോദ്യങ്ങൾ അദ്ദേഹം ചോദിച്ചു. സന്നദ്ധരായി വന്ന പ്രാദേശിക തലത്തിലെ എല്ലാ കരാറുകാരുടെയും ഒരു പാനൽ ഞങ്ങളുണ്ടാക്കി. കാരണം ഇതിൽ നിന്നും വലിയ ലാഭം പ്രതീക്ഷിക്കരുത്. നാട്ടിലുണ്ടാക്കുന്ന സംഭവമാണെന്നുള്ളതു കൊണ്ട് എല്ലാ പ്രാദേശിക കരാറുകാരും ഒന്നോ മൂന്നോ നാലോ അഞ്ചോ വീടുകൾ ലാഭമില്ലാതെ ചെയ്തതരാൻ തയ്യാറായി വന്നതുകൊണ്ടാണ് 5 ലക്ഷം രൂപയ്ക്കും 5.5 ലക്ഷം രൂപയ്ക്കുമെല്ലാം 200 -ഓളം വീടുകൾ പൂർത്തിയാക്കിയത്. വിദേശത്തുനിന്നോ സ്വദേശത്തുനിന്നോ പുനർജ്ജനി പദ്ധതിയുമായി ബന്ധപ്പെട്ട് ഒരു രൂപപോലും ചെക്കായോ അല്ലാതെയോ വാങ്ങിച്ചിട്ടില്ല. ഡോണർ വന്നുകഴിഞ്ഞാൽ ഡോണർ നേരിട്ടല്ല പണിചെയ്യുന്നതെങ്കിൽ അവിടത്തെ കരാറുകാരന് ആദ്യം 2 ലക്ഷം രൂപയുടെ ചെക്ക് കൊടുക്കും,

അടുത്ത സ്റ്റേജാകമ്പോൾ അടുത്ത 2 ലക്ഷം രൂപ കൊടുക്കും, അത് പൂർത്തിയാക്കി ഫൈനൽ സ്റ്റേജാകമ്പോൾ ഒരു ലക്ഷം രൂപ കൊടുക്കും. വളരെ കൃത്യമായി അതിനാവശ്യമായ പേപ്പറുകൾ, സംവിധാനങ്ങൾ എല്ലാം പുനർജ്ജനിയുടെ വോളന്റിയർമാരാണ് ചെയ്യുന്നത്. ഗുണഭോക്താക്കളെ തെരഞ്ഞെടുക്കാൻ കളമശ്ശേരിയിലെ XIME എന്നൊരു മാനേജ്മെന്റ് ഇൻസ്റ്റിറ്റ്യൂട്ടിലെ 200 ഓളം വിദ്യാർത്ഥികളും അധ്യാപകരും ഒരാഴ്ച നീണ്ടുനിന്ന ഏറ്റവും പ്രൊഫഷണലായ ഒരു സർവ്വേ നടത്തിയിട്ടാണ് ഈ ടാർജറ്റ് ഗ്രൂപ്പിനെയും ബെനിഫിഷ്യറീസിനെയും കണ്ടെത്തിയത്. ആർക്കൊക്കെ ആദ്യം വീട് കൊടുക്കേണ്ടതെന്ന് രാഷ്ട്രീയമൊന്നും നോക്കാതെയാണ് ഓർഡർ തയ്യാറാക്കിയത്. കഴിഞ്ഞ തെരഞ്ഞെടുപ്പിൽ എനിക്കെതിരായി പ്രവർത്തിച്ച കടുത്ത മാർക്സിസ്റ്റ് പാർട്ടിയിൽപ്പെട്ട വ്യക്തി പെട്ടെന്ന് മരിച്ചപ്പോൾ അദ്ദേഹത്തിന്റെ കുടുംബത്തിന്റെ വീട് പ്രളയത്തിൽ തകർന്നതുൾപ്പെടെ, ധാരാളം മറ്റ് പാർട്ടി പ്രവർത്തകർക്ക്, ബി.ജെ.പി. കാർക്ക്, സി.പി.ഐ.(എം) കാർക്ക്, സി.പി.ഐ. കാർക്ക് ഉൾപ്പെടെയുള്ള എല്ലാവർക്കും..., രാഷ്ട്രീയമൊന്നും നോക്കാതെയാണ് ബെനിഫിഷ്യറീസിനെ തിരഞ്ഞെടുത്തത്.

അത് സംബന്ധിച്ച പരാതികൾ അവിടെയില്ല. ഉപജീവനം വഹിക്കുന്ന പാവപ്പെട്ട സ്ത്രീകളുടെ ആയിരത്തിലധികം തയ്യൽ മെഷീനുകൾ അവിടെ നഷ്ടപ്പെട്ടു. അവർക്കെല്ലാം തയ്യൽ മെഷീനുകൾ വാങ്ങിച്ചുകൊടുത്തു. 25, 50, 100 എന്നുള്ള തരത്തിലാണ് ഡോണർമാർ വാങ്ങി നൽകിയത്. ഉഷ കമ്പനിയുമായി ഞങ്ങൾ ധാരണയുണ്ടാക്കി. 100 എണ്ണത്തിന്റെ പണം കൊടുത്താൽ അവർ 110 എണ്ണം നൽകും, ഈ പ്രോജക്ടായതുകൊണ്ട് വളരെ വില കുറച്ചതരം. ഡോണർ ഉഷ കമ്പനിക്ക് ചെക്ക് കൊടുക്കും. ചെക്ക് കൊടുക്കുമ്പോൾ കമ്പനി തയ്യൽ മെഷീനുകൾ അസംബ്ൾ ചെയ്ത് ഡോണറിന്റെ സാന്നിധ്യത്തിൽ അവിടെ വിതരണം ചെയ്തു. രണ്ടായിരത്തിലധികം കടകൾക്ക് ഞങ്ങൾ.....(ബഹളം).....

മി. സ്പീക്കർ: അംഗങ്ങൾ ഇരിക്കൂ, ഇരിക്കൂ....., അദ്ദേഹത്തെ സംബന്ധിച്ചുവന്ന ആക്ഷേപത്തിന് അദ്ദേഹം വിശദീകരിക്കുകയാണ്. നിങ്ങൾ ഇരിക്കൂ. ചട്ടം 288 പ്രകാരം അദ്ദേഹത്തെക്കുറിച്ച് വന്ന ആക്ഷേപത്തിന് അദ്ദേഹം വിശദീകരിക്കുകയാണ്.....(ബഹളം)..... അങ്ങ് വേഗം പറഞ്ഞു അവസാനിപ്പിക്കൂ.

ശ്രീ. വി. ഡി. സതീശൻ: സർ, ഞാൻ പെട്ടെന്ന് തീർക്കാം.....

(ബഹളം).....

മി. സ്പീക്കർ: ഇരിക്കൂ, ഇരിക്കൂ,(ബഹളം).....നിങ്ങൾ

മനസ്സിലാക്കേണ്ടത് വ്യക്തിപരമായ പരാമർശം വന്നാൽ അതിന് വിശദീകരണം നൽകാൻ ബഹുമാനപ്പെട്ട അംഗങ്ങൾക്ക് അവസരം കൊടുക്കാറുണ്ട്.....(ബഹളം).....നിങ്ങൾ കേൾക്കൂ.(ബഹളം)..... പ്ലീസ്, പ്ലീസ്...അദ്ദേഹം പറയട്ടെ. ഇരിക്കൂ.....(ബഹളം)..... സി.ഡി. പരിശോധിക്കാമെന്ന് ഞാൻ പറഞ്ഞല്ലോ. ഒരു അംഗത്തെ സംബന്ധിച്ച് പരാമർശം വന്നാൽ വ്യക്തിപരമായ വിശദീകരണം നൽകാൻ അവസരം എല്ലാവർക്കും നൽകാറുണ്ട്. അത് നൽകിയതാണ്. നിങ്ങൾ ബഹളമുണ്ടാക്കരുത്. സി.ഡി. പരിശോധിക്കാം. അദ്ദേഹം പറയാനുള്ളത് പറയട്ടെ. ചുരുക്കിപ്പറയൂ.(ബഹളം)..... ഇത് ശരിയല്ല. നിങ്ങൾ ഉന്നയിച്ച കാര്യത്തിനുള്ള പ്രശ്നം പരിശോധിച്ച് പറയാമെന്ന് പറഞ്ഞിട്ടുണ്ട്. അദ്ദേഹത്തെ സംബന്ധിച്ച് വന്ന ആക്ഷേപത്തിനുള്ള വിശദീകരണമാണ് അദ്ദേഹം പറയുന്നത്.....(ബഹളം).....

ശ്രീ. ജെയിംസ് മാത്യു: സർ, പോയിന്റ് ഓഫ് ഓർഡർ, ബഹുമാനപ്പെട്ട

പറവൂർ അംഗത്തിന് വ്യക്തിപരമായ വിശദീകരണം നൽകുന്നതിന് അങ്ങ് അനുവദിച്ചതിനെ നൂറു ശതമാനം അംഗീകരിക്കുകയാണ്. പക്ഷെ അദ്ദേഹത്തിനെതിരായ ആരോപണം എഴുതിക്കൊടുക്കാതെ ബഹു. കല്ല്യാശ്ശേരി അംഗം ഉന്നയിച്ചുവെന്ന് പറഞ്ഞുകൊണ്ട് ആരംഭിച്ചത് തെറ്റാണ്. എന്തുകൊണ്ടെന്ന് ചോദിച്ചാൽ കല്ല്യാശ്ശേരി അംഗം പുതുതായി ഒരു ആക്ഷേപവും അദ്ദേഹത്തിനെതിരെ ഉന്നയിച്ചിട്ടില്ല. അവിശ്വാസപ്രമേയ ചർച്ചയിൽ ബഹുമാനപ്പെട്ട സ്പീക്കർക്ക് എഴുതിക്കൊടുത്ത് സഭയുടെ മേശപ്പുറത്ത് വച്ച ഒരു സി.ഡി. യും ആ സമയത്ത് പ്രസംഗത്തിൽ ഞാനുനയിച്ച വസ്തുതകളും ഇന്നലെ ചോദ്യോത്തരവേളയിൽ ആവർത്തിക്കപ്പെട്ടതും പിന്നീട് അടിയന്തരപ്രമേയ അവതരണഘട്ടത്തിൽ അദ്ദേഹം തന്നെ ഈ സഭയിൽ പറഞ്ഞതുമായ കാര്യങ്ങളല്ലാതെ ഒരു കാര്യവും ബഹുമാനപ്പെട്ട കല്ല്യാശ്ശേരി അംഗം പറഞ്ഞിട്ടില്ല. എന്നിരിക്കെ അദ്ദേഹത്തിനെതിരായി എഴുതിക്കൊടുക്കാതെ ആരോപണം ഉന്നയിച്ചുവെന്ന് സ്ഥാപിക്കുന്നതിനും, ബഹുജനങ്ങൾ അറിയേണ്ടതായ അദ്ദേഹത്തിന്റെ ഭാഗത്തുനിന്ന് നൽകേണ്ട

വിശദീകരണം ഈ സഭയ്ക്കകത്ത് നൽകുന്നതിന് അവസരം നൽകുന്നത് വ്യക്തിപരമായ അദ്ദേഹത്തിന്റെ പേര് പരാമർശിച്ചു എന്നതിന്റെ പേരിൽ നൽകാവുന്ന വ്യക്തിപരമായ വിശദീകരണത്തിന്റെ അവസ്ഥയിൽ ഉൾപ്പെടുന്നതല്ല. ഇത് തെറ്റായ രീതിയാണ്, ഇത് അംഗീകരിക്കില്ല.

ശ്രീ. റ്റി. വി. രാജേഷ്: സർ, ഞാൻ ഇവിടെ പുതിയ ഒരു കാര്യവും ഉന്നയിച്ചിട്ടില്ല. ബഹുമാനപ്പെട്ട അംഗം ജെയിംസ് മാത്യു സ്പീക്കർക്ക് എഴുതി നൽകിയതും ഇവിടെ സി.ഡി. വച്ച് ഉന്നയിച്ച കാര്യമാണ്. ഞാൻ പറഞ്ഞത്, അദ്ദേഹം 200 വീട് വെച്ചു, ബെർമിംഗ്ഹാമിൽ പോയി പണം പിരിച്ചു, ഏത് അക്കൗണ്ടിലേക്കാണ് പണം വന്നത്; എങ്ങനെ ചെലവഴിച്ചു; ആരാണ് കേ-ഓർഡിനേറ്റ് ചെയ്തത്; ആരാണ് കരാർ ഏറ്റെടുത്തത്; ആരാണ് മേൽനോട്ടം വഹിച്ചത്; ആരാണ് ഗുണഭോക്താക്കളെ തിരഞ്ഞെടുത്തത്? ഞാൻ ഈ പറഞ്ഞ കാര്യങ്ങൾ അദ്ദേഹം പറഞ്ഞതാണ്. അത് പുതിയ കാര്യമല്ല. അതുകൊണ്ട് ഇത് ശരിയല്ല.

മി. സ്പീക്കർ: സഭയിൽ ഉയർന്നുവന്ന വിഷയത്തിൽ വ്യക്തിപരമായ പരാമർശം വന്നിട്ടുണ്ടെങ്കിൽ ആ അംഗത്തിന് അതുസംബന്ധിച്ച്

വിശദീകരിക്കാനുള്ള അവസരം കൊടുക്കാറുണ്ട്. അത് പഴയ കാര്യമാണോ അല്ലയോ എന്നുള്ളത് ചെയർ പരിശോധിച്ചു പറയാം.

ശ്രീ. വി. ഡി. സതീശൻ: സർ, ഞാൻ റൂൾ 303 അനുസരിച്ച് ക്രമപ്രശ്നം ഉന്നയിച്ചിരുന്നു. അതിന്മേൽ തീരുമാനമെടുക്കേണ്ടത് ബഹുമാനപ്പെട്ട സ്പീക്കറാണ്. ഞാൻ റൂളിന്റെ പരിധിയിൽ നിന്നുകൊണ്ടാണ് സംസാരിക്കുന്നത്. ബഹുമാനപ്പെട്ട സ്പീക്കർ നൽകിയ അവസരമാണ് ഞാൻ വിനിയോഗിക്കുന്നത്. കാരണം ഒരു അംഗത്തിനെതിരായി വ്യക്തിപരമായ ആക്ഷേപമുണ്ടായാൽ ആ വ്യക്തിക്ക് വിശദീകരണം നൽകാനുള്ള അവകാശമുണ്ട്. കരാറുകാരൻ ആരാണെന്നും എവിടെനിന്നാണ് പൈസ കിട്ടിയതെന്നും ഏത് അക്കൗണ്ടിലാണ് പൈസ വന്നതെന്നും അദ്ദേഹം ചോദിച്ചു. അങ്ങനെ ചോദിച്ചതിനല്ലാതെ, എനിക്കെതിരായി വ്യക്തിപരമായി പറഞ്ഞതിനല്ലാതെ ഞാനൊന്നും പറഞ്ഞിട്ടില്ല. വീട് മാത്രമാണോ വെച്ചത്, വേറെ എന്തെങ്കിലും ചെയ്തോ? ഇത് ശരിയല്ല. ബഹുമാനപ്പെട്ട സ്പീക്കറല്ലേ ഇത് തീരുമാനിക്കേണ്ടത്. (...ബഹളം...) എന്നെ സംസാരിക്കാൻ അനുവദിച്ചാൽ ഞാൻ രണ്ട് മിനിട്ടുകൊണ്ട് അവസാനിപ്പിക്കാം. എന്റെ മണ്ഡലത്തിൽ

രണ്ടായിരത്തിലധികം കുടികളിൽ വെള്ളം കയറി. എല്ലാവർക്കും നഷ്ടപരിഹാരം നൽകി. ഡോണർമാർ വന്നു. വ്യാപാരി വ്യവസായികളുമായി ആലോചിച്ച് ഞങ്ങൾ ബെനഫിഷറീസിന്റെ പേരുകൾ കൊടുത്തു. അവരുടെ ആധാർ കാർഡും ഐ.ഡി. കാർഡും അതുപോലെ ബാങ്ക് അക്കൗണ്ടും ഞങ്ങൾ കൊടുത്തപ്പോൾ ഡോണർ ആ ചെയ്ത് എഴുതിക്കൊണ്ട് വന്നു. ഡോണറുടെയും എന്റെയും സാന്നിധ്യത്തിൽ അവർ ആ ചെയ്ത് ഈ ബെനഫിഷറിക്ക് കൈമാറ്റം ചെയ്തു. വിദ്യാഭ്യാസ വകുപ്പ് എനിക്കൊരു ലിസ്റ്റ് തന്നു. പ്രളയത്തിൽ 9000 കുട്ടികളുടെ സകലവസ്തുക്കളും പോയെന്ന് പറഞ്ഞു. ഞാൻ ആ 9000 കുട്ടികൾക്ക് സ്കൂൾ ബാഗും സ്റ്റാഡി മെറ്റീരിയൽസും കൊടുത്തു. യൂണിഫോം നഷ്ടപ്പെട്ട 7000 കുട്ടികൾക്ക് ഞാൻ യൂണിഫോം കൊടുത്തു. പാഠപുസ്തകങ്ങൾ സർക്കാർ കൊടുത്തു. അപ്പോൾ 9000 കുട്ടികൾക്ക് നോട്ട് ബുക്കുകളില്ലെന്ന് അധ്യാപകർ പറഞ്ഞു. ഞാൻ ബാംഗ്ലൂരിൽ പോയി അന്നത്തെ വ്യവസായ വകുപ്പുമന്ത്രി ശ്രീ. കെ. ജെ. ജോർജ്ജിനെ കണ്ട് കർണ്ണാടക ഗവൺമെന്റിന്റെ ബാംഗ്ലൂരിലുള്ള പൊതുമേഖല സ്ഥാപനത്തിൽനിന്നും ഒരു ലക്ഷം നോട്ട് ബുക്കുകൾ കൊണ്ടുവന്ന് പറവൂരിലെ 9000 കുട്ടികൾക്ക് പത്ത് നോട്ട് ബുക്കുകൾ

വച്ച് കൊടുത്തു. 2000 കന്നുകാലികൾ ഒഴുകിപ്പോയി. ബാക്കിയുള്ള കന്നുകാലികൾക്ക് തീറ്റപോലുമില്ലാതെ കിടക്കുകയാണ്. ഞാൻ ഒരു പശുവിന് 25 കിലോഗ്രാം വച്ച് 50 ടൺ കാലിത്തീറ്റ.... (.....ബഹളം.....) ചെക്കാണ് കൊടുത്തത്.

മി. സ്പീക്കർ: അങ്ങയെ സംബന്ധിച്ചുള്ള വിമർശനത്തിന് മറുപടി പറയൂ. (.....ബഹളം.....)

ശ്രീ. വി. ഡി. സതീശൻ: സർ, തടസ്സപ്പെടുത്തിയില്ലെങ്കിൽ ഒരു മിനിട്ട് കൊണ്ട് അവസാനിപ്പിക്കാം. (.....ബഹളം.....)

മി. സ്പീക്കർ: നിങ്ങൾ ഇരിക്കൂ. അങ്ങ് പറഞ്ഞ് അവസാനിപ്പിക്കണം. (.....ബഹളം.....) അങ്ങയെ സംബന്ധിച്ചുള്ള വിമർശനത്തെ സംബന്ധിച്ച് അങ്ങ് വിശദീകരിക്കൂ. (.....ബഹളം.....) അങ്ങ് സംസാരിച്ച് പൂർത്തിയാക്കൂ.

ശ്രീ. വി. ഡി. സതീശൻ: സർ, ശ്രീ. റ്റി. വി. രാജേഷ്, ഞാൻ കരയുകയില്ല. ഏങ്ങി ഏങ്ങി കരയുകയില്ല ഞാൻ. (.....ബഹളം.....)

മി. സ്പീക്കർ: പ്ലീസ്....പ്ലീസ്.....അങ്ങ് പറഞ്ഞ് അവസാനിപ്പിക്കൂ.

ശ്രീ. വി. ഡി. സതീശൻ: സർ, അവർ അവിടെ ഇരിക്കട്ടെ. അവർ ഇരിക്കാതെ ഞാനെങ്ങനെയാണ് സംസാരിക്കുന്നത്.

മി. സ്പീക്കർ: നിങ്ങൾ ഇരിക്കൂ. (.....ബഹളം.....) ഒരു മിനിട്ടേ കൊടുക്കൂ.

ശ്രീ. വി. ഡി. സതീശൻ, അങ്ങയുടെ പേരിലുള്ള വിമർശനത്തെ സംബന്ധിച്ച് പറഞ്ഞ് അവസാനിപ്പിക്കൂ.

ശ്രീ. വി. ഡി. സതീശൻ: സർ, എനിക്ക് ഒരു മിനിട്ട് തരണമെന്ന് ഞാൻ പറഞ്ഞു. അതിന് ബഹുമാനപ്പെട്ട സ്പീക്കർ എന്നെ പ്രൊട്ടക്ട് ചെയ്യേണ്ട? ആളുകൾ ഇരിക്കാതെ ഞാൻ സംസാരിക്കുന്നതെങ്ങനെയാണ്? (.....ബഹളം.....)

മി. സ്പീക്കർ: അങ്ങ് പറഞ്ഞ് അവസാനിപ്പിക്കൂ. (.....ബഹളം.....)

ശ്രീ. വി. ഡി. സതീശൻ: സർ, അങ്ങ് അവരെ ഇരുത്തൂ. എന്നിട്ട് എനിക്ക് പ്രൊട്ടക്ഷൻ തരണം. എനിക്ക് പ്രൊട്ടക്ഷൻ തരേണ്ടത് അങ്ങല്ലേ? (.....ബഹളം.....)

മി. സ്പീക്കർ: ശ്രീ. രാജേഷ്, ശ്രീ. ജെയിംസ് മാത്യു ദയവായി അങ്ങ് ഇരിക്കൂ. ഒരു മിനിട്ടുകൊണ്ട് അദ്ദേഹം പറഞ്ഞ് അവസാനിപ്പിക്കും. നിങ്ങൾ

ദയവായി ഇരിക്കൂ. ഒരു മിനിട്ടുകൊണ്ട് അദ്ദേഹം പറഞ്ഞ് അവസാനിപ്പിക്കട്ടേ.

(.....ബഹളം.....) ശ്രീ. എ. എൻ. ഷംസീർ, അതൊക്കെ പിന്നീട് പറയാം.

അടുത്തയാൾ പ്രസംഗിക്കുമ്പോൾ പറഞ്ഞോ. അങ്ങ് സംസാരിക്കൂ.

(.....ബഹളം.....)

ശ്രീ. വി. ഡി. സതീശൻ: സർ, ഈ ബഹളത്തിനിടയിൽ ഞാൻ എങ്ങനെയാണ് സംസാരിക്കുന്നത്.

മി. സ്പീക്കർ: എല്ലാം നിശബ്ദമാകാൻ കാത്തുനിൽക്കേണ്ട. അങ്ങ് സംസാരിക്കൂ.

ശ്രീ. വി. ഡി. സതീശൻ: സർ, എഴുന്നേറ്റുനിന്ന് ബഹളമുണ്ടാക്കുമ്പോൾ സംസാരിക്കുന്നത് എങ്ങനെയാണ്. (...ബഹളം..) ഞാൻ കന്നുകാലികളുടെ കാര്യം സൂചിപ്പിക്കാൻ കാരണം, കോയമ്പത്തൂരുള്ള ഒരു കമ്പനി 50 ടൺ കാലിത്തീറ്റ തരാമെന്ന് പറഞ്ഞപ്പോൾ ആ കമ്പനി ചെക്ക് തന്നിരുന്നു.

(.....ബഹളം.....) ആ ചെക്ക് ഇരിങ്ങാലക്കുടയിലെ കാലിത്തീറ്റ കമ്പനിയിലേക്കാണ് ഞാൻ കൊടുത്തത്. (.....ബഹളം.....)

മി. സ്പീക്കർ: നിങ്ങൾ ചോദിച്ച കാര്യങ്ങൾകൂടി ഉൾപ്പെടുത്തിക്കൊണ്ടാണ് അദ്ദേഹം മറുപടി പറയുന്നത്. പ്ലീസ്..... നിങ്ങൾ കേൾക്കൂ. (.....ബഹളം.....) അങ്ങ് സംസാരിക്കൂ.

ശ്രീ. വി. ഡി. സതീശൻ: സർ, ഇതിനുള്ള പണം നൽകിയത് ആരാണെന്ന് ചോദിച്ചു. (.....ബഹളം.....) ശ്രീ. റ്റി. വി. രാജേഷ് ചോദിച്ചത്, ഞങ്ങൾക്കാർക്കും കിട്ടിയില്ലല്ലോ, നിങ്ങൾക്കുമാത്രം ഇതെങ്ങനെ കിട്ടി എന്നാണ്. കൊച്ചിൻ ഷിപ്പ്യാർഡ്, ഭാരത് പെട്രോളിയം കോർപ്പറേഷൻ തുടങ്ങിയ സ്ഥാപനങ്ങളും ഞാൻ യൂണിയൻ പ്രസിഡന്റായിരിക്കുന്ന ഇരുപത്തിയഞ്ചിലധികം സ്ഥാപനങ്ങളും സംസ്ഥാനത്തുണ്ട്. ആ സ്ഥാപനങ്ങളെല്ലാം പറവൂരിലുള്ള ഈ പാവങ്ങളെ സഹായിച്ചു. അതെല്ലാം അവരുടെ സി.എസ്.ആർ. ഫണ്ടും മറ്റ് ഫണ്ടും കൊണ്ടാണ്. കേരളത്തിന് പുറത്ത് ബാംഗ്ലൂർ, ചെന്നൈ, കോയമ്പത്തൂർ, മുംബൈ, ഡൽഹി, പൂന തുടങ്ങിയ സ്ഥലങ്ങളിൽനിന്നുവരെ കിട്ടി. സാനിറ്റൈസർ വരെ എന്റെ സുഹൃത്തുക്കൾ ഹെലികോപ്റ്ററിൽ കൊണ്ടുവന്ന് ഇറക്കിയതാണ്. പുനർജനനിയുമായി ബന്ധപ്പെട്ട് ഒരു അക്കൗണ്ടില്ല. (.....ബഹളം.....) ഞാൻ 20 വർഷം

പ്രതിനിധിയായിരിക്കുന്ന, എല്ലാം തകർന്നുപോയ, എന്റെ നിയോജകമണ്ഡലത്തിലെ പാവങ്ങൾക്ക് ഞാൻ വീട് വച്ചുകൊടുത്തു. സർക്കാർ ചെയ്യേണ്ട കാര്യങ്ങൾ കൂടി ഒരു എം.എൽ.എ. എന്നുള്ള നിലയിൽ എന്റെ പരിമിതികൾക്കുള്ളിൽ നിന്നുകൊണ്ട് ഞാൻ ചെയ്തതിന്, ഈ സർക്കാരിനെ സഹായിച്ചതിന്, ഞാൻ പിന്തുണച്ചതിന് എന്നെ അഭിനന്ദിക്കേണ്ടതിന് പകരം തെരഞ്ഞെടുപ്പ് അടുത്തപ്പോൾ അധിക്ഷേപിക്കാൻ വരുന്നത് ശരിയല്ലെന്നുമാത്രം ഞാൻ പറയുന്നു. ആണാനോ; തന്റേടുമുണ്ടോ; നട്ടെല്ലുണ്ടോ; എന്നൊക്കെ ചോദിച്ചു. ആത്മവിശ്വാസക്കുറവുള്ളവർ മറ്റുള്ളവരോട് അങ്ങനെ ചോദിക്കുകയില്ല. അത് അവർ സ്വയം വിലയിരുത്തിയാൽ മതി. ഇല്ലെങ്കിൽ സ്വന്തക്കാരായിട്ടുള്ള ആരോടെങ്കിലും ചോദിച്ചാൽ മതി, ഇതൊക്കെ എനിക്കുണ്ടോയെന്ന്. എന്നോട് ചോദിക്കേണ്ട. അത്രേയുള്ളൂ.

ശ്രീ. എം. സ്വരാജ്: സർ, പോയിന്റ് ഓഫ് ഓർഡർ. വ്യക്തിപരമായ വിശദീകരണത്തിന് നോട്ടീസ് നൽകിയ അംഗത്തിന് അത് അവതരിപ്പിക്കാൻ അനുവാദം നൽകുമ്പോൾ പരാമർശിക്കപ്പെട്ടതിനുള്ള വിശദീകരണമാണോ പറയുന്നതെന്ന് ചട്ടപ്രകാരം ബഹുമാനപ്പെട്ട ചെയർ ഉറപ്പുവരുത്തേണ്ടതാണ്.

ഇവിടെ ആരും പിണ്ണാക്കിന്റെയും സൂൾ ബാഗിന്റെയും പ്രശ്നം പറഞ്ഞിട്ടില്ല.

XXXX* അതിനുപകരം പൊതുയോഗ പ്രസംഗം നടത്താൻ ചട്ടം 288

ദുരുപയോഗം ചെയ്യുകയാണിവിടെ ചെയ്തത്. അത് പരിശോധിച്ച്

രേഖകളിൽനിന്ന് നീക്കം ചെയ്യണമെന്ന് പോയിന്റ് ഓഫ് ഓർഡർ അനുസരിച്ച്

ഞാൻ ബഹുമാനപ്പെട്ട ചെയറിന്റെ ശ്രദ്ധയിൽപ്പെടുത്തുകയാണ്. (...ബഹളം...)

മി. സ്പീക്കർ: ശ്രീ. എം. സ്വരാജ് ഉന്നയിച്ച കാര്യം പരിശോധിച്ച് നടപടി

സ്വീകരിക്കുന്നതാണെന്ന് നേരത്തെ പറഞ്ഞതാണ്. ചട്ടം 288 പ്രകാരം

വ്യക്തിപരമായ വിശദീകരണം നൽകുന്നതിന് അവസരമുണ്ടെങ്കിലും ചർച്ചയ്ക്ക്

അവസരമില്ല.

ശ്രീ. എൻ. എ. നെല്ലിക്കുന്ന്: സർ, ശ്രീ. വി. ഡി. സതീശന്റെ കയ്യിൽ ഒരു

ബാറ്റ് കൊടുത്തു, ഒരു ലൂസ് ബോളും എറിഞ്ഞുകൊടുത്തു, അദ്ദേഹം

മനോഹരമായി ഒരു സിക്സർ അടിച്ചു. അതിൽ അസഹിഷ്ണുത കാണിച്ചിട്ട്

കാര്യമില്ലെന്നാണ് എനിക്ക് പറയാനുള്ളത്.

ഗവർണ്ണറുടെ നയപ്രഖ്യാപന പ്രസംഗത്തിന് നന്ദി പ്രകാശിപ്പിച്ച്

* ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫയൽ നമ്പർ 1091/ഇ.ബി/2021/നി.സെ.) സഭാരേഖയിൽനിന്നും നീക്കം ചെയ്തു.

ശ്രീ. എസ്. ശർമ്മ അവതരിപ്പിച്ച പ്രമേയത്തെ ഞാൻ ശക്തിയുക്തം എതിർക്കുകയാണ്. പക്ഷേ ഒരു കാര്യത്തിൽ ഗവൺമെന്റിനെ അഭിനന്ദിക്കാൻ ഞാൻ ആഗ്രഹിക്കുകയാണ്. ഈ ഗവൺമെന്റ് ഗവർണ്ണറെ ഇങ്ങനെ മെരുക്കി മയക്കി പാകപ്പെടുത്തിയെടുത്തത് എങ്ങനെയാണ്; എന്ത് കേക്കാണ് കൊടുത്തത്; ആ കേക്കിന്റെ ചേരുവ എന്താണ്? അത് വല്ലാത്തൊരു കേക്കാണെന്ന് പറയാൻ ഞാൻ ആഗ്രഹിക്കുന്നു. ഇനിയും പല കൂട്ടുകളും ചേരുവകളും നിങ്ങളുടെ ഭാഗത്തുനിന്നുണ്ടാകും. ശ്രീ. എ. എൻ. ഷംസീർ അവിടെയിരുന്ന് പറയുന്നതുകൊണ്ട് ഞാൻ അതിനൊന്നും മറുപടി പറയുന്നില്ല. പാണക്കാട് സയ്യിദ് മുഹമ്മദലി ശിഹാബ് തങ്ങളെക്കുറിച്ചും മുസ്ലീം ലീഗിനെക്കുറിച്ചും ഒരക്ഷരം പറഞ്ഞില്ലെങ്കിൽ രാത്രി ഉറക്കം വരാത്ത ആളാണ് അദ്ദേഹം. അത് പാണക്കാട് തങ്ങളുടെ ഗുണമാണ്. നിങ്ങൾക്ക് രാത്രി ഉറക്കം കിട്ടണമെങ്കിൽ പാണക്കാട് തങ്ങളുടെ പേര് പറയണം. അതാണ് പാണക്കാട് തങ്ങളുടെ നന്മയും ഗുണവും. ശ്രീ. എ. എൻ. ഷംസീറിനെപ്പോലെയുള്ള ആളുകൾക്ക് ഉറക്കം കിട്ടണമെങ്കിൽ പാണക്കാട് തങ്ങളെക്കുറിച്ച് പറയണം.

ഗവർണ്ണർ പ്രസംഗത്തിന്റെ തുടക്കത്തിൽത്തന്നെ വിദേശത്ത്

താമസിക്കുന്നവരെക്കുറിച്ചാണ് പറഞ്ഞത്. ജനസംഖ്യയുടെ 9 ശതമാനം ആളുകളും വിദേശത്ത് താമസിക്കുന്നവരാണെന്ന് ഗവർണ്ണർ പറയുന്നു. ഇപ്പോഴെങ്കിലും വിദേശത്ത് താമസിക്കുന്ന ആളുകളെ ഈ സർക്കാർ ഓർത്തതും അവരെക്കുറിച്ച് ഗവർണ്ണറെക്കൊണ്ട് പറയിപ്പിച്ചതും നല്ല കാര്യമാണ്. കാരണം കോവിഡ് കാലത്ത് നമ്മുടെ സർക്കാർ വിദേശത്തെ സഹോദരന്മാരോട് കാട്ടിയ അനീതിയും ക്രൂരതയും എന്താണെന്ന് നമുക്കെല്ലാം അറിയാം. കോവിഡ് കാലത്ത് ഭക്ഷണവും വെള്ളവും കിട്ടാതെ വിഷമിച്ച ധാരാളം സഹോദരന്മാർ വിദേശത്തുണ്ടായിരുന്നു. മാസങ്ങളോളം ഭക്ഷണവും വെള്ളവും കിട്ടാതെ അവർ വിഷമിച്ചു. എങ്കിലും കെ.എം.സി.സി.-യുടെയും ഇൻകാസ് (INKAS) -ന്റെയും പ്രവർത്തകരുള്ളതുകൊണ്ട് ഭക്ഷണം കിട്ടാതെ അവർക്ക് വിഷമിക്കേണ്ടി വന്നിട്ടില്ല. ഈ പ്രവർത്തകരുള്ളതുകൊണ്ടാണ് അവർക്ക് ജോലി നഷ്ടപ്പെട്ടിട്ടും പാർപ്പിട സൗകര്യമില്ലാതായിട്ടും അവിടെ ജീവിക്കാൻ കഴിഞ്ഞത്. ഇത് ഞങ്ങൾ പറയുന്നതല്ല. ഇടതുപക്ഷത്തോട് ആഭിമുഖ്യമുള്ള പ്രവർത്തകരുടെ വീഡിയോ നമ്മൾ കണ്ടിട്ടുണ്ട്. ഇത്തരത്തിലുള്ള ജീവകാരുണ്യ പ്രവർത്തനങ്ങൾ നടത്താൻ കെ.എം.സി.സി.-ക്ക് മാത്രമേ

സാധിക്കുകയുള്ളവെന്ന് പറഞ്ഞത് ഇടതുപക്ഷ ചിന്താഗതിയുള്ള പ്രവർത്തകരാണെന്നുള്ളത് നമ്മൾ കണ്ടതാണ്. എന്തെങ്കിലും പ്രശ്നമുണ്ടെങ്കിൽ അവിടത്തെ കെ.എം.സി.സി. പ്രവർത്തകരുമായി ബന്ധപ്പെടാൻ ബഹുമാന്യനായ മന്ത്രി കെ. ടി. ജലീലും പറഞ്ഞിട്ടുണ്ട്. ഞാൻ പറഞ്ഞുവന്നത് അതല്ല, കോവിഡ് കാലത്ത് ഇങ്ങനെ ധാരാളം പ്രയാസങ്ങൾ മലയാളികൾ അനുഭവിച്ചിട്ടുണ്ട്. അവരെ സഹായിക്കാൻ കെ.എം.സി.സി.-യും ഇൻകാസുമൊക്കെയുണ്ടായിരുന്നു. ഗൾഫിലുള്ള ആളുകളോട് സർക്കാർ എന്താണ് പറഞ്ഞത്? നിങ്ങളെല്ലാവരും നാട്ടിലേയ്ക്ക് വരൂ, നിങ്ങളെ ഞങ്ങൾ സുരക്ഷിതരായി നോക്കിക്കൊള്ളാം, ഒരു ലക്ഷം, രണ്ട് ലക്ഷം ബെഡ്ഡുകൾ ഞങ്ങളിവിടെ ഒരുക്കിവെച്ചിട്ടുണ്ടെന്നാണ് പറഞ്ഞത്. നാട്ടിൽ വന്നപ്പോൾ ഒരു ലക്ഷം ബെഡ്ഡ് കണ്ടില്ലെന്ന് മാത്രമല്ല ഒരു ബെഡ്ഡ് കണ്ടില്ല, ഒരു ബ്രെഡ് പോലും കണ്ടില്ല. ഇത് നന്നായല്ല. അനുഭവത്തിന്റെ വെളിച്ചത്തിലാണ് പറയുന്നത്. ഗൾഫിലുള്ള ആളുകൾ തിരുവനന്തപുരം വിമാനത്താവളത്തിലും നെടുമ്പാശ്ശേരിയിലും കരിപ്പൂരിലും കണ്ണൂരിലും വന്നിറങ്ങി. അവർ വന്നിറങ്ങി നാടണയുന്നതിനിടയിൽ അവർക്ക് ഒരു കുപ്പി വെള്ളംപോലും കൊടുത്തില്ല.

കഴിക്കാൻ ഒരു ബ്രൗഡ് പോലും കൊടുത്തില്ല. മാത്രമല്ല ആളുകളെ രാത്രി 12 മണിക്കും ഒരു മണിക്കും റോഡിലിറക്കി വിട്ടു. എവിടെ പോകണമെന്ന് അവർക്കറിയില്ല. കോവിഡ് കാലത്ത് ഗൾഫിലുള്ള നമ്മുടെ സഹോദരന്മാരെ ഏറ്റവും ക്രൂരമായി പീഡിപ്പിച്ച സർക്കാരാണ് ഇതെന്ന് അനുഭവത്തിന്റെ വെളിച്ചത്തിൽ പറയാൻ ഞാൻ ആഗ്രഹിക്കുന്നു. എത്രയോ ആളുകൾ പാതിരാത്രിയിൽ എണെപ്പോലെയുള്ള പൊതുപ്രവർത്തകരെ വിളിച്ചിട്ടുണ്ട്. കെ.എസ്.ആർ.ടി.സി. ബസ്സിലാണ് അവരെ നാട്ടിലേയ്ക്ക് കൊണ്ടുവന്നത്. വിമാനത്താവളത്തിൽനിന്ന് വീട്ടിലേയ്ക്ക് അല്ലെങ്കിൽ ക്യാറന്റേൻ സെന്ററിൽ എത്തുന്നതുവരെ അവർക്ക് പ്രാഥമികാവശ്യങ്ങൾ നിറവേറ്റാനുള്ള സൗകര്യം ചെയ്തുകൊടുത്തില്ല. അവർക്ക് ഭക്ഷണം കൊടുത്തില്ല.

ശ്രീ. മുഹമ്മദ് മുഹസിൻ പി.: സർ, കെ.എസ്.ആർ.ടി.സി. ബസ് സൗകര്യം കൊടുത്തില്ലേ?

ശ്രീ. എൻ. എ. നെല്ലിക്കുന്ന്: സർ, അവർക്ക് ഭക്ഷണവും വെള്ളവും കൊടുത്തില്ലെങ്കിലും കെ.എസ്.ആർ.ടി.സി. ബസ് കൊടുത്തില്ലേയെന്നാണ് ചോദിക്കുന്നത്. എന്തൊരു തൊലിക്കട്ടിയാണിത്. കോവിഡ് പോസിറ്റീവായ

ആളുകൾക്ക് ഇത്രമാത്രം ചികിത്സ നടത്തിയ ഒരു സർക്കാർ ലോകത്തെങ്ങുമില്ലെന്നാണ് ഇന്നലെ അപ്പുറത്തുള്ള ഒരംഗം പറഞ്ഞത്. കോവിഡ് പോസിറ്റീവായ രോഗികൾക്ക് എന്ത് മരുന്നാണ് നിങ്ങൾ നൽകിയത്? കേരളത്തിലെന്നല്ല, ലോകത്തിന്റെ ഏതുഭാഗത്ത് നോക്കിയാലും കോവിഡ് പോസിറ്റീവായ ആളുകൾക്ക് അസിട്രോമെസിൻ, ഡോജോ 650 എന്നീ രണ്ട് ഗുളികകൾ മാത്രമാണ് നൽകാറുള്ളത്. ഇവിടെയും നൽകിയിട്ടുള്ളത് ഇതുതന്നെയാണ്. കോവിഡ് പോസിറ്റീവായ ആളുകൾക്ക് വീടുകളിൽ താമസിക്കാൻ സൗകര്യമില്ലെങ്കിൽ അവരെ എഫ്.എൽ.ടി.സി. (First Line Treatment Centre)-കളിൽ കൊണ്ടുപോകുന്നു. അവിടെ നല്ല സൗകര്യമുണ്ടെന്ന് പറഞ്ഞാണ് കൊണ്ടുപോകുന്നത്. കോവിഡ് പോസിറ്റീവായ രോഗികൾക്ക് ഏറ്റവും അത്യാവശ്യമായി വേണ്ടത് പോഷകാഹാരമാണ്. അത് കൊടുക്കാൻ നമുക്ക് സാധിച്ചോ? പല എഫ്.എൽ.ടി.സി.-കളിൽനിന്നും ഞങ്ങളെപ്പോലെയുള്ള പ്രവർത്തകരെ ആളുകൾ വിളിച്ചിട്ടുണ്ട്. ചൂട് വെള്ളം പോയിട്ട് പച്ചവെള്ളം പോലുമില്ല. (.....ബഹളം...) കാസർഗോഡ് കേരളത്തിലല്ലേ? പല എഫ്.എൽ.ടി.സി.-യിലേയും അനുഭവം

ഇതുതന്നെയാണ്. വെള്ളംപോലും കൊടുത്തില്ല. അവർക്ക് ഭക്ഷണം കൊടുത്തോ? പലയിടങ്ങളിലും ഭക്ഷണംപോലും കൊടുത്തത് യൂത്ത് ലീഗിന്റെയും യൂത്ത് കോൺഗ്രസിന്റെയും പ്രവർത്തകരാണെന്ന് അഭിമാനത്തോടുകൂടി പറയാൻ ഞങ്ങൾ ആഗ്രഹിക്കുന്നു. നിങ്ങൾ പറയുന്ന ഒരു കാര്യം, സമൂഹ അടുക്കള (കമ്മ്യൂണിറ്റി കിച്ചൻ) ആണ്. സമൂഹ അടുക്കള നിങ്ങൾ എങ്ങനെയാണ് നടത്തിയതെന്ന് ഞങ്ങൾക്ക് നല്ലതുപോലെ അറിയാം. അതിലേക്ക് സാധനങ്ങൾ വാങ്ങിക്കൊടുത്തത് പല സാമൂഹിക സംഘടനകളുമാണ്. തദ്ദേശ സ്ഥാപനങ്ങളോട് നിങ്ങൾ സമൂഹ അടുക്കള നടത്തണമെന്ന് പറഞ്ഞു. സമൂഹ അടുക്കള നടത്തിയ തദ്ദേശ സ്ഥാപനങ്ങൾക്ക് ഇതുവരെ ഗവൺമെന്റ് പൈസ നൽകിയിട്ടില്ല. ഇവിടെ നിങ്ങളുടെ പ്രസംഗം കേട്ടാൽ കോവിഡ് കാലത്ത് ആളുകളെ സഹായിച്ചത് എ.കെ.ജി. സെന്ററിൽ നിന്നാണെന്ന് തോന്നും. ഇവിടെ കിറ്റുകൾ കൊടുത്ത കാര്യം നിങ്ങൾ പറഞ്ഞു. കോവിഡ് കാലത്ത് സ്കൂളുകൾ പ്രവർത്തിച്ചിട്ടില്ല, അതുകൊണ്ട് ഉച്ചഭക്ഷണവുമില്ല. ആ ഉച്ചഭക്ഷണത്തിന്റെ സാധനങ്ങളാണ് നിങ്ങൾ കിറ്റുകളായി കൊടുത്തത്. എന്നിട്ട് ഇവിടെ മേനി പറഞ്ഞ്

നടക്കുകയാണ്. കോവിഡ് പോസിറ്റീവായ ആളുകൾ പ്രായമുള്ളവരാണെങ്കിൽ അവർക്ക് വെന്റിലേറ്റർ സൗകര്യം ഏർപ്പെടുത്തണം. അല്ലെങ്കിൽ അവർക്ക് ശ്വാസകോശത്തിന് തകരാർ സംഭവിക്കും. ന്യൂമോണിയ ബാധിച്ചവരെയും വെന്റിലേറ്ററിൽ ആക്കേണ്ടിവരും. അങ്ങനെയുള്ള വെന്റിലേറ്റർ സൗകര്യം നിങ്ങളുടെ നാട്ടിലുണ്ടോയെന്നറിയില്ല. പക്ഷെ, കാസർഗോഡ് അങ്ങനെയുള്ള ഒരു സൗകര്യവുമുണ്ടായിട്ടില്ല. പല എഫ്.എൽ.ടി.സി.-യിലും മെഡിക്കൽ കോളേജുകളിലും വെന്റിലേറ്റർ ഇല്ല. അങ്ങനെ വെന്റിലേറ്ററിന്റെ സൗകര്യമില്ലാത്തതുകൊണ്ട് പരിയാരം മെഡിക്കൽ കോളേജിലേയ്ക്ക് കൊണ്ടുപോകാൻ ശ്രമിച്ചാൽ ഇവിടേയ്ക്ക് കൊണ്ടുവരേണ്ട; അതിനുള്ള സൗകര്യമില്ലെന്ന് പറയും. മംഗലാപുരത്തേയ്ക്കാണ് കൊണ്ടുപോകുന്നതെങ്കിൽ അതിനിടയിൽ ഒരുപാട് ആളുകൾ മരിച്ചിട്ടുണ്ടാകും. ആരാണ് അതിന് ഉത്തരവാദി? അങ്ങനെയുള്ള സർക്കാരാണ് കോവിഡ് കാലത്ത് ലോകത്തിലെ ഒരു സർക്കാരിനും ചെയ്യാൻ പറ്റാത്ത കാര്യങ്ങളാണ് ഞങ്ങൾ ചെയ്തിട്ടുള്ളതെന്ന് പറയുന്നത്. മലപ്പുറം കളക്ടർ ഈ ഗവൺമെന്റിന്റെ ഭാഗമാണ്. ആ കളക്ടർപോലും പാണക്കാട് ശിഹാബ് തങ്ങളെയാണ് സമീപിച്ചത്. ഇവിടെ

ആശുപത്രികളിൽ കോവിഡ്-19 പോസിറ്റീവായ ആളുകളെ ചികിത്സിക്കാനുള്ള സംവിധാനങ്ങളില്ല. അതുകൊണ്ട് എങ്ങനെയെങ്കിലും അതിനുള്ള സംവിധാനങ്ങളുണ്ടാക്കി കുറച്ച് വെന്റിലേറ്ററുകൾ ഡോണേറ്റ് ചെയ്യണമെന്ന് പറഞ്ഞു. കാരണം ഇതുപോലുള്ള ജീവകാരുണ്യ പ്രവർത്തനങ്ങൾ മുസ്ലീം ലീഗിനെക്കൊണ്ടു മാത്രമേ സാധിക്കുകയുള്ളൂവെന്ന് സർക്കാരിന്റെ പ്രതിനിധിയായ ആ കളക്ടർക്ക് അറിയാം. അല്ലെങ്കിൽ ആ കളക്ടർ മുഖ്യമന്ത്രിയുടെ അടുത്താണ് പോകേണ്ടിയിരുന്നത്.

ഞാൻ എന്റെ ജില്ലയിലെ കാര്യം തന്നെ പറയുകയാണ്. അവിടെ മെഡിക്കൽ കോളേജുണ്ട്; ബഹുമാനപ്പെട്ട റവന്യൂ വകുപ്പുമന്ത്രി ഇവിടെ ഇരിക്കുന്നുണ്ട്. ടാറ്റ കമ്പനിക്കാർ കാസർഗോഡുകാരുടെ ദുരിതമൊക്കെ മനസ്സിലാക്കിക്കൊണ്ട് 60 കോടി രൂപ ചെലവാക്കി അവിടെ ഒരു കോവിഡ് ആശുപത്രി പണിതു. അതിന്റെ ഇപ്പോഴുള്ള സ്ഥിതി, അവിടെനിന്നുള്ള മലിനജലം ഒഴുകി ആ പ്രദേശത്തെ ആളുകൾക്ക് താമസിക്കാൻ സാധിക്കാത്ത അവസ്ഥയാണുള്ളത്. അതാണ് ഈ സർക്കാർ കാസർഗോഡ് ജില്ലയ്ക്ക് കൊറോണക്കാലത്ത് നൽകിയ സമ്മാനമെന്ന് പറയാൻ ഞാൻ ആഗ്രഹിക്കുന്നു.

കോവിഡ് പോസിറ്റീവായ ഒരാൾ സർക്കാർ ആശുപത്രിയിൽ വെന്റിലേറ്റർ സൗകര്യമില്ലാത്തതുകൊണ്ട് സ്വകാര്യ ആശുപത്രിയിൽ പോയാൽ ഒരു ദിവസത്തെ ചികിത്സാച്ചെലവ് പതിനായിരമോ പതിനയ്യായിരമോ ആകും. പാവപ്പെട്ട ആളുകൾ എങ്ങനെയാണ് ഈ ചെലവ് വഹിക്കുന്നത്? ഈ സർക്കാർ ഒരു നയാപൈസയെങ്കിലും കൊടുത്തോ; ഒരുപാട് ആളുകൾ മരണപ്പെട്ടു. ഓരോ സ്വകാര്യ ആശുപത്രിയിലും ഈടാക്കുന്ന ചാർജ്ജ് ഇതാണ്.

ഇവിടെ ഭരണപക്ഷത്തെ അംഗങ്ങൾ ചില കാര്യങ്ങൾ പറഞ്ഞു. എനിക്ക് അതേക്കുറിച്ച് പറയാനുള്ളത്, പറഞ്ഞുപറഞ്ഞ് തേഞ്ഞുപോയതാണെങ്കിലും നിങ്ങളുടെ ചെയ്തികളെ വിശേഷിപ്പിക്കാൻ മലയാളഭാഷയിൽ വേറെയാന്നം കാണുന്നില്ല. പണ്ടൊക്കെ പറയാറുള്ളതുപോലെ 'നാണമില്ലാത്തവന്റെ ആസനത്തിൽ ആൽ മുളച്ചാൽ അവനത് തണൽ' എന്ന പഴയ ചൊല്ലുമാത്രമേ ഞാൻ ഇപ്പോൾ നിങ്ങളെക്കുറിച്ച് പറയുന്നുള്ളൂ. 'പ്രതിപക്ഷം അഴിമതിയിൽ മുങ്ങിക്കളിച്ചിരിക്കുന്നു; അഴിമതി തൊട്ടുതീണ്ടിയിട്ടില്ലാത്തവരാണ് ഞങ്ങൾ' മുഖ്യമന്ത്രിപോലും അങ്ങനെയാണ് പറഞ്ഞത്. കള്ളം പറഞ്ഞുപറഞ്ഞ് സത്യമാണെന്ന തോന്നലുണ്ടാക്കാനുള്ള നിങ്ങളുടെ വൈദഗ്ദ്ധ്യം

അപാരമാണെന്നെ എനിക്ക് ആ കാര്യത്തെക്കുറിച്ച് പറയാനുള്ളൂ. അനീതിയും അധർമ്മവും ചെയ്യുക, അതാണ് നിങ്ങളുടെ രീതി. ബാലസംഘം മുതലുള്ളവരെ നിങ്ങൾ പഠിപ്പിക്കുന്നത് അതാണ്. ഇവിടെ ഭരണപക്ഷത്തെ അംഗങ്ങളുടെ പ്രസംഗം കേട്ടാൽ എല്ലാവർക്കും ഒരേ ശൈലിയാണെന്ന് നമുക്ക് മനസ്സിലാകും. ഞാൻ അവരുടെ ശൈലിയെക്കുറിച്ച് പറയുന്നില്ല.

മി. ചെയർമാൻ: സമയം കഴിഞ്ഞു...

ശ്രീ. എൻ. എ. നെല്ലിക്കുന്ന്: സർ, അവരുടെ പ്രസംഗം കേട്ടാൽ അറിയാം. അതൊക്കെ ഇവർക്ക് നൽകുന്ന ഒരു പ്രത്യേക ക്ലാസ്സാണ്. ഏത് കളവിനെയും സത്യമാക്കിക്കൊള്ളണമെന്നതാണ് അവരുടെ കഴിവ്. എനിക്ക് പറയാനുള്ളത്, നിങ്ങളുടെ കണ്ണിന് മഞ്ഞപ്പിത്തം ബാധിച്ചിരിക്കുന്നതുകൊണ്ടാണ് മറ്റുള്ളവരുടെ ശരീരത്തിലും കണ്ണിലുമൊക്കെ നിങ്ങൾക്ക് മഞ്ഞയായി തോന്നുന്നതെന്നാണ്. കിറ്റിന്റെ മറവിൽ നിങ്ങൾ ചെയ്ത അഴിമതി കേരളം ഉള്ളിടത്തോളം മറക്കുകയില്ലെന്നാണ് എനിക്ക് പറയാനുള്ളത്.

തദ്ദേശസ്വയംഭരണ തെരഞ്ഞെടുപ്പ് ഫലം കണ്ടാണ് നിങ്ങൾ

തുടർഭരണത്തെക്കുറിച്ച് സ്വപ്നം കാണുന്നതെങ്കിൽ നിങ്ങളുടെ സ്വപ്നം കേരളത്തിൽ ഒരിക്കലും പൂവണിയാൻ പോകുന്നില്ലെന്നാണ് എനിക്ക് പറയാനുള്ളത്. ബഹുമാന്യനായ എൻ. ഷംസുദ്ദീൻ സംസാരിക്കുമ്പോൾ പറഞ്ഞിരുന്നു, തദ്ദേശസ്വയംഭരണ തെരഞ്ഞെടുപ്പ് എന്നുപറയുന്നതിൽ പല ഘടകങ്ങളുമുണ്ടെന്ന്. ഞാൻ ഒരു ഉദാഹരണം പറയാം, എന്റെ ജില്ലയിൽ തദ്ദേശസ്വയംഭരണ തെരഞ്ഞെടുപ്പിന് വാർഡിൽ ഒരു സ്ഥാനാർത്ഥി മത്സരിച്ചു. ഗ്രാമപഞ്ചായത്തിലേയ്ക്കും ബ്ലോക്കിലേയ്ക്കും ജില്ലാ പഞ്ചായത്തിലേയ്ക്കും ഓരോരുത്തർ മത്സരിച്ചു. ഈ മത്സരിച്ച മൂന്നുപേരും ഒരേ പാർട്ടിയുടെ സ്ഥാനാർത്ഥികളാണ്. ഗ്രാമപഞ്ചായത്തിൽ മത്സരിച്ച സ്ഥാനാർത്ഥി 89 വോട്ടിന് തോറ്റു. ബ്ലോക്ക് പഞ്ചായത്തിലേയ്ക്കും ജില്ലാ പഞ്ചായത്തിലേയ്ക്കും മത്സരിച്ച സ്ഥാനാർത്ഥികൾക്ക് 500, 600 വോട്ടുകൾ കൂടുതൽ ലഭിച്ചു. ഇത് നിങ്ങൾ വിശ്വസിക്കില്ല. ഇത് നിങ്ങളുടെ തലയിൽ കയറുകയുമില്ല. കാരണം നിങ്ങളുടെ തലയിൽ അടുത്ത ഭരണമാണ്. അതുകൊണ്ട് ഈ പറഞ്ഞ കണക്കൊന്നും നിങ്ങളുടെ തലയിൽ കയറുകയില്ല. ഈ തദ്ദേശസ്വയംഭരണ തെരഞ്ഞെടുപ്പിന്റെ ഫലംകണ്ട് അടുത്ത ഭരണം നിങ്ങൾ സ്വപ്നം

കാണേണ്ടെന്നാണ് എനിക്ക് പറയാനുള്ളത്.

മി. ചെയർമാൻ: അങ്ങ് പ്രസംഗം അവസാനിപ്പിക്കണം.

ശ്രീ. എൻ. എ. നെല്ലിക്കുന്ന്: സർ, ഇനി നിങ്ങൾക്ക് ഭരണം

കിട്ടണമെങ്കിൽ ഒരേയൊരു രക്ഷ ബി.ജെ.പി.യാണെന്ന് പറയാൻ ഞാൻ ആഗ്രഹിക്കുന്നു. ബി.ജെ.പി.യുമായി നിങ്ങൾക്ക് ഒരു ബന്ധവുമില്ലായെന്ന് കാസർഗോഡുനിന്നുവന്ന എനോട് പറയാൻ ധൈര്യം കാണിക്കരുതെന്നാണ് എനിക്ക് പറയാനുള്ളത്. തദ്ദേശസ്വയംഭരണ തെരഞ്ഞെടുപ്പ് സമയത്ത് ബി.ജെ.പി.ക്കാരനെ പ്രസിഡന്റാക്കുന്ന കാര്യത്തിലും അവരുടെ സഹായം വാങ്ങി നിങ്ങളുടെ ആളുകൾ പ്രസിഡന്റാകുന്ന കാര്യത്തിലും അതുകഴിഞ്ഞ് സ്റ്റാൻഡിംഗ് കമ്മിറ്റി തെരഞ്ഞെടുപ്പിൽ അവരെ നിങ്ങളുടെ കമ്മിറ്റിയിൽ അംഗങ്ങളാക്കുന്നതിലുമൊക്കെ നിങ്ങൾ കാണിച്ചിട്ടുള്ള ഉത്സാഹം നല്ലതുപോലെ അറിയാവുന്ന ഒരാളാണ് ഞാൻ.

എനിക്ക് നിങ്ങളോട് പറയാനുള്ളത്, എൽ.ഡി.എഫ്. പല ഘടകകക്ഷികളെയും തേടി ഇറങ്ങിയിരിക്കുകയാണ്. ഇനി നിങ്ങൾക്ക് നല്ലത്, ബി.ജെ.പി.യെ എൽ.ഡി.എഫ്.-ന്റെ ഘടകകക്ഷിയാക്കുകയെന്നതാണ്.

അപ്പോൾ നിങ്ങൾക്ക് സുരേന്ദ്രനെ മാറോടുചേർത്ത് ഇരുമെയ്യാണെങ്കിലും ഒറ്റക്കരളല്ലേ നമ്മൾ സുരേന്ദ്രാ.... എന്നുപറഞ്ഞ് എ.കെ.ജി. സെന്ററിൽപോയി അദ്ദേഹത്തെ ആശ്ലേഷിക്കാം.

മി. ചെയർമാൻ: അങ്ങ് പ്രസംഗം അവസാനിപ്പിക്കണം.

ശ്രീ. എൻ. എ. നെല്ലിക്കുന്ന്: സർ, ഇനി നിങ്ങൾക്ക് ഭരണത്തിൽ വരാനുള്ള ഒരുവഴി അതുമാത്രമാണ്. വേണമെങ്കിൽ പലയിടങ്ങളിലും നിങ്ങൾക്ക് ബി.ജെ.പി.യെയും കൂട്ടാം. കോവിഡിന്റെ കാലത്ത് ആരോഗ്യപ്രവർത്തകരും പോലീസും നടത്തിയ പ്രവർത്തനങ്ങളെ അഭിനന്ദിക്കാൻ ഞാൻ ആഗ്രഹിക്കുന്നു. അവരെ ഭരണകക്ഷിക്കാർ പരിഗണിച്ചില്ല. നിങ്ങൾ അവർക്കുവേണ്ട സഹായം ചെയ്തുകൊടുത്തില്ല. ഇരുപത്തിനാല് മണിക്കൂറും പണിയെടുത്ത പോലീസിന്റെ ഒരു മാസത്തെ ശമ്പളംപോലും നിങ്ങൾ പിടിച്ചുവെച്ചു. മാത്രമല്ല, വിദൂരദിക്കുകളിൽനിന്നും ഡ്യൂട്ടിക്കുവരുന്ന പോലീസുകാർക്ക് പെട്രോളിക്കാനുള്ള തുകയെങ്കിലും കൊടുക്കണ്ട; അതുകൊടുത്തില്ല. കൂടാതെ ഭക്ഷണവും വെള്ളവുമില്ലാതെ നമ്മുടെ ആരോഗ്യപ്രവർത്തകരും ജോലി ചെയ്തു.

മി. ചെയർമാൻ: അങ്ങയുടെ പ്രസംഗം അവസാനിപ്പിച്ചില്ലെങ്കിൽ അടുത്ത അംഗത്തെ വിളിക്കേണ്ടിവരും.

ശ്രീ. എൻ. എ. നെല്ലിക്കുന്ന്: സർ, ഉത്തർപ്രദേശിൽ ബലാത്സംഗം ചെയ്ത് കൊലപ്പെടുത്തിയ ദളിത് പെൺകുട്ടിയുടെ വീട്ടുകാരെകണ്ട് വാർത്ത തയ്യാറാക്കാൻ ഒക്ടോബർ 5-ന് ഉത്തർപ്രദേശിൽ പോയ കേരള പത്രപ്രവർത്തക യൂണിയൻ ഡൽഹി ഘടകം സെക്രട്ടറി മലപ്പുറം വേങ്ങര സ്വദേശിയായ സിദ്ദിഖ് കാപ്പൻ ഇപ്പോൾ യു.പി. പോലീസിന്റെ കിരാത മർദ്ദനങ്ങൾക്ക് വിധേയമായിക്കൊണ്ടിരിക്കുകയാണ്. അദ്ദേഹത്തെ മോചിപ്പിക്കാൻ എന്തെങ്കിലുമിടപെടൽ നടത്തണമെന്നാണ് ശ്രീ. പി. ഉബൈദുള്ള ബഹുമാനപ്പെട്ട മുഖ്യമന്ത്രിയോട് ഇന്നലെ ആവശ്യപ്പെട്ടത്. എനിക്ക് അങ്ങേയറ്റത്തെ ചില പരിമിതികളുണ്ടെന്നാണ് അതിന് മുഖ്യമന്ത്രി മറുപടി പറഞ്ഞത്. എന്ത് പരിമിതിയാണുള്ളത്? ദിവസവും രാവിലെയും വൈകുന്നേരവും ശ്രീ. നരേന്ദ്ര മോദിയുടെ സുഖവിവരം അറിയാൻ ഫോൺ ചെയ്യുന്ന ആളല്ലേ നമ്മുടെ മുഖ്യമന്ത്രി; ആ കൂട്ടത്തിൽ ഇക്കാര്യമെങ്കിലും പറഞ്ഞുകൂടെ? ഈ സർക്കാരിന്റെ താൽപ്പര്യമെന്താണെന്നും ഈ സർക്കാർ

ആരുടെ കൂടെയാണ് നിൽക്കുന്നതെന്നും നമുക്കെല്ലാവർക്കുമറിയാം. അങ്ങനെയുള്ള സർക്കാരിനുവേണ്ടി ഗവർണ്ണർ അവതരിപ്പിച്ച നയപ്രഖ്യാപന പ്രസംഗത്തിന് നന്ദി പ്രകാശിപ്പിച്ചുകൊണ്ട് ശ്രീ. എസ്. ശർമ്മ അവതരിപ്പിച്ച നന്ദിപ്രമേയത്തെ ഏറ്റവും കടുത്ത ഭാഷയിൽ എതിർത്തുകൊണ്ട് എന്റെ വാക്കുകൾ ഉപസംഹരിക്കുന്നു.

ശ്രീ. പി. ടി. എ. റഹീം: സർ, ബഹുമാനപ്പെട്ട ഗവർണ്ണറുടെ പ്രസംഗത്തിന് ശ്രീ. എസ്. ശർമ്മ അവതരിപ്പിച്ച പ്രമേയത്തെ ഞാൻ പിന്തുണയ്ക്കുകയാണ്. ഭാവിയിൽ ചെയ്യാൻ ഉദ്ദേശിക്കുന്ന കാര്യങ്ങളെക്കുറിച്ച് ഗവർണ്ണറുടെ പ്രസംഗത്തിലൊന്നും പറഞ്ഞിട്ടില്ലെന്നത് ഒരു പോരായ്മയായി പ്രതിപക്ഷത്തെ ചിലയാളുകൾ വിമർശനമുന്നയിച്ചു. കഴിഞ്ഞകാല പ്രവർത്തനങ്ങൾ സംബന്ധിച്ചാണ് ഗവർണ്ണറുടെ പ്രസംഗത്തിൽ പറഞ്ഞതെന്നാണ്. ഗവർണ്ണർക്ക് ചില ബാധ്യതകളുണ്ട്. കഴിഞ്ഞ വർഷം അദ്ദേഹം പ്രസംഗിച്ച കാര്യങ്ങളൊക്കെ പ്രാവർത്തികമാക്കിയിട്ടുണ്ടോയെന്ന് പരിശോധിക്കാനുള്ള ഉത്തരവാദിത്വം ഗവർണ്ണർക്കുള്ളതുകൊണ്ടാണ് കഴിഞ്ഞ കാലത്തെ പ്രവർത്തനത്തെ സംബന്ധിച്ച് വിശദമായി അദ്ദേഹത്തിന്റെ പ്രസംഗത്തിൽ

പറഞ്ഞിട്ടുള്ളത്. അത് വെറുതെ പറയുന്നതല്ല. പ്രകടന പത്രികയിൽ 600 വാഗ്ദാനങ്ങൾ പറഞ്ഞുകൊണ്ടാണ് ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റ് അധികാരത്തിൽ വന്നത്. അതിൽ 573 എണ്ണം നടപ്പാക്കുകയും അതിന്റെ പ്രോഗ്രസ് റിപ്പോർട്ട് അവതരിപ്പിക്കുകയും ചെയ്തിട്ടുള്ളൊരു സർക്കാരാനിത്. അതുകൊണ്ടാണ് ഗവർണ്ണറുടെ പ്രസംഗത്തിൽ ഇക്കാര്യങ്ങൾ വിശദമായി സൂചിപ്പിച്ചിട്ടുള്ളത്. എൽ.ഡി.എഫ്. വരും എല്ലാം ശരിയാകുമെന്നുപറഞ്ഞ് ഇവിടെ ചിലയാളുകൾ കളിയാക്കുന്നുണ്ട്. എല്ലാ കാര്യവും ശരിയായിട്ടുണ്ടെന്നുതന്നെയാണ് ഈ പ്രോഗ്രസ് റിപ്പോർട്ടിൽ പറയുന്നത്. ഒരു ഗവൺമെന്റ് പ്രകടനപത്രികയിൽ പറയുന്ന കാര്യങ്ങളിൽ 98 ശതമാനവും നടപ്പാക്കിയെന്നുപറയുന്നത് തന്നെയാണ് 'എൽ.ഡി.എഫ്. വരും എല്ലാം ശരിയാകും' എന്നുപറയുന്നതിന്റെ അർത്ഥം. ഈ ഗവൺമെന്റ് ഇക്കാര്യങ്ങളൊക്കെ നേടിയത് ഒരുപാട് പ്രതിബന്ധങ്ങളെ അതിജീവിച്ചാണ്. ഞാൻ ചില കാര്യങ്ങൾ പറയാം. നാല് പ്രധാനപ്പെട്ട ദൗത്യങ്ങൾ ഇവിടെ നേരത്തെ സൂചിപ്പിക്കുകയുണ്ടായി. വിദ്യാഭ്യാസ സംരക്ഷണ യജ്ഞം, ലൈഫ് പദ്ധതി, ഹരിത കേരളം, ആർദ്രം, ഇതൊന്നുംകൂടാതെ പുതിയ കാലം പുതിയ

നിർമ്മാണം, പൊതുവിതരണ സമ്പ്രദായം തുടങ്ങിയ ഒരുപാട് കാര്യങ്ങൾ ഈ സർക്കാരിന്റെ കാലഘട്ടത്തിൽ ചെയ്തിട്ടുണ്ട്. അതുതന്നെയാണ് എൽ.ഡി.എഫ്. വരും എല്ലാം ശരിയാകും എന്നുപറയുന്നത്. ഇവിടെ എന്തെല്ലാം പ്രതിബന്ധങ്ങളാണുണ്ടായത്. ഗെയ്ലിനെ സംബന്ധിച്ച് എന്തെല്ലാമാണ് നിങ്ങൾ പറഞ്ഞത്? ശ്രീ. പുരുഷൻ കടലുണ്ടിയുടെ നാട്ടിൽനിന്നും കുന്നമംഗലത്തേക്ക് ദേശീയപാതയിലൂടെ ഗ്യാസിന്റെ പൈപ്പിട്ടുകൊണ്ടിരിക്കുകയാണ്. ഒരു പ്രശ്നമില്ല. കുന്നമംഗലംവരെ ആ പൈപ്പ് വന്നിട്ടുണ്ട്. അത് കഴിഞ്ഞ ദിവസം ബഹുമാനപ്പെട്ട മുഖ്യമന്ത്രി ഉദ്ഘാടനം ചെയ്തു. പിന്നെയും നിങ്ങൾ എന്തെല്ലാം കാര്യങ്ങളാണ് പറഞ്ഞത്, കിഫ്ബിക്ക് ഓഡിറ്റില്ലെന്നുപറഞ്ഞ് കുറേ ബഹളം വച്ചു. കിഫ്ബിക്ക് ഓഡിറ്റില്ലേ? ഇപ്പോൾ നിങ്ങൾ കിഫ്ബിയുടെ ഓഡിറ്റ് റിപ്പോർട്ടും കൊണ്ടാണ് ചർച്ചയ്ക്ക് വരുന്നത്. ഞാൻ ചില കാര്യങ്ങൾ പറയാൻ ആഗ്രഹിക്കുകയാണ്. ബഹുമാനപ്പെട്ട എൻ. എ. നെല്ലിക്കുന്ന് കെ.എം.സി.സി.-യെക്കുറിച്ച് ഇവിടെ സംസാരിച്ചു. കെ.എം.സി.സി. മോശമാണെന്ന് ഞാനിവിടെ പറയുന്നില്ല. പക്ഷേ ചാർട്ടേഡ് ഐ.ഐ.ടി നടത്തിയതോടുകൂടി വേറെയൊരു കാര്യവും

പറയാതിരിക്കുന്നതാണ് നല്ലതെന്നാണ് എനിക്ക് ഇക്കാര്യത്തിൽ പറയാനുള്ളത്. നിങ്ങൾ ചെയ്തത് വലിയൊരു പാതകമായിപ്പോയി. മലപ്പുറം കളക്ടർ തങ്ങളുടെ അടുത്തുപോയി പത്ത് കോടി കൊടുക്കാമെന്ന് പറഞ്ഞിട്ടുണ്ട്, അതിൽ എത്ര കോടി കൊടുത്തുവെന്ന് നോക്കിയാൽ മതി. ഒരു പൈസയും കൊടുത്തിട്ടില്ലെന്നതാണ് അവസ്ഥ. പറയുമ്പോൾ പല കാര്യങ്ങളും പറയാം നിങ്ങൾ എന്തെല്ലാം കാര്യങ്ങളാണ് പറഞ്ഞുകൊണ്ടിരിക്കുന്നത്?

ഇവിടെ സംവരണത്തെ സംബന്ധിച്ച് നിങ്ങൾ സംസാരിച്ചു. എല്ലായിടത്തും സംവരണത്തെ സംബന്ധിച്ച് ചർച്ചയാണ്, ആരാണ് മുന്നോക്ക വിഭാഗത്തിലെ പിന്നോക്കക്കാർക്ക്, ദരിദ്രർക്ക് സംവരണം കൊടുത്തത്; അതിനുള്ള ഉത്തരവ് എന്നാണ് ഇറക്കിയത്? 2006 ഫെബ്രുവരി 26-ാം തീയതി. അന്ന് ആരാണ് ഭരിക്കുന്നത്? 10 percent seats in the degree and post-graduate degree courses, classes will be set apart for those who are below poverty line from among the forward communities. ഇത് നിങ്ങൾ ഭരിക്കുന്ന കാലത്ത് പുറപ്പെടുവിച്ച ഉത്തരവാണ്. ഞങ്ങൾ അതിനെ എതിർക്കുന്നില്ല. നിങ്ങളുടെ മാനിഫെസ്റ്റോയിലും ഇടതുപക്ഷത്തിന്റെ

മാനിഫെസ്റ്റോയിലും ഇക്കാര്യം പറഞ്ഞിട്ടുണ്ട്. പക്ഷേ ഇപ്പോൾ നിങ്ങൾ എന്തോ വലിയ പാതകം മുന്നോക്കുകാർക്ക് ചെയ്തുകൊടുത്തുവെന്ന് പറഞ്ഞുകൊണ്ട് നാട്ടിൽ മുഴുവൻ ഇറങ്ങിനടന്ന് നിരന്തരമായി സെമിനാറുകളും മറ്റും നടത്തിക്കൊണ്ടിരിക്കുകയാണ്. നരേന്ദ്രൻ പാക്കേജ് നടപ്പാക്കുക എന്നുപറഞ്ഞുകൊണ്ട് അന്ന് നടത്തിയ ഒരു വലിയ വഞ്ചനയുടെ ചരിത്രമാണ് ഇക്കാര്യത്തിലുള്ളത്. നിങ്ങൾ ഇന്ന് പറഞ്ഞുകൊണ്ടിരിക്കുകയും സാമൂഹിക ധ്രുവീകരണമുണ്ടാക്കാൻ ശ്രമിക്കുകയും ചെയ്തുകൊണ്ടിരിക്കുന്നത് അസ്ഥാനത്താണെന്നുമാത്രമാണ് എനിക്ക് ഈ സന്ദർഭത്തിൽ പറയാനുള്ളത്.

ഇവിടെ വടക്കാഞ്ചേരി ലൈഫ് പദ്ധതിയെ സംബന്ധിച്ച് പറഞ്ഞു. വടക്കാഞ്ചേരിയിൽ ലൈഫ് പദ്ധതിക്ക് എന്താണുണ്ടായത്? പുനർജനിയെ സംബന്ധിച്ചുപറഞ്ഞു. ഇത് രണ്ടും ഒരേ വിഷയംതന്നെയാണ്. വടക്കാഞ്ചേരി ലൈഫിന് എന്താണ് സംഭവിച്ചത്? കരാറുകാർ പണി നിർത്തിപ്പോയാൽ എന്ത് ചെയ്യാൻ സാധിക്കും? ആ കരാറുകൊടുത്തത് ഗവൺമെന്റല്ല. നിർത്തിപ്പോയ കരാറിന്റെ ബാക്കി പണി ഗവൺമെന്റിന് ഏറ്റെടുക്കാൻ സാധിക്കില്ല. കരാർ റദ്ദ് ചെയ്യാൻ സാധിക്കില്ല. കാരണം ഗവൺമെന്റ് അല്ല കരാർ വച്ചത്. ഇങ്ങനെ

ആളുകൾക്ക് വളരെ പ്രയാസകരമായ ഒരു സാഹചര്യമുണ്ടാക്കി. ഇതുതന്നെയാണ് ബഹുമാനപ്പെട്ട വി. ഡി. സതീശനെ സംബന്ധിച്ച് പറഞ്ഞത്, ബാഗ് കൊടുത്തതും പച്ചക്കറി കൊടുത്തതും മെഷീൻ കൊടുത്തതുമല്ല പ്രശ്നം, വിദേശ വിനിമയവുമായി ബന്ധപ്പെട്ട എഫ്.സി.ആർ.എ. ലംഘിച്ചോയെന്നുള്ളതാണ്. അതുതന്നെയാണ് നിങ്ങൾ ലൈഫിന്റെ കാര്യത്തിൽ ഉന്നയിച്ചിട്ടുള്ളത്. ലൈഫുമായി ബന്ധപ്പെട്ട് നിങ്ങളിൽ ഉന്നയിച്ചതുകൊണ്ടാണ് ഇത്തരം വിഷയങ്ങളൊക്കെ വരുന്നത്. എനിക്ക് മുസ്ലീംലീഗുകാരോട് പറയാനുള്ളത്, നമ്മുടെ നാട്ടിൽ ധാരാളം പള്ളിയും മദ്രസ്സയുമൊക്കെയുണ്ടാകും. ഏതെങ്കിലുമൊരു അറബിയുടെ കീഴിൽ ജോലി ചെയ്യുന്ന ഒരാൾ അദ്ദേഹത്തോടുപറയും നമ്മുടെ നാട്ടിൽ ഒരു പള്ളി അല്ലെങ്കിൽ ഒരു സ്ഥാപനം വേണമെന്ന് പറയുമ്പോൾ അവർ ആരെയെങ്കിലും ഏൽപ്പിച്ച് അത് പണിത് കൊടുക്കും. അതിന്റെയൊക്കെ കണക്ക് നിരവധി പള്ളികളുടെ പ്രസിഡന്റായ പാണക്കാട് തങ്ങളോട് ചോദിച്ചാൽ കിട്ടുമോ? അതിന്റെ കണക്ക് അദ്ദേഹത്തിന് പറയാൻ സാധിക്കുമോ? ഞങ്ങളുടെ നാട്ടിൽ നിരവധി പള്ളിയും യത്തീംഖാനകളുമുണ്ട്. കാരയ്ക്കുക്കുരു സ്വർണ്ണമാണെന്ന് പറയുന്ന ആളുകൾ

മനസ്സിലാക്കേണ്ട ഒരു കാര്യം നിങ്ങൾ തലമറന്ന് എണ്ണ തേയ്ക്കാൻ പാടില്ലെന്നുള്ളതാണ്. കാരണം നമ്മുടെ നാട്ടിൽ അറബികൾ നിരവധി സ്ഥാപനങ്ങളുണ്ടാക്കിയിട്ടുണ്ട്. ഏതെങ്കിലും കരാറുകാരനെ ഏൽപ്പിച്ചാണ് അവരത് നിർമ്മിക്കുന്നത്. പണിയെല്ലാം കഴിഞ്ഞ് താക്കോലും ഏൽപ്പിച്ച് ആ കരാറുകാരൻ പോകും, താക്കോൽ തരുമ്പോൾ അതിൽ കയറി ബാക്കിയുള്ള കാര്യങ്ങൾ നമ്മൾ ചെയ്യുന്നെന്നുള്ളൂ. ആ രീതിയിൽ നിങ്ങൾ ഇവിടെ സംസാരിക്കരുത്. അങ്ങനെ സംസാരിച്ചാൽ ധാരാളം പ്രശ്നങ്ങളുണ്ട്. അതൊക്കെ മാന്തി പുറത്തിട്ടാൽ ധാരാളം പ്രശ്നങ്ങളുണ്ട്. ഈ ഗവൺമെന്റിനെതിരായി, ലൈഫ് പദ്ധതിയെ തകർക്കാൻ ഇത്തരം കാര്യങ്ങൾ പറഞ്ഞാൽ കാര്യക്കുരുവിന്റെ ഉള്ളിൽ സ്വർണ്ണമാണ്, അത് പരിശോധിക്കണമെന്ന് പറഞ്ഞാലുണ്ടാകുന്ന പ്രയാസമെന്താണെന്നുള്ളത് അടുത്ത തെരഞ്ഞെടുപ്പിൽ നിങ്ങൾ മനസ്സിലാക്കും. അത്രയും ഗുരുതരമായ ഒരു വിഷയമാണ് നിങ്ങൾ എടുത്തിട്ടുള്ളത്. നിങ്ങൾ ഇതുവരെ ചെയ്തിട്ടുള്ള കാര്യങ്ങളൊക്കെ നിഷ്പ്രഭമാക്കുന്ന രീതിയിലുള്ള പ്രചരണമാണ് ഇക്കാര്യത്തിൽ നടത്തിയിട്ടുള്ളത്. എൽ.ഡി.എഫ്. വരും എല്ലാം ശരിയാകുമെന്ന് ഞാൻ

പറഞ്ഞല്ലോ; അത് എന്റെ നിയോജകമണ്ഡലത്തിൽ എങ്ങനെ അർത്ഥവത്തായിരുന്നെങ്കിലും പറഞ്ഞ് ഞാൻ അവസാനിപ്പിക്കാം. ഇവിടെ പൊതുവായി എല്ലാവരും എല്ലാ വകുപ്പുകളെ സംബന്ധിച്ചും പറഞ്ഞു.

എന്റെ നിയോജകമണ്ഡലത്തിൽ പന്തിരാകാവ് പോലീസ് സ്റ്റേഷൻ വന്നു. ശാസ്ത്രസാങ്കേതിക വകുപ്പിന്റെ കീഴിൽ ബൊട്ടാണിക്കൽ ഗാർഡൻ സർക്കാർ ഏറ്റെടുത്തു. സ്കൂൾ ഓഫ് മാത്തമാറ്റിക്സിൽ പുതിയ കോഴ്സ് ആരംഭിച്ചു. ഗെയിംസ് പൈപ്പ് ലൈൻ കുന്നമംഗലംവരെ വന്നു. സാംസ്കാരിക വകുപ്പിനുകീഴിൽ ഷാർജ കൾച്ചറൽ കോംപ്ലക്സിനുവേണ്ടിയുള്ള സ്ഥലമെടുപ്പ് പൂർത്തിയായി. പട്ടികജാതി വകുപ്പിന്റെ കീഴിൽ നാല് കോളനികൾ അംബേദ്കർ പദ്ധതിയിൽ ഉൾപ്പെടുത്തി. നാല് വില്ലേജ് ഓഫീസുകൾക്ക് കെട്ടിടം നിർമ്മിക്കാൻ 44 ലക്ഷം രൂപ വീതം അനുവദിച്ചു. ഉന്നത വിദ്യാഭ്യാസവും ന്യൂനപക്ഷക്ഷേമവും വകുപ്പിന്റെ കീഴിൽ കുന്നമംഗലം ഗവൺമെന്റ് കോളേജിന് 17 കോടി രൂപയാണ് ബഹുമാനപ്പെട്ട മന്ത്രി അനുവദിച്ചത്. അവിടെ പുതിയ കോഴ്സുകൾ ആരംഭിച്ചു. പുതിയ കുടിവെള്ള പദ്ധതിയും വ്യവസായവും സ്പോർട്സ് കോംപ്ലക്സുമെല്ലാം ആരംഭിച്ചു. സഹകരണവും ടൂറിസവും വകുപ്പിനുകീഴിലുള്ള

കേരള ബാങ്ക് രൂപീകരണം വലിയ രീതിയിലുള്ള മാറ്റങ്ങൾ എന്റെ നിയോജകമണ്ഡലത്തിൽ ഉണ്ടാക്കി. ജലവിഭവ വകുപ്പ് മുടങ്ങി കിടന്നിരുന്ന ജപ്പാൻ കുടിവെള്ള പദ്ധതി, നിങ്ങൾ മുമ്പെങ്ങോ ഉൽപ്പാടനം നടത്തി പോയതാണ്, അത് പ്രാവർത്തികമാക്കി നാല് പഞ്ചായത്തുകളിലും എത്തിച്ചു. ആ പദ്ധതി എത്തിച്ചേരാത്ത ചാത്തമംഗലം-മാവൂർ പഞ്ചായത്തുകളിൽ ശുദ്ധജലം വിതരണം നടത്തുന്നതിന് പ്രത്യേക സംവിധാനമൊരുക്കി അത് പ്രാവർത്തികമാക്കി. വൈദ്യുതി വകുപ്പ് കുന്നമംഗലത്ത് 162 കോടി രൂപ ചെലവിൽ ഗ്യാസ് ഇൻസുലേറ്റഡ് സബ്സ്റ്റേഷൻ സ്ഥാപിച്ച് അതിന്റെ പണി പൂർത്തിയാക്കിവരുന്നു. ഫിഷറീസ് വകുപ്പ് തീരദേശ പദ്ധതിയിൽ ഉൾപ്പെടുത്തി നിരവധി റോഡുകൾ നിർമ്മിച്ചു. തദ്ദേശ സ്വയംഭരണ വകുപ്പ് ധാരാളം റോഡുകൾ പുനരുദ്ധരിക്കാൻ പണം നൽകി. അതുമാത്രമല്ല, ലൈഫ് പദ്ധതിയിൽ ചാത്തമംഗലത്തും മാവൂരിലും രണ്ട് ഫ്ലാറ്റ് സമുച്ചയങ്ങളുടെ പ്രവൃത്തി ആരംഭിച്ചു. അതുപോലെ എന്റെ മണ്ഡലത്തിൽ വനമില്ലെങ്കിൽപ്പോലും കാട്ടുമൃഗങ്ങളുടെ ശല്യം പരിഹരിക്കാനുള്ള നടപടികൾ വനംവകുപ്പ് നല്ല നിലയിൽ പ്രവർത്തിപ്പിച്ച് വിജയത്തിൽ എത്തിച്ചിരിക്കുകയാണ്. എന്റെ

മണ്ഡലത്തിൽ പോർട്ടൊനാമില്ലെങ്കിലും ബഹുമാനപ്പെട്ട മൃഗസംരക്ഷണ വകുപ്പുമന്ത്രി 100 വർഷം പഴക്കമുള്ള ഒരു കെട്ടിടം സംരക്ഷിക്കുന്നതിനായി ഒരു കോടി രൂപ നൽകി. തൊഴിലും എക്സൈസും വകുപ്പ് പുതിയ ഐ.ടി.ഐ. സ്ഥാപിച്ചു. പൊതുവിദ്യാഭ്യാസ മണ്ഡലത്തിൽ ഒൻപത് സ്കൂളുകൾ നവീകരിച്ച് പുതിയ കെട്ടിടത്തിന് തുക നൽകി. ചുലൂരിൽ അത്യാധുനിക കാൻസർ സെന്ററിന് ഒരു കോടി രൂപയാണ് ബഹുമാനപ്പെട്ട മന്ത്രി നൽകിയത്. അതുപോലെ എല്ലാ ആശുപത്രികളും പി.എച്ച്.സി.-കളും ഉയർത്തി ഫാമിലി ഹെൽത്ത് സെന്ററുകളാക്കി. പൊതുമരാമത്തും രജിസ്ട്രേഷനും വകുപ്പ് എന്റെ നിയോജകമണ്ഡലത്തിൽ പതിനൊന്ന് പാലങ്ങൾക്കാണ് ഭരണാനുമതി നൽകി. എല്ലാ റോഡുകളും ബി.എം.&ബി.സി. ചെയ്ത് പരിഷ്കരിച്ചു. ചാത്തമംഗലത്ത് ഒരു കോടി രൂപ ചെലവിൽ പുതിയ രജിസ്ട്രാർ ഓഫീസ് നിർമ്മിച്ചുവരുന്നു. കാർഷികരംഗത്ത് വലിയ പുരോഗതിയുണ്ടായി. ഇപ്പോൾ ഞാൻവരെ കൃഷി രീതികളെല്ലാം പഠിച്ചു. തരിശിടുന്ന മുഴുവൻ സ്ഥലങ്ങളിലും കൃഷി ആരംഭിച്ചു. കേരളഗ്രാമം പദ്ധതി മൂന്ന് പഞ്ചായത്തുകളിൽ നടപ്പാക്കി. ഭക്ഷ്യ സിവിൽ സപ്ലൈസ് വകുപ്പ് അവിടെ ഉപഭോക്തൃ തർക്കപരിഹാര കോടതി

സ്ഥാപിച്ചു. ധനകാര്യ വകുപ്പ് അവിടെ എല്ലാ കാര്യങ്ങളും ചെയ്തു. കിഫ്ബിയിൽ ഉൾപ്പെടുത്തി കുനമംഗലം മണ്ഡലത്തിൽ 653 കോടി രൂപയുടെ പദ്ധതികളാണ് ആവിഷ്കരിച്ച് നടപ്പാക്കിയത്. കുനമംഗലം മിനി സിവിൽ സ്റ്റേഷൻ ഉൾപ്പെടെയാണ്. അഞ്ചുനിലയുള്ള കെട്ടിടത്തിലാണ് കുനമംഗലം മിനി സിവിൽ സ്റ്റേഷൻ. അതുകൊണ്ടാണ് എൽ.ഡി.എഫ്. വന്നാൽ എല്ലാം ശരിയാകുമെന്ന് ഞാൻ പറഞ്ഞത്. ഞാൻ തെരഞ്ഞെടുപ്പിന് മുമ്പ് ജനങ്ങളോട് ഒരു കാര്യം പറഞ്ഞിരുന്നു. ഇടതുപക്ഷ ഗവൺമെന്റ് അധികാരത്തിൽ വരികയും ബഹുമാനപ്പെട്ട ഡോ. ടി. എം. തോമസ് ഐസക് ധനകാര്യ വകുപ്പുമന്ത്രിയാകുകയും ചെയ്താൽ നിങ്ങൾ ആവശ്യപ്പെടുന്ന മുഴുവൻ കാര്യങ്ങളും ചെയ്തുതരുമെന്ന്. അത് മുഴുവൻ പൂർത്തിയാക്കിയതുകൊണ്ടാണ് എൽ.ഡി.എഫ്. വന്നാൽ എല്ലാം ശരിയാകുമെന്ന് പറഞ്ഞത്. അത് എന്റെ നിയോജകമണ്ഡലത്തെ സംബന്ധിച്ചിടത്തോളം ശരിയായിരിക്കുന്നുവെന്ന് പറഞ്ഞുകൊണ്ടും ഈ ഗവൺമെന്റിന് നന്ദി പ്രകാശിപ്പിച്ചുകൊണ്ടും ഒരിക്കൽകൂടി ഈ പ്രമേയത്തെ അനുകൂലിച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. എം. വിൻസെന്റ്: സർ, ഞാൻ ഈ നന്ദിപ്രമേയത്തെ

എതിർക്കുകയാണ്. ഈ തെരഞ്ഞെടുപ്പിലുണ്ടായ നേരിയ വിജയം നിങ്ങൾ നടത്തിയ എല്ലാ അഴിമതികൾക്കുമുള്ള ജനങ്ങളുടെ അംഗീകാരമാണെന്ന് ഇടതുനുന്നണി കരുതുകയാണെങ്കിൽ കേരളത്തിലെ, ഇന്ത്യയിലെ കമ്മ്യൂണിസ്റ്റ് ഗവൺമെന്റിന്റെ ഏറ്റവും അവസാനത്തെ നയപ്രഖ്യാപനമായി മാറും ഈ നയപ്രഖ്യാപനമെന്ന് പറയാൻ ഞാൻ ആഗ്രഹിക്കുകയാണ്. ഇത് നയപ്രഖ്യാപനമാണോ നടക്കാ പ്രഖ്യാപനമാണോ എന്നാണ് സംശയം. ഇത് യഥാർത്ഥത്തിൽ നടക്കാ പ്രഖ്യാപനമാണ് ബഹുമാനപ്പെട്ട ഗവർണ്ണർ ഇപ്പോൾ നടത്തിയിരിക്കുന്നത്. 2016 മുതലുള്ള നയപ്രഖ്യാപനങ്ങൾ പരിശോധിച്ചാൽ നടക്കാത്ത പ്രഖ്യാപനങ്ങളാണ് ഏറ്റവും കൂടുതലുള്ളത്. 2016-ൽ ഐ.ടി., ബയോടെക്നോളജി, ടൂറിസം, ഇലക്ട്രോണിക് മേഖലയിൽ പത്ത് ലക്ഷം പേർക്ക് തൊഴിൽ. കൃഷി, നിർമ്മാണം, ചെറുകിട വ്യവസായം മേഖലയിൽ പതിനഞ്ച് ലക്ഷം പേർക്ക് തൊഴിൽ. ആകെ ഇരുപത്തിയഞ്ച് ലക്ഷം പേർക്ക് തൊഴിൽ ആദ്യ വർഷംതന്നെ കൊടുക്കാമെന്ന് പറഞ്ഞിരുന്നു. രണ്ട് മെഡിക്കൽ കോളേജുകളെ എയിംസ് നിലവാരത്തിൽ ഉയർത്തുമെന്ന് പറഞ്ഞു. 2016-ൽ

നിങ്ങൾ എയിംസ് നിലവാരത്തിൽ ഉയർത്തുമെന്ന് പറഞ്ഞ ആ മെഡിക്കൽ കോളേജുകൾ ഏതെല്ലാമാണ്? മറ്റ് സംസ്ഥാനങ്ങളിൽ സ്ഥലം പാട്ടത്തിനെടുത്ത് കശുവണ്ടി തോട്ടങ്ങൾ സ്ഥാപിക്കും, ഏത് സ്റ്റേറ്റിലാണ് നിങ്ങൾ സ്ഥലം പാട്ടത്തിനെടുത്തത്? തീരത്തുനിന്നും മത്സ്യത്തൊഴിലാളികളെ മാറ്റിപ്പാർപ്പിക്കുമെന്ന് പറഞ്ഞു, 2016-ലും 2017-ലും 2019-ലും മാറ്റി പാർപ്പിക്കുമെന്ന് പറഞ്ഞു. മാറ്റി പാർപ്പിക്കുമെന്നുള്ള പ്രഖ്യാപനങ്ങളല്ലാതെ ഇതുവരെയും അവരെ മാറ്റി പാർപ്പിച്ചു കാണുന്നില്ല. ഇവിടെ വൈദ്യുതിയുള്ള എല്ലാ വീടുകളിലും ഇന്റർനെറ്റ് കണക്ഷൻ എത്തിക്കുമെന്ന് 2017-ൽ പറഞ്ഞിരുന്നു, അത് കൊടുത്തോ? മൂന്ന് മൊബൈൽ ഫോൺ നിർമ്മാണ പാർക്കുകൾ ഉൾപ്പെടെ 12 ഹാർഡ്‌വെയർ പാർക്കുകൾ നിർമ്മിക്കുമെന്ന് പറഞ്ഞിരുന്നു. എവിടെയെങ്കിലും നിർമ്മിച്ചോ? ആഴക്കടൽ മണൽ ഖനനം തുടങ്ങും, എവിടെ തുടങ്ങി? റബ്ബർ മേഖലയ്ക്ക് അമൂൽ മോഡൽ സംഘം ആരംഭിക്കും, എവിടെയാണ് നിങ്ങൾ ആരംഭിച്ചത്? അവിടെയും പറഞ്ഞിട്ടുണ്ട് 50 മീറ്ററിനുള്ളിൽ താമസിക്കുന്ന മത്സ്യത്തൊഴിലാളികളെ മാറ്റിപ്പാർപ്പിക്കുമെന്ന്. 7000 കോടി രൂപ ചെലവിൽ കാസർഗോഡിനെ

കളിയിക്കാവിളയുമായി ബന്ധിപ്പിക്കുന്ന ഹിൽ ഹൈവേ, എവിടെയാണ് ഹിൽ ഹൈവേ തുടങ്ങിയത്? (...ബഹളം..) എത്ര കിലോമീറ്റർ? തിരുവനന്തപുരത്തും കോഴിക്കോടും യഥാക്രമം 4219 കോടി രൂപയുടേയും 2509 കോടി രൂപയുടേയും ലൈറ്റ് മെട്രോ പദ്ധതി, ബഹുമാനപ്പെട്ട ജെയിംസ് മാത്യു കോഴിക്കോട് എത്തിയാൽ ഇപ്പോൾ ലൈറ്റ് മെട്രോയിലാണ് സഞ്ചരിക്കുന്നത്. തിരുവനന്തപുരത്തുള്ള മന്ത്രി ശ്രീ. കടകംപള്ളി സുരേന്ദ്രനും സഞ്ചരിക്കുന്നത് ലൈറ്റ് മെട്രോയിലൂടെയാണ്. സ്വകാര്യ മേഖലയിലെ തൊഴിലുകളിൽ സംവരണം ഏർപ്പെടുത്തുമെന്ന് പറഞ്ഞിരുന്നു. വീണ്ടും ഒരു കാര്യം പറഞ്ഞിരിക്കുകയാണ്. ഗൾഫിൽ കേരള പബ്ലിക് സ്കൂളുകളും പ്രൊഫഷണൽ കോളേജുകളും കേരളാ ക്ലിനിക്കുകളും സ്ഥാപിക്കും, എവിടെയാണ് സ്ഥാപിച്ചിട്ടുള്ളത്? അൺ എയ്ഡഡ് അധ്യാപകർക്കായി മിനിമം വേതനം ആക്ട് കൊണ്ടുവന്നു. 2018-ലെ മഹാപ്രളയത്തെത്തുടർന്നുള്ള 3100 കോടി രൂപയുടെ പ്രളയ പുനർനിർമ്മാണ പദ്ധതി ഇതുവരെ തുടങ്ങിയിട്ടില്ല. ലോക ബാങ്കിൽനിന്നും കിട്ടിയ വായ്പപോലും ശമ്പളത്തിനും പെൻഷനും ധൂർത്തിനുമായി വകമാറ്റി. എല്ലാ വകുപ്പുകളിലും പട്ടിക-ഗോത്രവർഗ്ഗ

ഉദ്യോഗാർത്ഥികൾക്ക് പ്രത്യേക റിക്രൂട്ട്മെന്റുകൾ നടത്തും. തിരുവനന്തപുരം മുതൽ കാസർഗോഡ് വരെ മൂന്നാമത്തേയും നാലാമത്തേയും ബ്രോഡ്ഗേജ് റെയിൽപ്പാത സ്ഥാപിക്കും, എവിടെയാണ് സ്ഥാപിച്ചത്? എലവേറ്റഡ് റെയിൽവേ ലൈൻ, ഗ്രീൻഫീൽഡ് കോറിഡോർ, മണിക്കൂറിൽ 150 കിലോമീറ്റർ സ്പീഡിൽ ഓടുന്ന സെമി ഹൈസ്പീഡ് ട്രെയിനുകൾ തിരുവനന്തപുരത്തിനും എറണാകുളത്തിനുമിടയിൽ ഓടിക്കും. അതെല്ലാം നമ്മൾ കണ്ടുകൊണ്ടിരിക്കുകയാണ്. ഒൻപത് പ്രധാന നദികളും ജലാശയങ്ങളും ശുചീകരിച്ച് നദികളുടെ സമീപത്ത് സ്വീവേജ് ടീറ്റ്മെന്റ് പ്ലാന്റുകൾ സ്ഥാപിക്കും, പച്ചക്കറി ഉൽപ്പാദനത്തിൽ സ്വയംപര്യാപ്ത, കടലിൽനിന്നും മാലിന്യം കൊണ്ടുവരുന്നവർക്ക് അതിൽനിന്നും ഡീസൽ ഉൽപ്പാദിപ്പിച്ച് സബ്സിഡി നിരക്കിൽ നൽകും. ഇത് 2020-ലെ പ്രഖ്യാപനമാണ്. Ease of doing business -ൽ രാജ്യത്തെ അഞ്ച് സംസ്ഥാനങ്ങളിൽ ഒന്നാക്കി കേരളത്തെ മാറ്റും. നേരത്തെ 21-ാം സ്ഥാനമായിരുന്നത് ഇപ്പോൾ 28-ാം സ്ഥാനമായി മാറി. മാലിന്യത്തിൽനിന്നും ഊർജ്ജമുണ്ടാക്കുന്ന പ്ലാന്റുകൾ; ബഹുമാനപ്പെട്ട മന്ത്രി കടകംപള്ളി സുരേന്ദ്രൻ ശ്രദ്ധിക്കണം, തിരുവനന്തപുരത്ത് ലൈറ്റ്

മെട്രോയ്ക്കൊപ്പം ശ്രീകാര്യം, ഉള്ളൂർ, പട്ടം, മേൽപ്പാലങ്ങൾ നിർമ്മിക്കും. കരയിലും വെള്ളത്തിലും സഞ്ചരിക്കുന്ന വാട്ടർ ബസ്, എല്ലാ ഇ.എസ്.ഐ. ആശുപത്രികളിലും സൂപ്പർ സ്പെഷ്യാലിറ്റി ഒ.പി. ക്ലിനിക്കുകൾ, കോസ്റ്റൽ ഷിപ്പിംഗ് പദ്ധതി, മാലിന്യമുക്ത പരിസരം, പൊളിക്കുന്ന കെട്ടിടാവശിഷ്ടങ്ങൾ നീക്കം ചെയ്യാൻ കൺസ്ട്രക്ഷൻ ആന്റ് ഡിമോളിഷൻ പ്ലാന്റ് സ്ഥാപിക്കും, സമഗ്ര തീരദേശ വികസന പദ്ധതി നടപ്പിലാക്കും, ഇടുക്കി പാക്കേജ്, വയനാട് പാക്കേജ് ഇങ്ങനെ നടക്കാ പ്രഖ്യാപനങ്ങളായി ഈ നയപ്രഖ്യാപനത്തെ മാറ്റിയ ഒരു ഗവൺമെന്റാണിത്. അതുകൊണ്ട് എല്ലാ വർഷവും നന്ദിപ്രമേയം അവതരിപ്പിക്കാൻ ബഹുമാനപ്പെട്ട അംഗം എസ്. ശർമ്മയെയാണ് ചുമതലപ്പെടുത്തുന്നത്. ആദ്യമെല്ലാം അദ്ദേഹം വലിയ ആവേശത്തോടെ പ്രസംഗിച്ചു. പക്ഷെ ഇത്തവണ അദ്ദേഹത്തിന്റെ പ്രസംഗത്തിൽ വലിയ ആവേശമൊന്നുമില്ല. പഴയ കാലത്തെ സി.പി.ഐ.(എം)-ന്റെ ഗ്രൂപ്പ് നിലവാരം വച്ച് നോക്കിയാൽ അദ്ദേഹം ശ്രീ. വി. എസ്. അച്യുതാനന്ദന്റെ ഏറ്റവും അടുത്ത ആളായിരുന്നു. ഈ നയപ്രഖ്യാപനത്തിന്റെ നന്ദിപ്രമേയമെന്ന കുരിശ് ചുമന്ന് ചുമന്ന് അദ്ദേഹത്തിന് മടുത്തു. ഈ നന്ദിപ്രമേയം പറഞ്ഞുപറഞ്ഞു

ആത്മനിന്ദയോടുകൂടിയാണ് അദ്ദേഹം ഈ നന്ദിപ്രമേയം ഇവിടെ അവതരിപ്പിച്ചത്. ഏതെങ്കിലുമൊന്ന് നടപ്പിലാക്കിയോ? സമയക്കുറവുകൊണ്ട് ഞാൻ കൂടുതൽ കാര്യങ്ങളിലേയ്ക്ക് കടക്കുന്നില്ല. ഈ ഗവൺമെന്റ് അധികാരത്തിൽവന്നതിനുശേഷം തീരദേശത്ത് ഏതെങ്കിലുമൊരാൾക്ക് പട്ടയം കൊടുത്തിട്ടുണ്ടോ? എന്റെ നിയോജകമണ്ഡലത്തിൽ നൂറുകണക്കിന് തീരദേശവാസികൾ പട്ടയത്തിനുവേണ്ടി അപേക്ഷ കൊടുത്ത് എല്ലാ നടപടികളും പൂർത്തിയാക്കി സർക്കാരിന്റെ/മന്ത്രിസഭയുടെ അംഗീകാരത്തിനായി കാത്തിരിക്കുന്നു. ഇതുവരെയും ഒരു തീരുമാനമെടുത്തിട്ടില്ല. മൂപ്പതും നാൽപ്പതും വർഷങ്ങളായി തീരദേശത്ത് വസിക്കുന്ന അവർക്ക്, അടിയന്തരമായി പട്ടയം കൊടുക്കാനുള്ള നടപടി സ്വീകരിക്കണം. അൺ സർവ്വേയ്ഡ് ലാൻഡിൽ താമസിക്കുന്ന അഞ്ഞൂറോളം കുടുംബങ്ങളുണ്ട്, അവരുടെ സർവ്വേ നടപടികൾ പൂർത്തിയാക്കുമെന്ന് ബഹുമാനപ്പെട്ട മന്ത്രി പറഞ്ഞു. ഇതുവരെയും അതിനുള്ള നടപടി പൂർത്തിയായിട്ടില്ല. അതിന് അടിയന്തരമായി നടപടി സ്വീകരിക്കണം.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി

(ശ്രീ. കടകംപള്ളി സുരേന്ദ്രൻ): സർ, തീരദേശത്തെ പട്ടയത്തിന്റെ കാര്യം അങ്ങ് പറയുമ്പോൾ കഴിഞ്ഞ 64 വർഷമായി, അതായത് ഇമ്പയിൽ ISRO സ്ഥാപിതമായ സന്ദർഭത്തിൽ അവിടെനിന്ന് കുടിയൊഴിപ്പിക്കപ്പെട്ട പള്ളിത്തറയിലേയ്ക്ക് പോയ, 54 വർഷമായി പട്ടയം കിട്ടാതെ കാത്തിരുന്ന പള്ളിത്തറ വാസികളായ മുഴുവൻ ആളുകൾക്കും പട്ടയം കൊടുത്ത കാര്യവും പള്ളിത്തറയിലെ പള്ളിക്കും പള്ളിക്കൂടത്തിനും പട്ടയം കൊടുത്ത കാര്യവും അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. എം. വിൻസെന്റ്: സർ, എന്റെ നിയോജകമണ്ഡലത്തിൽ ഇന്നുവരെ ഒരു പട്ടയവും കൊടുത്തിട്ടില്ല. ബഹുമാനപ്പെട്ട മന്ത്രിയുടെ പ്രത്യേക സ്വാധീനം ഉപയോഗിച്ചായിരിക്കും അവിടെ പട്ടയം കൊടുത്തത്. അത്രയെങ്കിലും നന്ദിയുണ്ട്.

അങ്ങ് ടൂറിസം മന്ത്രി കൂടിയാണല്ലോ; കോവളമാണ് കേരളത്തിലെ ആദ്യത്തെ ടൂറിസം ഡെസ്റ്റിനേഷൻ. ഇപ്പോൾ എന്താണ് സംഭവിക്കുന്നത്; ടൂറിസ്റ്റുകൾ വന്നാൽ, ഈ ഗവൺമെന്റിന്റെ പ്രത്യേക തീരുമാനത്തിന്റെ അടിസ്ഥാനത്തിൽ കോവളത്തേയ്ക്ക് ആരും വരാത്ത ഒരു സ്ഥിതിവിശേഷം

ഉണ്ടായിരിക്കുകയാണ്. ടൂറിസ്റ്റുകൾ വന്നാൽ ഏഴ് ദിവസം താമസിക്കാം. എട്ടാം ദിവസം അവരുടെ താമസിച്ചാൽ ക്വാറന്റീനിലേക്ക് പോകേണ്ടിവരും. സാധാരണ കൊച്ചിയിലേക്കാണ് എല്ലാവരും വരുന്നത്. പിന്നെ അതിന്റെ പരിസരത്ത് റൂമെടുക്കും. കോവളത്തേക്ക് ആരും വരില്ല. അവിടെ ഒരു ഹോട്ടലുകളും തുറന്നിട്ടില്ല. അതുകൊണ്ട് അടിയന്തരമായി ഏഴ് ദിവസം എന്നുള്ള തീരുമാനം മാറ്റണമെന്ന് അഭ്യർത്ഥിക്കുകയാണ്.

അതുപോലെ കൈത്തറിയുടെ ഈറ്റില്ലമാണ് ഞങ്ങളുടെ സ്ഥലം. ബഹുമാനപ്പെട്ട വ്യവസായ വകുപ്പുമന്ത്രി ഇവിടെ ഇരിക്കുന്നുണ്ട്. സൂട്ടുകളിൽ കൈത്തറി യൂണിഫോം എന്നത് വളരെ നല്ല കാര്യമാണ്. പക്ഷേ ഇന്ന് ആ പദ്ധതി ഉണ്ടോ ഇല്ലയോ എന്നുപോലും അറിയാൻ കഴിയുന്നില്ല. നെയ്ത്ത് വച്ചിരിക്കുന്ന തുണി വാങ്ങാൻ ആളില്ല. അവർക്ക് നൂൽ കൊടുക്കുന്നില്ല. നൂൽ കൊടുക്കാതെ എങ്ങനെയാണ് നെയ്യാൻ കഴിയുക; നെയ്തെടുത്ത തുണികൾക്കുപോലും ഇന്ന് പണം കൊടുക്കാത്ത ഒരു പ്രതിസന്ധിയിലാണ് നിൽക്കുന്നത്.

ഇവിടെ കിറ്റ് കൊടുത്തു എന്നെല്ലാം പറയുന്നു. എല്ലാവർക്കും കിറ്റ്

കൊടുക്കുന്നു. കേരളത്തിൽ ഒരുപാട് പ്രതിസന്ധികൾ ഉണ്ടായപ്പോൾ; ഓഫീസുകാരന്മാരുടെയും ഉപയോക്താക്കളുടെയും നിങ്ങൾ എത്ര കിറ്റ് കൊടുത്തു; 2018-ൽ മഹാപ്രളയം ഉണ്ടായപ്പോൾ എത്ര കിറ്റ് കൊടുത്തു; 2019-ലെ ഉരുൾപൊട്ടലിൽ നിങ്ങൾ എത്ര കിറ്റ് കൊടുത്തു; ബഹുമാനപ്പെട്ട മുല്ലക്കര രത്നാകരൻ ഇവിടെ പറഞ്ഞു, വെള്ളം അടുപ്പത്ത് വെച്ചാൽ അരി കൊടുക്കുമെന്ന്. മാർച്ച് മാസം ലോക്ഡൗൺ പ്രഖ്യാപിച്ചിട്ട് ഏപ്രിൽ 29-നാണ് രണ്ട് രൂപയ്ക്കുള്ള 20 കിലോ അരി കൊടുത്തത്, 40 രൂപയുടെ അരി കൊടുത്തതാണ് ഇവിടെ വലിയ കാര്യമായി കൊടുത്തുപോയത്. ഒരു കിറ്റ് മാത്രമാണ് ആ കാലയളവിൽ കൊടുത്തിട്ടുള്ളത്. പഞ്ചായത്ത് തെരഞ്ഞെടുപ്പ് അടുക്കാനായപ്പോഴാണ് മറ്റ് പ്രതിസന്ധി കാലത്തേക്കാൾ കൊടുക്കാത്ത കിറ്റ് കൊടുക്കാൻ ഈ സർക്കാരിന് ബോധോദയം ഉണ്ടായത്. ആ കിറ്റ് പഞ്ചായത്ത് കിറ്റുകളായിരുന്നു. പഞ്ചായത്ത് തെരഞ്ഞെടുപ്പിനുശേഷം ആ കിറ്റ് ഇപ്പോൾ നിയമസഭാ കിറ്റായി. ഏപ്രിൽ വരെ... ഏപ്രിലിന് എന്താണ് പ്രാധാന്യം; ഏപ്രിലിലാണ് തെരഞ്ഞെടുപ്പ് വരാൻ പോകുന്നത്. അങ്ങനെ ഏപ്രിലിൽ കിറ്റ് കൊടുക്കാൻ പോകുന്നു. തെരഞ്ഞെടുപ്പ് ലാക്കാക്കി, ജനങ്ങളുടെ ദൈന്യതയെയും

കഷ്ടപ്പാടിനെയും തെരഞ്ഞെടുപ്പിനുവേണ്ടി മുതലാക്കാനാണ് ഈ സർക്കാർ ശ്രമിക്കുന്നത്.

വ്യവസായവും സ്പോർട്സും യുവജനകാര്യവും വകുപ്പുമന്ത്രി

(ശ്രീ. ഇ. പി. ജയരാജൻ): സർ, കിറ്റ് കൊടുക്കാൻ പാടില്ലെന്നാണോ അങ്ങ് പറയുന്നത്?

ശ്രീ. എം. വിൻസെന്റ്: സർ, കിറ്റ് കൊടുക്കാൻ പാടില്ലെന്നല്ലേ ഞാൻ പറഞ്ഞത്. ഇതിനേക്കാൾ വലിയ പ്രതിസന്ധി ഉണ്ടായപ്പോൾ കിറ്റ് കൊടുത്തില്ല എന്നാണ് ഞാൻ ചൂണ്ടിക്കാണിച്ചത്. അല്ലാതെ കൊടുത്തതിനെ കുറിച്ചൊന്നുമല്ല പറഞ്ഞത്.

പെൻഷൻ, 14 ലക്ഷം പേർക്കാണ് ശ്രീ. വി. എസ്. അച്യുതാനന്ദൻ സർക്കാരിന്റെ കാലത്ത് പെൻഷൻ കൊടുത്തതെങ്കിൽ ഞങ്ങൾ 34 ലക്ഷം പേർക്ക്, അതായത് 20 ലക്ഷം പേർക്ക് അധികമായി ഞങ്ങൾ പെൻഷൻ കൊടുത്തു. കേരളത്തിന്റെ ചരിത്രത്തിൽ ആദ്യമായി സാമൂഹ്യക്ഷേമ പെൻഷൻ 1,000 രൂപയിൽകൂടുതൽ കൊടുത്തത് ഐക്യജനാധിപത്യമുന്നണി ഗവൺമെന്റാണെന്നത് ഓർക്കണം. ഞാൻ സർക്കാർ ഉത്തരവടക്കം പറയാം.

01.03.2016-ൽ ഇറക്കിയ 24-ാം നമ്പർ സർക്കാർ ഉത്തരവ് പ്രകാരം 1,500 രൂപ 75 വയസ്സ് കഴിഞ്ഞ വിധവകൾക്ക് കൊടുത്ത ഗവൺമെന്റാണ് ഐക്യജനാധിപത്യ മുന്നണി ഗവൺമെന്റ്. 300 രൂപയിൽനിന്ന് 800 രൂപയാക്കി ഞങ്ങൾ പെൻഷൻ വർദ്ധിപ്പിച്ചു. ഞങ്ങൾ 34 ലക്ഷം കൊടുത്തു. നിങ്ങളത് 48 ലക്ഷമാക്കി. ഞങ്ങൾ 20 ലക്ഷം പേർക്ക് അധികം കൊടുത്തു. നിങ്ങൾ 14 ലക്ഷം പേർക്ക് കൊടുത്തു. ഞങ്ങളും നിങ്ങളും തമ്മിലുള്ള വ്യത്യാസം, ഞങ്ങൾ പെൻഷൻ മാത്രമേ കൊടുത്തുള്ളൂ. നിങ്ങൾ പെൻഷനോടൊപ്പം വോട്ടർമാരുടെ സ്പിപ്പിംകൂടിയാണ് കൊണ്ടുകൊടുത്തത്. അതാണ് വ്യത്യാസം. കിറ്റിനോടൊപ്പം നിങ്ങൾ പറഞ്ഞത് വോട്ട് ചെയ്യണമെന്നാണ്. സർക്കാർ ഖജനാവിൽനിന്ന് പെൻഷൻ കൊടുക്കുമ്പോൾ ലോക്കൽ സെക്രട്ടറിയും ബ്രാഞ്ച് സെക്രട്ടറിയും പെൻഷൻ കൊടുക്കുന്ന ഉദ്യോഗസ്ഥന്മാരോടൊപ്പം പോയിനിന്ന് അവർ പറയുന്ന സമയത്ത് മാത്രമേ കൊടുക്കാവൂ എന്നുപറഞ്ഞാൽ ഇത് എ.കെ.ജി. സെന്ററിൽ നിന്നും കൊടുക്കുന്ന പണമാണോ; സർക്കാർ ഖജനാവിൽനിന്ന് കൊടുക്കുന്ന പണമാണ്. ആ പണം ന്യായമായി വിനിയോഗിക്കാതെ രാഷ്ട്രീയ ലാഭങ്ങൾക്കുവേണ്ടി

ഉപയോഗിക്കാനുള്ളതാണോ;

മി. ചെയർമാൻ: ബഹുമാനപ്പെട്ട അംഗം, അങ്ങേയ്ക്ക് അനുവദിച്ച സമയം കഴിഞ്ഞു.

ശ്രീ. എം. വിൻസെന്റ്: സർ, ഇക്കഴിഞ്ഞ കാലയളവിൽ കേരളത്തിന്റെ ചരിത്രത്തിൽ ഉണ്ടായിട്ടില്ലാത്ത വിധത്തിൽ സ്വർണ്ണക്കള്ളക്കടത്ത് അന്വേഷിക്കുന്ന അന്വേഷണ സംഘം പോകുന്നത് സെക്രട്ടേറിയറ്റിലേയ്ക്കാണ്. സെക്രട്ടേറിയറ്റിലേയ്ക്ക് പോകുന്നത് കാറ്റ് കൊള്ളാനോ കിറ്റ് വാങ്ങാനോ അല്ല. പ്രതികളെ തേടിയാണ് അവിടേയ്ക്ക് പോകുന്നത്. അവിടെ അന്വേഷണം വ്യാപിച്ചപ്പോൾ സെക്രട്ടേറിയറ്റിനതന്നെ തീയിട്ട സർക്കാരാണ് ഇന്ന് കേരളത്തിൽ അധികാരത്തിലിരിക്കുന്നത്. ആദ്യം പോലീസ് പറഞ്ഞു, ഷോർട്ട് സർക്യൂട്ടാണെന്ന്. ഫോറൻസിക് പരിശോധന വന്നപ്പോൾ എന്താണ്; ഒരു ഷോർട്ട് സർക്യൂട്ടുമില്ല. ഇത്രയധികം അഴിതി നിറഞ്ഞൊരു സർക്കാർ.

ഒരു കാര്യം കൂടി പറഞ്ഞുകൊണ്ട് ഞാൻ അവസാനിപ്പിക്കാം. ഇന്ത്യയിലെ വികസനത്തിന്റെ കവാടമാണ് വിഴിഞ്ഞം തുറമുഖ പദ്ധതി. അന്ന് ഈ തുറമുഖ പദ്ധതി കൊണ്ടുവന്നപ്പോൾ ഇന്നത്തെ മുഖ്യമന്ത്രി പറഞ്ഞു, 7,000 കോടി

രൂപയുടെ പദ്ധതിയിൽ 5,000 കോടി രൂപയുടെ അഴിമതി എന്ന്. അദ്ദേഹത്തിന്റെ എത്രയോ ഡി.ജി.പി.മാർ, എത്രയോ എ.ഡി.ജി.പി.മാർ എല്ലാവരെയുംകൊണ്ടും അന്വേഷിക്കട്ടെ. ഒന്നും കണ്ടെത്തിയില്ല. പക്ഷേ എനിക്ക് പറയാനുള്ളത്, അദ്ദേഹം ഇരിക്കുന്ന കസേരയിൽ ബഹുമാനപ്പെട്ട ഉമ്മൻ ചാണ്ടി സാരായിരുന്നു മുഖ്യമന്ത്രിയായി ഇരിക്കുന്നതെങ്കിൽ 2019 ഡിസംബർ മാസം ആ വിഴിഞ്ഞം തീരത്ത് ലോകത്തെ ഏറ്റവും വലിയ കപ്പൽ വന്ന് ട്രാൻസ്ഷിപ്പ്മെന്റ് നടത്തുന്ന വിസ്മയകരമായ കാഴ്ചയ്ക്ക് ഈ കേരളം സാക്ഷ്യം വഹിക്കുമായിരുന്നു. ഇനിയും മൂന്ന് വർഷമെങ്കിലും കഴിയാതെ ആ പദ്ധതി പൂർത്തിയാക്കാൻ കഴിയില്ല. അദാനി ഗ്രൂപ്പിന്റെ പാളിച്ചകളുണ്ട്. സർക്കാരിന്റെ മോണിറ്ററിംഗ് പാളിച്ചകളുണ്ട്. ഇന്ന് 700 മീറ്റർ ബ്രേക്ക് വാട്ടർ മാത്രം, ആഴം കുറഞ്ഞ പ്രദേശത്തുള്ള ബ്രേക്ക് വാട്ടർ മാത്രമാണ് പൂർത്തിയായിട്ടുള്ളത്. ഇനി പോകുമ്പോൾ 20 മീറ്റർ താഴെയുള്ള പ്രദേശങ്ങളിലാണ് ബ്രേക്ക് വാട്ടർ നിർമ്മിക്കേണ്ടത്. ആ ബ്രേക്ക് വാട്ടർ നിർമ്മാണത്തിന് 75 ലക്ഷം മെട്രിക് ടൺ പാറ വേണ്ടിവരുന്നതാണ്. അപ്പോൾ എത്ര വർഷംകൊണ്ട് പൂർത്തിയാക്കും; ഈ സർക്കാരിന്റെ കെടുകാര്യസ്ഥതയുടെ

നിത്യസ്മാരകമായി വിഴിഞ്ഞം അന്താരാഷ്ട്ര തുറമുഖം മാറിയിരിക്കുകയാണ്. സകല അഴിമതികളും... സ്പിംഗ്ലറിന്റെ പേരിൽ ഈ നാട്ടിലെ പാവപ്പെട്ട ആളുകളുടെ ഡാറ്റുകൾ അന്താരാഷ്ട്ര ലോബികൾക്ക് കൊടുത്തുകൊണ്ട് പാവപ്പെട്ട ഈ നാട്ടിലെ ജനങ്ങളെ, പാവപ്പെട്ട സാധാരണക്കാരന്റെ വിവരങ്ങൾ അവർക്കെടുത്ത് അമ്മാനമാടാനുള്ള അവസരം ഈ സർക്കാർ ഉണ്ടാക്കിക്കൊടുത്തു. അത് തടഞ്ഞത് ഞങ്ങളാണ്. പ്രതിപക്ഷമാണ്. അതുപോലെത്തന്നെ പമ്പയിലെ മണൽ. പൊട്ടിപ്പൊളിഞ്ഞ ഒരു പൊതുമേഖലാ കമ്പനിയുടെ മറവിൽ സ്വകാര്യ വ്യക്തിക്ക് മണൽ കടത്താനുള്ള ശ്രമം ഞങ്ങളാണ് തടഞ്ഞത്. ഈ നാട്ടിലെ ജനങ്ങളുടെ കാവൽക്കാരായി നിൽക്കേണ്ടവർ കള്ളന്മാരായി മാറുമ്പോൾ അവർക്ക് കാവലായി നിൽക്കാൻ ഐക്യജനാധിപത്യ മുന്നണിയും പ്രതിപക്ഷവും ഇവിടെയുണ്ടാകും എന്നുമാത്രം പറഞ്ഞുകൊണ്ട്, ഈ നന്ദി പ്രമേയത്തെ ഒരിക്കൽക്കൂടി എതിർത്തുകൊണ്ട് ഞാൻ നിർത്തുന്നു.

ശ്രീ. രാജ് എബ്രഹാം: സർ, ഈ നന്ദി പ്രമേയത്തെ ഞാൻ അനുകൂലിക്കുകയാണ്. ബഹുമാനപ്പെട്ട ഗവർണ്ണർ നയപ്രഖ്യാപന പ്രസംഗം

നടത്തുമെന്ന് അറിഞ്ഞപ്പോൾ മുതൽ അദ്ദേഹം നയപ്രഖ്യാപനം പൂർണ്ണമായി പ്രസംഗിക്കില്ല, അദ്ദേഹം ഇടയ്ക്ക് നിർത്തി ഇറങ്ങിപ്പോകും, അദ്ദേഹം വാക്കൗട്ട് നടത്തും എന്നെല്ലാം കരുതിയിരുന്ന കേരളത്തിലെ പ്രതിപക്ഷം ഇപ്പോൾ കടുത്ത നിരാശയിലാണ്. ഇന്നലെയും ഇന്നും ഇവിടെ നടന്ന ബഹുമാനപ്പെട്ട പ്രതിപക്ഷാംഗങ്ങളുടെ പ്രസംഗങ്ങൾ നിരാശയിൽ മാത്രം ജീവിക്കുന്ന പ്രസംഗങ്ങളാണ്. ഞങ്ങൾക്ക് ദുഃഖമുണ്ട്.

ഇവിടെ ഏറ്റവും കൂടുതൽ സമയം കൊവിഡിനെ സംബന്ധിച്ച് അദ്ദേഹം മാറ്റി വച്ചു എന്നാണ് ഇന്നലെ ഒരു പ്രസംഗം നടത്തിയത്. അത് അതുതത്തോടെയാണ് കേട്ടത്. ഇവിടെ ബഹുമാനപ്പെട്ട എൻ. എ. നെല്ലിക്കുന്ന് Covid First Line Treatment Centre-നെ കുറിച്ചൊക്കെ പറഞ്ഞു. അവിടെ ഭക്ഷണം കൊടുക്കുന്നില്ലത്രേ. ഞാൻ ചോദിക്കുന്ന ഒറ്റ ചോദ്യമേയുള്ളൂ. ഏത് പഞ്ചായത്താണ് ഭക്ഷണം കൊടുക്കാത്തത്; മുസ്ലീം ലീഗ് ഭരിക്കുന്ന പഞ്ചായത്താണോ ആ കൊവിഡ് രോഗികൾക്ക് ഭക്ഷണം കൊടുക്കാത്തത്; കൊടും പാപമാണത്. അങ്ങനെ ചെയ്യരുത്. അവിടെ ആയിരം ബെഡ്ഡുള്ള ടാറ്റ നിർമ്മിച്ച Covid First Line Treatment Centre-ലേക്ക് അന്ന്

ഇറ്റലിയിൽനിന്ന് വന്ന ആളുകളുടെ കൊവിഡ് കണ്ടുപിടിച്ച റാന്നി താലൂക്ക് ആശുപത്രിയിലെ ഡോ. ആനന്ദിനെയാണ് ശ്രീമതി കെ. കെ. ശൈലജ ടീച്ചർ ഞങ്ങളുടെ എതിർപ്പ് മറികടന്നുകൊണ്ട് അങ്ങോട്ട് വിട്ടത്. അദ്ദേഹത്തിന്റെ നേതൃത്വത്തിലാണ് അവിടത്തെ ടീറ്റ്‌മെന്റുകളെല്ലാം നടക്കുന്നതെന്ന് ഓർക്കണം. അതുകൊണ്ട് അങ്ങനെ പറയരുത്.

ബഹുമാനപ്പെട്ട എൽദോസ് പി. കുനപ്പിള്ളിൽ അദ്ദേഹത്തിന്റെ പ്രസംഗത്തിൽ പറഞ്ഞാരു വാക്ക് പിൻവലിക്കുമെന്നാണ് ഞാൻ പ്രതീക്ഷിക്കുന്നത്. അദ്ദേഹം പറഞ്ഞത്, ശ്രീമതി കെ. കെ. ശൈലജ ടീച്ചർക്ക് ഈ അവാർഡുകളെല്ലാം കിട്ടുന്നത് പി.ആർ. വർക്കിന്റെ ഫലമായിട്ടാണെന്നാണ്. അങ്ങനെ പറയരുത്. ആ നാവുകൊണ്ട് ദയവുചെയ്ത് അങ്ങനെ പറയരുത്. മനസ്സിലാക്കൂ, ഏറ്റവും ഒടുവിൽ നമ്മുടെ ഫിനാൻഷ്യൽ ട്രൈബ്യൂണൽ വന്ന ലോകത്തിലെ 5 വനിതകൾ, ന്യൂസിലാന്റ് പ്രധാനമന്ത്രി ശ്രീമതി ജസീന്ത ആഡേണിനോടൊപ്പമാണ് ശ്രീമതി കെ. കെ. ശൈലജ ടീച്ചറുടെ ഫോട്ടോ പ്രസിദ്ധീകരിച്ചത്. നമ്മൾ അഭിമാനിക്കുകയല്ലേ വേണ്ടത്. നമ്മൾ മലയാളികൾ തല ഉയർത്തിപ്പിടിച്ചു നിൽക്കണം. ലോകത്തിൽ ഏറ്റവും

കുറഞ്ഞ കൊവിഡ് മരണനിരക്കുള്ള സ്റ്റേറ്റുകളെ എടുത്താൽ ഒരു സ്റ്റേറ്റേയുള്ളൂ കേരളം. അത് നമ്മൾ അഭിമാനത്തോടെ ഉറക്കെ പറയണം. അതാണ് നമ്മൾ പറയേണ്ടത്. നൂറുശതമാനം എല്ലാം കുറ്റമറ്റരൂപത്തിൽ നടന്നുവെന്ന് ഞാൻ പറയില്ല, ആരും പറയില്ല. മരണങ്ങളുണ്ടാകും, സ്വാഭാവികമാണ്. പക്ഷെ കൊവിഡ് പ്രതിരോധിക്കുവാൻ നമ്മൾ നടത്തിയിട്ടുള്ള ഒരു പരിശ്രമം അത് ലോകം കാണുകയാണ്. ലോകത്തിലെ ഓരോ സ്റ്റേറ്റുകളും ഓരോ രാജ്യങ്ങളും വീക്ഷിക്കുകയാണ്. എങ്ങനെയാണ് ഇതിനെ കൈകാര്യം ചെയ്യുന്നതെന്ന് നോക്കിക്കാണുന്ന ആളുകളാണ്. നമ്മുടെ മൊത്തത്തിലുള്ള കാര്യങ്ങൾ, അത് 108 ആംബുലൻസിനെ പ്രവർത്തിപ്പിച്ചതാണെങ്കിലും, കൊവിഡ് ഫസ്റ്റ് ലൈൻ ടീറ്റുമെന്റ് സെന്ററുകൾ..... പഞ്ചായത്തുകൾക്ക് 200 കോടി രൂപ നൽകിയാണ് കൊവിഡ് ഫസ്റ്റ് ലൈൻ ടീറ്റുമെന്റ് സെന്ററുകൾ ഇവിടെ തുടങ്ങിയത്. 2000 കോടി രൂപയിലധികം ഇതിനോടകം ചെലവഴിച്ചു കഴിഞ്ഞു. കേന്ദ്രം എത്രയാണ് നൽകിയത്? ആകെ നൽകിയത് 400 കോടി രൂപയാണ്. ബാക്കിയുള്ള പണം നമ്മളാണ് കണ്ടെത്തിയത്. എന്റേയും നിങ്ങളുടേയും ഈ നാട്ടിലെ മൂന്നരക്കോടി വരുന്ന ജനങ്ങളുടെയും ആരോഗ്യപ്രശ്നങ്ങൾ

സംരക്ഷിക്കാൻ വേണ്ടിയല്ലേ ഗവൺമെന്റ് ഇത്ര ഉയർന്നരൂപത്തിൽ പ്രവർത്തിച്ചത്. നല്ലതു ചെയ്താൽ നല്ലത് ചെയ്തതിനെ അംഗീകരിക്കാനുള്ള ഒരു മനോഭാവം ദയവുചെയ്ത് കൊവിഡിന്റെ കാര്യത്തിലെങ്കിലും നിങ്ങൾക്കുണ്ടാകണം. എന്തുകൊണ്ടാണ് നിങ്ങളെ ജനങ്ങൾ വെറുത്തത്; അത് കേവലം താൽക്കാലികമായ വെറുപ്പാണെന്ന് നിങ്ങൾ സമാശ്വസിക്കുന്നു. നിങ്ങൾ ആശ്വസിച്ചോ, കേരളത്തിന്റെ വികസനത്തിൽ ഏറ്റവും നെഗറ്റീവായിട്ടുള്ള അപ്രോച്ചാണ് നിങ്ങൾ സ്വീകരിക്കുന്നത്. അത് ഏത് വികസന രംഗം എടുത്താലും, ഇവിടെ ശ്രീ. എം. വിൻസെന്റ് പറഞ്ഞു, ഹിൽ ഹൈവേ എവിടെയെന്ന്; 3500 കോടി രൂപയുടെ ഭരണാനുമതി കൊടുത്ത് കാസർഗോഡ് തൊട്ട് എത്ര റീച്ചുകൾ, ശ്രീ. കെ. സി. ജോസഫ് ഇവിടെ ഉണ്ടല്ലോ; അദ്ദേഹത്തിന്റെ മണ്ഡലത്തിൽ എവിടെയൊക്കെ പണി തുടങ്ങിയെന്ന് അദ്ദേഹം പറയട്ടെ; അദ്ദേഹം പത്രത്തിൽ പരസ്യം കൊടുത്ത് ബോർഡ് വച്ച ആളാണ്.

ശ്രീ. എം. വിൻസെന്റ്: സർ, നാലുവർഷംകൊണ്ട് എത്ര കിലോമീറ്റർ ഹിൽ ഹൈവേ നിങ്ങൾക്ക് ഉണ്ടാക്കാൻ കഴിഞ്ഞു; 510 കിലോമീറ്ററിന്റെ

തീരദേശ ഹൈവേ എത്ര കിലോമീറ്റർ പണിതു?

ശ്രീ. രാജു എബ്രഹാം: സർ, ഇന്നലെ വന്ന കണക്കനുസരിച്ച്, പുനലൂർ മുതൽ പൊൻകുന്നം വരെയുള്ള റീച്ചടക്കം 212 കിലോമീറ്ററിന്റെ നിർമ്മാണ പ്രവർത്തനങ്ങൾ മലയോര ഹൈവേയിൽ തുടങ്ങി. പരിപാവനമായ നിയമസഭയിൽ നമ്മൾ അബദ്ധങ്ങൾ വിളമ്പരുത്. തീരദേശ ഹൈവേ ആലപ്പുഴ വഴി കടന്നുപോകണം. എത്ര മനോഹരമായിട്ടാണ് ആ തീരദേശ ഹൈവേയുടെ ഫൈനലിംഗ് കടന്നു പോകുന്നത്. ശ്രീ. എം. വിൻസെന്റ് അടക്കം നിങ്ങളുടെ നേതാക്കന്മാരടക്കം, നിങ്ങൾ നെഗറ്റീവായി ചിന്തിക്കുന്നു. നിങ്ങൾ കേരളത്തിനുവേണ്ടി ചിന്തിക്കണം. കഴിഞ്ഞ 5 വർഷക്കാലം നിങ്ങൾ ഏതെങ്കിലും നല്ല കാര്യങ്ങൾ ചെയ്തിട്ടുണ്ടെങ്കിൽ അത് നല്ല കാര്യങ്ങളാണെന്ന് പറയാൻ ഞങ്ങൾ ആർജ്ജവമുള്ളവരാണ്. പക്ഷെ നിങ്ങൾ എന്തു ചെയ്തു; ഞങ്ങൾ എന്തു പറയണം? നിങ്ങൾ കാരുണ്യ ബെനവലന്റ് ഫണ്ട് തുടങ്ങി. ഞങ്ങളത് അംഗീകരിക്കുന്നു. നിങ്ങൾ ഒരു കാര്യം ഒഴിച്ച് ബാക്കി ഏതെങ്കിലും കാര്യത്തിൽ ഒരു ചെറുവിരൽ അനക്കിയോ; ഏതു കാര്യത്തിലാണ്; നിങ്ങൾ അവകാശപ്പെടുന്നത് വിഴിഞ്ഞം, ശ്രീ. വി. എസ്. അച്യുതാനന്ദൻ

മുഖ്യമന്ത്രിയായിരിക്കുമ്പോൾ, അന്ന് കേന്ദ്രത്തിൽ പ്രോജക്ട് സമർപ്പിച്ചപ്പോൾ ചൈനീസ് കമ്പനി ടെണ്ടർ ക്വാട്ട് ചെയ്തവെന്ന് പറഞ്ഞ് നിങ്ങളല്ലേ പോയി അത് അട്ടിമറിച്ചത്? നിങ്ങൾ കേരളത്തിൽ പ്രതിഷ്ഠിച്ചിരിക്കുന്നു. എറണാകുളം മെട്രോയുടെ കാര്യത്തിൽ അന്നത്തെ ഗവൺമെന്റ് 50 കോടി രൂപ നോർത്ത് മേൽപ്പാലത്തിന് നീക്കിവെച്ച് തുടങ്ങിവെച്ച ഒരു പദ്ധതി, കേന്ദ്രത്തിൽ പോയി നിങ്ങൾ അട്ടിമറിച്ചു. നേതാക്കളുടെ പേരൊന്നും ഞാൻ പറയുന്നില്ല. ഇവിടെ കെ-ഫോൺ വന്നു, നിങ്ങളുടെ സമീപനമെന്താണ്? കെ-ഫോൺ വേണ്ടാ എന്നല്ലേ നിങ്ങളുടെ സമീപനം. ആ കെ-ഫോൺ വന്നുകഴിഞ്ഞാൽ ഒരു മാസം 23,000 കോടി രൂപ നഷ്ടപ്പെടുന്ന ഇവിടുത്തെ ചില കമ്പനികൾ ഉണ്ട്. ആ കമ്പനികളുടെ വശത്തുനിന്നായി നിങ്ങൾ വാദം ഉയർത്തി, ചെറിയ കാര്യമല്ല. 20 ലക്ഷം പാവങ്ങൾക്ക് സൗജന്യമായി ഓൺലൈൻ വിദ്യാഭ്യാസത്തിനടക്കം ബി.പി.എൽ. കുടുംബങ്ങൾക്ക് സൗജന്യമായി ഇന്റർനെറ്റ് ഡാറ്റ കൊടുക്കുന്നതാണ് കെ-ഫോൺ. ബാക്കിയുള്ളവർക്ക് പകുതി വിലയ്ക്കും, അത് ഹൈസ്പീഡാണ്. അതിന്റെ സ്പീഡ് 5-ജി ആണ്. ഡിസംബർ മാസത്തിൽ കമ്മീഷൻ ചെയ്യാനിരുന്നു. തെരഞ്ഞെടുപ്പ് പ്രഖ്യാപിക്കുന്നതിനു മുൻപ് ഞങ്ങൾ

അത് കമ്മീഷൻ ചെയ്യും. ഇന്റർനെറ്റ് ഡാറ്റ നൽകുന്ന ഇന്ത്യയിലെ ആദ്യത്തെ സ്റ്റേറ്റായി കേരളം മാറുമ്പോൾ നിങ്ങൾ അതിനെതിരെ പ്രതിഷേധമുയർത്തുന്നു. ആർക്കുവേണ്ടി? ഏത് കമ്പനിയാണ് നിങ്ങളെ വിലയ്ക്കെടുത്തത്? അതാണ് ഈ നിയമസഭയിൽ നിങ്ങൾ പറയേണ്ടത്. ഏത് കമ്പനിക്കുവേണ്ടിയാണ് നിങ്ങൾ വാദിക്കുന്നത്? നിങ്ങൾ അഭിനന്ദിക്കുകയല്ലേ വേണ്ടത്. അതാണ് നിങ്ങൾ നെഗറ്റീവായി കേരളത്തിന്റെ വികസനത്തെ കാണുന്നുവെന്ന് ഞങ്ങൾ പറഞ്ഞത്. കെ-റെയിൽ, അതിനെതിരെ പ്രാദേശികമായി കടന്നുവന്നാൽ ഞങ്ങൾ കാണിക്കാം പല സ്ഥലങ്ങളിലും നിരത്തി ബോർഡ് വച്ചിരിക്കുകയാണ്. കെ-റെയിൽ, 5 മണിക്കൂർ കൊണ്ട് കാസർഗോഡുനിന്നും തിരുവനന്തപുരത്തെത്തുന്ന ഒരു റെയിൽപാത നിർമ്മിക്കാൻ തുടങ്ങുമ്പോൾ അത് നല്ലതാണെന്ന് പറയേണ്ടതല്ലേ; നിങ്ങൾ ചെയ്ത ഏതെങ്കിലും നല്ല കാര്യങ്ങൾ ഞങ്ങൾ നല്ലതല്ലെന്നു പറഞ്ഞോ; ഞങ്ങൾ അഴിമതി ചൂണ്ടിക്കാട്ടിയിട്ടുണ്ട്, അഴിമതി ഞങ്ങൾ വീണ്ടും ചൂണ്ടിക്കാട്ടും. നിങ്ങളുടെ തെരഞ്ഞെടുപ്പിന്റെ മൂദ്രാവാക്യം എന്തായിരുന്നു? 'അഴിമതിക്കെതിരെ ഒരു വോട്ട് പറഞ്ഞ് വായിൽ നാക്കിടുന്നതിന് മുൻപ് തന്നെ ഒരു പ്രധാന

എം.എൽ.എ. അകത്തായി, അഴിയിലായി, അഴിമതിക്കെതിരെയുള്ള വോട്ട് എന്ന മുദ്രാവാക്യം കൊണ്ട് നിങ്ങൾ ഓടിയ വഴിക്ക് പുല്ല് കിളിർത്തിട്ടില്ല. ഇന്നലെയും ഇന്നും ഇവിടെ നടന്ന ചർച്ചകളിൽ, എവിടേയ്ക്കാണ് നിങ്ങൾ പോകുന്നത്; നിങ്ങൾ സ്വയം വിലയിരുത്തണം. കേരളത്തിന്റെ വികസനത്തിൽ എന്തുപങ്കാണ് ഇവിടെ സംഭാവനയായി നൽകിയിട്ടുള്ളതെന്ന് നിങ്ങൾ ഓർക്കണം. അതാണ് ഏറ്റവും പ്രധാനപ്പെട്ട പ്രശ്നം. ആ സ്ഥാനത്താണ് ഇവിടെ ഇടതുപക്ഷ ജനാധിപത്യമുന്നണി അതിഗംഭീരമായ പദ്ധതികൾ... നിങ്ങൾ എന്താണ് ഇവിടെ പ്രഖ്യാപിച്ചത്; ബഹുമാനപ്പെട്ട പ്രതിപക്ഷനേതാവ് എന്താണ് പറഞ്ഞത്; ഞങ്ങൾ അധികാരത്തിൽ വന്നാൽ കേരള ബാങ്ക് പിരിച്ചുവിടും. ഒരു പ്രതിപക്ഷനേതാവിന് പറയാൻ കൊള്ളാവുന്ന കാര്യമാണോ? കേരള ബാങ്ക് രൂപീകരിക്കുന്ന ഇന്ത്യയിലെ ആദ്യത്തെ സ്റ്റേറ്റാണ്. ഒരു ബാങ്ക് ഒരു സ്റ്റേറ്റിന് സ്വന്തം. ഒരു സംസ്ഥാനത്തിന് സ്വന്തമായി ഒരു ബാങ്ക് ഇന്ത്യയിലെ ആദ്യത്തെ കാര്യമാണ്. അങ്ങനെയൊരു നല്ല കാര്യം ചെയ്തപ്പോൾ നിങ്ങൾ എന്താണ് പറഞ്ഞത്; ഞങ്ങൾ അധികാരത്തിൽ വന്നാൽ കേരള ബാങ്ക് പിരിച്ചുവിടും. ജനങ്ങളെടുത്ത

സമീപനമെന്നാണ്; ജനങ്ങൾ നിങ്ങളെ ചെവിക്ക് പിടിച്ച് അറബിക്കടലിലേക്ക് എറിഞ്ഞു. ലൈഫ് മിഷൻ പിരിച്ചുവിടുമെന്ന് ആരാണ് പറഞ്ഞത്; കെ.പി.സി.സി. പ്രസിഡന്റ് ശ്രീ. മുല്ലപ്പള്ളി രാമചന്ദ്രൻ. അത് പറയാൻ കൊള്ളാമോ, ഇനിയെങ്കിലും നിങ്ങൾ മാപ്പു പറയണം. നിങ്ങൾ വീരവാദം മുഴക്കിയല്ലോ; കഴിഞ്ഞ ഗവൺമെന്റ് പ്ലാൻഫണ്ട്, നോൺപ്ലാൻ ഫണ്ട് നീക്കിവെച്ചുകൊണ്ട് എത്ര വീടുകൾ പണിതു; പി.എം.എ.വൈ. പദ്ധതിയിൽ വീടുകൾ പണിതതല്ലാതെ, കേന്ദ്രത്തിൽ നിന്നുള്ള പൈസ കിട്ടി വീട് പണിതതല്ലാതെ, സ്റ്റേറ്റ് പ്ലാൻ ഉപയോഗിച്ച്, സ്റ്റേറ്റിന് ഒരു പദ്ധതിയുണ്ടോ? ശ്രീ. വി. എസ്. അച്ചുതാനന്ദന്റെ സമയത്തെ ഇ.എം.എസ്. ഭവന പദ്ധതി നിങ്ങൾ അഴിച്ചെടുത്ത് കുപ്പയിലെറിഞ്ഞു. നിങ്ങൾക്ക് സ്റ്റേറ്റിനൊരു പദ്ധതിയുണ്ടോ? ഇല്ല. ഇവിടെ സ്റ്റേറ്റിന്റെ പദ്ധതിയാണ്. സ്റ്റേറ്റിന്റെ പദ്ധതി ഉപയോഗിച്ചുകൊണ്ട് ഇവിടെ ലൈഫ് മിഷൻ കൊണ്ടുവന്ന് ചോർന്ന് ഒലിച്ച് വീടില്ലാതെ കിടക്കുന്ന പാവങ്ങൾക്ക് ഒരു ജീവിതമുണ്ടാക്കിക്കൊടുക്കാൻ ഈ ഗവൺമെന്റ് നോക്കുമ്പോൾ നിങ്ങളെടുത്ത സമീപനമെന്നാണ്? തികച്ചും നെഗറ്റീവായ സമീപനം. ഞങ്ങൾ 8 ലക്ഷം ആളുകൾക്ക് വീടുകൊടുക്കാൻ പ്ലാൻ

ചെയ്യുകയാണ്. അതിൽ 4 ലക്ഷം ആളുകളുടെ അപേക്ഷ സ്വീകരിച്ചു. 4 ലക്ഷം ആളുകളുടെ പ്രോസസ്സിംഗ് അന്തിമഘട്ടത്തിലേക്ക് പോകുകയാണ്. ആ 4 ലക്ഷം ആളുകൾക്ക് നിങ്ങൾ വീടുകൾ കൊടുക്കുകയില്ല, ഞങ്ങൾ തന്നെ വീടുകൾ കൊടുക്കും, അടുത്ത ഗവൺമെന്റ് അധികാരത്തിൽ വരുമ്പോൾ ഒട്ടും സംശയിക്കേണ്ട.

ശ്രീ. പി. ടി. തോമസ്: സർ, ബഹുമാനപ്പെട്ട മെമ്പർ വളരെ ധാർമ്മിക രോഷം കൊണ്ട് സംസാരിക്കുമ്പോൾ...അങ്ങ് സംസാരം തുടങ്ങുന്നതിന് അല്പം മുൻപ് ഞാൻ പുറത്തേക്ക് പോയപ്പോൾ ടി.വി.യിൽ കണ്ട ഒരു വാർത്ത ശരിയാണോ എന്നറിയാനാണ് ചോദിക്കുന്നത്. അങ്ങ് പത്തനംതിട്ടയിലെ ഒരു പ്രമുഖ സി.പി.ഐ.(എം) നേതാവാണ്ല്ലോ; സി.പി.ഐ.(എം) നേതാക്കളുടെ ഭീഷണിമൂലം ഒരു സി.പി.ഐ.(എം) നേതാവ് അവിടെ ആത്മഹത്യ ചെയ്തവനെ ഭാര്യയുടെ പ്രസ്താവന ഏഷ്യാനെറ്റ് ചാനലിൽ എഴുതി കാണിച്ചുകൊണ്ടിരിക്കുന്നു, എന്തെങ്കിലും പറയാനുണ്ടോ;

ശ്രീ. രാജു എബ്രഹാം: സർ, ശ്രീ. പി. ടി. തോമസ് കഴിഞ്ഞ 10 മാസക്കാലം നിങ്ങൾ ഈ നാട്ടിൽ നടത്തിയിട്ടുള്ള വാദഗതികളും,

അപവാദപ്രചരണങ്ങളും, പ്രസംഗങ്ങളും, സ്റ്റേറ്റുമെന്റുകളും, രാവിലേയും
വൈകിട്ടുമുള്ള പത്രസമ്മേളനങ്ങളും കേരളത്തിലെ ജനങ്ങൾ പരമ
പുച്ഛത്തോടുകൂടി തള്ളിക്കളഞ്ഞിട്ടുണ്ട്. നിങ്ങളുടെ ഈ വാർത്തയ്ക്ക് ഒരു
ദിവസത്തെ ആയുസ്സേ ഉണ്ടാകുകയുള്ളൂ. നിങ്ങൾ പേടിക്കേണ്ട, ഒരു ദിവസത്തെ
ആയുസ്സേ ഉണ്ടാകുകയുള്ളൂ. കാരണം ഇന്ന് കേരളത്തിലെ ജനങ്ങൾ നിങ്ങളെ
വിശ്വസിക്കുന്നില്ല, അതാണ് പ്രശ്നം. എനിക്ക് സഹതാപമുണ്ട്. ശ്രീ. പി. ടി.
തോമസ് എന്റെ നല്ല സ്നേഹിതനാണ്. നിങ്ങൾ നടത്തുന്ന ഈ പ്രസ്താവനകളെ
കേരളത്തിലെ ജനങ്ങൾ വിശ്വസിക്കുന്നില്ല. പ്രതിപക്ഷനേതാവ് നടത്തുന്ന
പ്രസ്താവനകളെ വിശ്വസിക്കുന്നുണ്ടോ; മുൻ മുഖ്യമന്ത്രി നടത്തുന്നതുണ്ടോ;
കെ.പി.സി.സി. പ്രസിഡന്റ് നടത്തുന്നതുണ്ടോ; നിങ്ങൾ നടത്തുന്ന
പ്രസ്താവനകൾ കേരളത്തിലെ ജനങ്ങൾ വിശ്വാസത്തിൽ എടുക്കുന്നില്ല, കേരളം
മാറുകയാണ്. അമ്പതുവർഷം മുമ്പിൽ കണ്ടുകൊണ്ടുള്ള കേരളത്തെയാണ്
ഇവിടുത്തെ ജനങ്ങൾ പ്രതീക്ഷിക്കുന്നത്. ഇവിടെയുള്ളവർ മാത്രമല്ല,
കേരളത്തിന് പുറത്തും വിദേശങ്ങളിലുമുള്ള ജനങ്ങളാകെ പ്രതീക്ഷയോടെയാണ്
നമ്മെ നോക്കിക്കാണുന്നത്. ലോക കേരളസഭ നടന്നതിനെ എത്ര

പരമപുഷ്പത്തോടെയാണ് നിങ്ങൾ കണ്ടത്! ഇവിടെ കസേര പണിതില്ലേ,
കാർപ്പറ്റ് വാങ്ങിച്ചില്ലേ, ബാഗ് വാങ്ങിച്ചില്ലേ എന്നെല്ലാം പറഞ്ഞ് എത്ര
മോശപ്പെട്ട രൂപത്തിലാണ് ലോക കേരളസഭയെ അപമാനിക്കാൻ ശ്രമിച്ചത്.
ലോകത്തിന്റെ വിവിധ ഭാഗങ്ങളിലുള്ള മലയാളികൾക്ക് ഒരുമിച്ചുചേരാനുള്ള ഒരു
പ്ലാറ്റ്ഫോം ഉണ്ടാക്കിക്കൊടുക്കാൻ കേരളത്തിൽ സഃ പിണറായി വിജയന്റെ
നേതൃത്വത്തിൽ കഴിഞ്ഞുവെന്ന് പറയുന്നതല്ലേ ഏറ്റവും അഭിമാനകരമായ
കാര്യം, നിങ്ങൾ അതിനെ പിന്തുണയ്ക്കുകയല്ലേ ചെയ്യേണ്ടത്? നിങ്ങൾ
വന്നില്ലെങ്കിലും നിങ്ങളുടെ ഒ.ഐ.സി.സി. (Overseas Indian Cultural
Congress) നേതാക്കന്മാർ അവിടെ വന്നു. അവർ നടത്തിയ പ്രസംഗം
എന്തായിരുന്നു? ശ്രീ. പിണറായി വിജയനെ ഞങ്ങൾ ആദരിക്കുന്നു, ഞങ്ങൾ
ഇന്ത്യൻ നാഷണൽ കോൺഗ്രസുകാരണെങ്കിലും അദ്ദേഹവും സർക്കാറും
നടത്തിയ ഈ പ്രവർത്തനങ്ങളെ അഭിനന്ദിക്കുന്നുവെന്നാണ് നിങ്ങളുടെ
ഒ.ഐ.സി.സി. നേതാക്കന്മാർ ആ പ്ലാറ്റ്ഫോമിൽ വന്ന് പരസ്യമായി

പറഞ്ഞത്. അതാണ് നിങ്ങൾ കാണേണ്ടത്, ഇത്തരം കാര്യങ്ങളെല്ലാം
കാണണം. ഇതെല്ലാം പറയുന്നത് ഞങ്ങൾ മാത്രമല്ല. നാഷണൽ ഹൈവേ
സംബന്ധിച്ച ചർച്ചയ്ക്ക് ബഹുമാനപ്പെട്ട മുഖ്യമന്ത്രി ഡൽഹിയിൽ ചെന്നപ്പോൾ
കേന്ദ്രത്തിലെ ഉപരിഗതാഗത വകുപ്പുമന്ത്രി ശ്രീ. നിതിൻ ഗഡ്കരി പറഞ്ഞത്,
ഈ മുഖ്യമന്ത്രിയെ ഇനിയും ഡൽഹിക്ക് നടത്തരുതെന്നാണ്.
ശ്രീ. ഉമ്മൻചാണ്ടി സർക്കാരിന്റെ കാലത്ത് ഉപേക്ഷിച്ച നാഷണൽ ഹൈവേ
വികസനത്തിനായി 5-ാം തവണയാണ് കേരളത്തിന്റെ മുഖ്യമന്ത്രി
ഡൽഹിയിലെത്തിയത്. ശ്രീ. നിതിൻ ഗഡ്കരി, ശ്രീ. പിണറായി വിജയന്റെ
മുമ്പിൽവെച്ചുതന്നെ ഫയൽ വരുത്തി ഒപ്പിട്ടു. പ്രിയമുള്ളവരേ, എൻ.എച്ച്-ന്റെ ആ
7 പ്രവൃത്തികൾ ഉദ്ഘാടനം ചെയ്യാൻ വന്ന വേദിയിൽ ശ്രീ. പിണറായി
വിജയന്റെ മുമ്പിൽവന്നുകൊണ്ട് അദ്ദേഹം പറഞ്ഞത്, 'നന്ദി മി. വിജയൻ,
നിങ്ങളില്ലായിരുന്നെങ്കിൽ ഈ പ്രോജക്ട് നടപ്പാകില്ലായിരുന്നു ' എന്നാണ്.
കേരളം മാറുകയാണ്. രണ്ടുവരി പാതയിൽ നിന്നും മൂന്നുവരിയിലേയ്ക്കും

ആറുവരിയിലേയ്ക്കും കേരളം മാറേണ്ട, നിങ്ങളുടെ മുമ്പിൽ വന്ന ഫയലായിരുന്നു, എന്തേ അന്നത് മാറ്റി വെച്ചു? കുറച്ച് കെട്ടിയടയ്ക്കലുകളും വസ്തുവടയ്ക്കലുകളും മുമ്പിൽ വന്നപ്പോൾ നിങ്ങൾ പറഞ്ഞത് അവരുടെ വോട്ടാണ് ഞങ്ങളുടെ മുഖ്യവിഷയം എന്നാണ്. വോട്ടുവേണം, എന്നാൽ വോട്ട് മാത്രമല്ല മുഖ്യം, ഈ കേരളമാണ് വലുത് എന്നാണ് ഞങ്ങൾ പറഞ്ഞത്. അങ്ങനെ കേരളമാണ് വലുത് എന്നുകണ്ടുകൊണ്ടാണ് ഞങ്ങൾ ഈ പ്രവർത്തനങ്ങളുമായി മുമ്പോട്ടുപോകുന്നത്. ആ കാര്യത്തിൽ നിങ്ങൾക്ക് ഒരു സംശയവും വേണ്ട. ഇതൊന്നും എൻ.എച്ച്-ന്റെ കാര്യത്തിൽ മാത്രമല്ല നടന്നത്, ഗെയിംഗ് പൈപ്പ് ലൈനിനെതിരെ അത് മുടക്കാനായി, നിങ്ങൾ എത്രയോ പടഹ കാഹള ധ്വനികൾ മുഴക്കിയിട്ടുണ്ട്. ആ പദ്ധതി നിങ്ങൾ ഉപേക്ഷിച്ചു പോയതല്ലേ? നിങ്ങൾ ഒഴിവാക്കിയിട്ടു പോയതാണെന്ന് നേരത്തെ ഇവിടെ പറഞ്ഞതിനാൽ ഞാൻ അക്കാര്യം പരാമർശിക്കുന്നില്ല. ആ പദ്ധതി ഒരു ബോംബാണെന്നും 48 മണിക്കൂറിനുള്ളിൽ നിങ്ങൾ കേരളം വിട്ടുപോയില്ലെങ്കിൽ ഞങ്ങളുടെ യഥാർത്ഥ

മുഖം കാണിച്ചുതരാമെന്ന് പ്രസംഗത്തിൽ പറഞ്ഞത് യൂത്ത് ലീഗ് നേതാവ് ശ്രീ. ഫിരോസാണ്. 48 മണിക്കൂറിനുള്ളിൽത്തന്നെ അവർ പോയി. പക്ഷേ ശ്രീ. പിണറായി വിജയൻ മുഖ്യമന്ത്രിയായി അവരോധമേറ്റുവെന്ന് അറിഞ്ഞപ്പോൾ അവർ മടങ്ങി വന്നു. അതുകൊണ്ട്, മി. പിണറായി വിജയൻ പ്രസംഗിക്കുമ്പോൾ ഇന്ത്യയുടെ പ്രധാനമന്ത്രി ശ്രീ. നരേന്ദ്ര മോദി കൈയടിക്കുന്ന വാർത്ത പത്രങ്ങളുടെയൊക്കെ മുൻപേജിൽ നിങ്ങൾ കണ്ടില്ലേ. രണ്ട് സ്റ്റേറ്റുകൾ മാത്രമല്ല, ദക്ഷിണ കേരളം മുഴുവനുള്ള പദ്ധതിയാണ്. പ്രിയ സ്നേഹിതാ, ശ്രീ. നരേന്ദ്ര മോദി ഇന്ത്യയുടെ പ്രധാനമന്ത്രിയാണെന്ന് നിങ്ങൾ മനസ്സിലാക്കണം. എന്റെ കൊച്ചി കോർപ്പറേഷനിൽ ബി.ജെ.പി.യുമായി ഉണ്ടാക്കിയ ധാരണ എറണാകുളത്തെ ബഹുമാനപ്പെട്ട നേതാക്കന്മാർ മറന്നുപോകരുത്, ഞാൻ അതിലേയ്ക്കൊന്നും പോകുന്നില്ല. ഞങ്ങളെ സംബന്ധിച്ചിടത്തോളം ഓരോ വകുപ്പും മിന്നിത്തിളങ്ങുകയാണെന്ന കാര്യത്തിൽ യാതൊരു സംശയവും വേണ്ട. ഞങ്ങൾ ഇവിടെ ശ്രീനാരായണ ഗുരുദേവന്റെ

പേരിൽ ഒരു സർവ്വകലാശാല ആരംഭിച്ചു. നിങ്ങൾക്ക് ആലോചിക്കാൻ കഴിയുന്ന കാര്യമാണോ? ശ്രീനാരായണ ഗുരുദേവനെന്ന ആ വിശ്വപുരനെ ലോകമെങ്ങുമുള്ള സമാധാന പ്രേമികളും മതസൗഹാർദ്ദത്തിനുവേണ്ടി ആഗ്രഹിക്കുന്ന ആളുകളും ആദരിക്കുകയാണ്. അവരോട് ഐക്യദാർഢ്യം പ്രഖ്യാപിച്ചുകൊണ്ട് ശ്രീനാരായണ ഗുരുദേവന്റെ പേരിലുള്ള ഒരു സർവ്വകലാശാല കേരളത്തിൽ ആരംഭിച്ചുകൊണ്ട് നമ്മുടെ മതേതരത്വത്തിന് ഒരു പുതിയ മുഖം കാണിച്ചുകൊടുക്കാൻ മുന്നോട്ടു വന്നു. ഇതിൽ മാത്രം ഒതുങ്ങി നിൽക്കുന്നില്ല, ശബരിമല വിമാനത്താവളം കൊണ്ടുവരികയാണ്. കേരളത്തിലെ അഞ്ചാമത്തെ ഇന്റർനാഷണൽ എയർപോർട്ടിന്റെ നടപടികൾ ആരംഭിച്ചിരിക്കുന്നു. കണ്ണൂർ എയർപോർട്ടിന്റെ തലവൻ ശ്രീ. തുളസീദാസിനെ സ്പെഷ്യൽ ഓഫീസർ ആയി നിയമിച്ചുകൊണ്ട് അതിന്റെ പ്രവർത്തനങ്ങൾ തുടങ്ങി വച്ചിരിക്കുന്നു. നിങ്ങൾക്കറിയാവുന്നതുപോലെ കണ്ണൂർ വിമാനത്താവളത്തിന്റെ ഭൂമിയേറ്റെടുക്കൽ അടക്കമുള്ള എല്ലാ നടപടികളും സഃ ഇ. കെ. നായനാരുടെ കാലഘട്ടത്തിൽ തുടങ്ങിവെച്ചതാണ്, ഈ സർക്കാർ അത് പൂർത്തിയാക്കി. പ്രിയമുള്ളവരേ, ഇതാ അഞ്ചാമത്തെ വിമാനത്താവളം

യാഥാർത്ഥ്യമാകുന്നു. നാലാമത്തെ വിമാനത്താവളവും അഞ്ചാമത്തെ വിമാനത്താവളവും ഇടതുപക്ഷത്തിന്റെ തൊപ്പിയിലെ ഭൂവലായി മാറാൻ പോകുകയാണ്. നിർദ്ദിഷ്ട അങ്കമാലി-എരുമേലി ശബരി റെയിൽ നിർമ്മാണത്തിനായുള്ള പകുതി ഫണ്ടായി ഏകദേശം 1500 കോടി രൂപയോളം എടുക്കാമെന്ന തീരുമാനം മന്ത്രിസഭായോഗം ഔദ്യോഗികമായി തീരുമാനിച്ചിരിക്കുന്നു. ആ മാറ്റങ്ങൾ നിങ്ങൾ കാണണം. നിങ്ങളുടെ സമീപനം എന്താണ്, കഴിഞ്ഞ 10 മാസക്കാലത്തിനുള്ളിൽ ഞങ്ങളുടെ 6 സഹോദരന്മാരെയാണ് നിങ്ങൾ കൊത്തിയറിഞ്ഞത്. കേരളത്തിലെ ഐക്യ ജനാധിപത്യ മുന്നണിയുടെ കൈകൾ രക്തപങ്കിലമാണെന്ന് കേരളത്തിലെ ജനങ്ങൾ കാണുന്നു. വെമ്പായത്തെ ആ രണ്ടു ചെറുപ്പക്കാരെ എന്തിനാണ് നിങ്ങൾ വെട്ടിയറിഞ്ഞ് നടുറോഡിൽ തള്ളിയത്? അവരുടെ രക്തം നിങ്ങളുടെ കൈകളിലുണ്ട്, അത് മായ്ച്ചുകളയാൻ നിങ്ങൾക്ക് സാധിക്കില്ല. ഈ കേരളത്തെ ചോരയിൽ മുക്കാൻ, ഞങ്ങളുടെ പ്രവർത്തകരെ ഇല്ലാതാക്കിക്കൊണ്ട് മുമ്പോട്ടുപോകാൻ നിങ്ങൾ എത്രയോ പരിശ്രമങ്ങൾ നടത്തിയിട്ടുണ്ട്, അതിന്റെ ഒടുവിലത്തെ ഉദാഹരണമാണ് പരാജയ ഭീതിയിലായ നിങ്ങൾ

ഉപതെരഞ്ഞെടുപ്പുകൾ കഴിഞ്ഞപ്പോൾ കൈകളിൽ വാളെടുത്തത്. അങ്ങനെയുള്ള നിങ്ങളെ കേരളത്തിലെ ജനങ്ങൾ അംഗീകരിക്കില്ലെന്നതിൽ ഒരു സംശയവും വേണ്ട. കേരളത്തിലെ ജനങ്ങൾ രക്തദാഹികളായ നിങ്ങൾക്കെതിരെ അണിനിരക്കും, വികസനത്തിനെതിരെ ശബ്ദമുയർത്തുന്ന, ലൈഫിനെ പിരിച്ചുവിടുന്ന, കുടുംബശ്രീയെ ഇല്ലാതാക്കാൻ നോക്കുന്ന നിങ്ങൾക്കെതിരെ അണിനിരക്കും. പാവങ്ങളെ നെഞ്ചോടു ചേർത്തുപിടിച്ച് ഒരു പട്ടിണിക്കാരനും കേരളത്തിൽ ഉണ്ടാകരുതെന്ന് ഉച്ചൈസ്കരം പ്രഖ്യാപിച്ച സർക്കാരിനെ കരിതേച്ച് കാണിക്കാൻ നിങ്ങൾ നടത്തുന്ന പരിശ്രമങ്ങൾ കേരളത്തിലെ ജനങ്ങൾ പരമപുച്ഛത്തോടുകൂടി വരുന്ന നിയമസഭാ തെരഞ്ഞെടുപ്പിൽ അറബിക്കടലിന്റെ ആഴങ്ങളിലേയ്ക്ക് വലിച്ചെറിയും എന്ന് സൂചിപ്പിച്ചുകൊണ്ട് ഈ നന്ദിപ്രമേയത്തെ ഞാൻ ഒരിക്കൽക്കൂടി അനുകൂലിക്കുന്നു.

മി. ചെയർമാൻ: ഓർഡർ..... ഓർഡർ..... സഭ ഇപ്പോൾ പിരിയുന്നതും നാളെ രാവിലെ 9 മണിക്ക് വീണ്ടും സമ്മേളിക്കുന്നതുമാണ്.

(2021 ജനുവരി മാസം 14-ാം തീയതി വ്യാഴാഴ്ച രാവിലെ 9.00 മണിക്ക്

13/01/2021
Uncorrected/Not for publication
229

വീണ്ടും സമ്മേളിക്കുന്നതിനായി സഭ വൈകുന്നേരം 5.07 -ന് പിരിഞ്ഞു.)

* * * * *